

سير ڪو هستان

الم پڇاڻو يار محمد سمون

سنڌي ادبي بورڊ



سير ڪوهستان

الهه بچايو يار محمد سمون



سنڌي ادبي بورڊ

ڄام شورو سنڌ

2007ع

[هن ڪتاب جا سڀ حق ۽ واسطا سنڌي ادبي بورڊ وٽ محفوظ آهن]

پهريون ايڊيشن	1942ع	تعداد هڪ هزار
ٻيو ايڊيشن	1953ع	تعداد ٻه هزار
ٽيون ايڊيشن	1955ع	تعداد ٻه هزار
چوٿون ايڊيشن	1959ع	تعداد ٻه هزار
پنجون ايڊيشن	1971ع	تعداد ٻه هزار
ڇهون ايڊيشن	1982ع	تعداد ٽي هزار
ستون ايڊيشن	2007ع	تعداد هڪ هزار

قيمت: پنجاهه رپيا

[Price Rs. 50_00]

خريداريءَ لاءِ رابطو:

سنڌي ادبي بورڊ ڪتاب گهر

تلڪ جاڙهي، حيدرآباد سنڌ

(Ph: 022_2633679, Fax: 022_2771602)

Email Address: sindhiab@yahoo.com

Website: www.sindhiab.com

هيءُ ڪتاب سنڌي ادبي بورڊ پرنٽنگ پريس ڄام شورو ۾ مئنيجر
سيد سڪندر علي شاھ ڇپيو ۽ اعجاز احمد منگي، سيڪريٽري
سنڌي ادبي بورڊ، ان کي پڌرو ڪيو.

شڪريو

سير-ڪوهستان جو ڇهون ايڊيشن ناظرين ڪرام جي اڳيان پيش ٿيو آهي. اها منهنجي خوش قسمتي چٽي، جو منهنجي پهرينءَ تصنيف ”سير ڪوهستان“ جي سنڌي علم و ادب جي شائقين، اُميد کان وڌيڪ قدر ڪيو آهي. سير ڪوهستان ڪجهه وقت ايم. اي جي شاگردن لاءِ شغل و شغف جو باعث بڻيو ۽ هيئنر بي. اي جي پهرئين سال وارن سان ڪچهري ڪري رهيو آهي.

آءٌ سنڌ سرڪار جي سنڌي ادبي بورڊ جو نهايت مشڪور و ممنون آهيان، جنهن جي نظر هيٺ ڪتاب جي هيءَ ٻي اشاعت پڙهندڙن جي هٿ ۾ پهچي رهي آهي. مون کي بخوبي احساس آهي ته ڪتاب کي مقبول عام بنائڻ ۾ هڪ نمايان حد تائين بورڊ جو ئي هٿ ڪارفرما آهي. اُميد ٿو رکان ته هن کان پوءِ به سنڌي ادبي بورڊ مون کي پنهنجي نظر عنايت کان محروم نه ڪندو.

نيازمند
الهه بچايو يار محمد سمون

ڪراچي
1953ع

فهرست

<u>صفحو</u>	<u>مضمون</u>
7	تمهيد
9	ڪوهستان
12	حڪومت
15	ماڻهن جي پوشاڪ ۽ ڊول
21	رهائش
25	گذران
29	کاڌو
38	صحت
43	هٿيار
46	دولت
50	غيرت
52	ايمانداري
55	پاڙيسرين سان ورتاءُ
57	انصاف
64	مهمان نوازي
67	ڪچهري
96	بيماري ۽ علاج
102	چوپائي مال جي بيماري ۽ علاج
106	پيري مريدي
111	قبر پرستي
114	قومون ۽ رواج

چيائيندڙ پاران

ڪوهستاني ماڻهو سنڌ جي ٻين علائقن ۾ رهندڙ ماڻهن کان گهڻي ڀاڱي مختلف آهن، سندن اُتھي ويھڻي، ڳالهائڻ، ٻولھائڻ ھلت چلت ۽ ڪاروھنوار وغيره سنڌ جي ٻين ماڻھن کان مٽيل آھي. ڪوهستاني ماڻھو دل جا ڪشادا، مھل تي مھل ڪرڻ وارا، آڌي مانجھيءَ جو ھنن جون عورتون بہ پنھنجن مردن جي غير موجودگيءَ ۾ آئي وئي جو آڌر پاءُ ڪري ڄاڻين.

ڪوهستان لفظ لاءِ ڪنھن بہ لغت يا تفسير جي ضرورت نہ آھي. ھي لفظ پنھنجي سرشت ۾ ايترو تہ مانوس آھي، جو ڪنھن تبصري ڪرڻ جي ضرورت ئي نہ سمجھبو. ڪوهستان جو مطلب آھي: جبلن ۽ پھاڙن وارو علائقي. جتي اھي ماڻھو رھن، تن کي چون: ڪوهستاني. ڪوهستاني ماڻھن جو جيئايو گھڻي ڀاڱي برسات جي وسڪاري تي آھي. ھتي قدرتي پاڻيءَ جا ڦاٽ ۽ نئيون وھن ٿيون، جن تي آبادي ٿئي ٿي. برسات پوندي، تہ ھتان جا ٿاڪَ سرسبز ۽ شاداب ٿي پوندا آهن ۽ ڪوهستانين جا مُرجھايل مُک گلن جيان ٽڙي پوندا آهن ۽ ان سمي ھي ماڻھو خوب خيراتون ڪري رب پاڪ کي ريجھائڻ جون ڪوششون ڪرڻ ۾ مصروف ٿي ويندا آهن.

ڪوهستاني ماڻھن جي پوشاڪ، ٻولي، ڪچهري، رھائش، گذران، کاڌو، صحت، ايمانداري، انصاف، مھمان نوازي، بيماري ۽ علاج، پيري ۽ مريدي، قومون ۽ رواج سڀ شھري زندگيءَ کان مختلف آهن. سير تي لکيل ھيءُ ننڍڙو ڪتاب جھڙوڪر ڪوهستان جي تاريخ آھي.

بهر حال هن ڪتاب جي اهميت جو اندازو گذريل ڇهن
 ڇاپن مان ئي لڳائي سگهجي ٿو ته عام پڙهندڙن وٽ هيءُ
 ڪتاب ڪيتري حد تائين مقبول ٿيو جو هن ڪتاب جو ستون
 ڇاپو ڇپرائڻو پيو. هيءُ نئون ڇاپو شايع ڪري، ڏاڍي دلي خوشي
 محسوس ٿي رهي آهي.
 اُميد آهي، ته هيءُ ڪتاب ڪوهستان جي ”سير“ بابت
 پڙهندڙن کي مڪمل ڄاڻ ڏيڻ ۾ ڪارگر ٿيندو.

اعجاز احمد منگي

سيڪريٽري

سنڌي ادبي بورڊ

ڄام شورو سنڌ

خميس ۹ - ربيع الاول ۱۴۲۸ھ

بمطابق 28 - مارچ 2007ع

تمهيد

ڪوهستاني دنيا، اسان شهري باشندن لاءِ، هڪ نئين دنيا آهي. نئين دنيا جو سير، تفريح طبع لاءِ ضروري آهي، ڪوهستاني ماڻهو پنهنجي هر هڪ ضرورت جا موجد پاڻ آهن. هومصنف، حڪيم، فيلسوف، شاعر، سگهڙ، سالڪ ۽ هنرمند آهن. اسين جيڪڏهن سندن خوين مان ڪي پرايون، ته هوند ههڙا نستا، روگي، ڪانئر ۽ فرقي پرست هرگز نه ٿيون.

جيڪڏهن اسين ڪانئن ڪجهه حاصل ڪريون ته هوند اسان جي حياتيءَ جا ڏينهن چڱا چوڪا گذرن، اسان سڌريل قومن جي گڏ ورتي، پر پاڻ پئتي پوندا وياسون. ”هئاسين سڀ ڪنان اڳتي، پيا آهيون هينئر پئتي.“ اڄ هن ماڻهوءَ دنيا جو سير ڪريون ٿا، ته مان اسان جي من کي سانت ۽ ساڃهه اچي!

اسان جي سنڌي مصنف پائرن مان ڪيترن ئي سنڌي زبان وساري ڇڏي آهي. جا اڄ تائين ڪوهستاني غريب، غارن ۽ چرن ۾ ڳالهائي رهيا آهن. ڪوشش ڪري، اها سنڌي، جنهن سان شاه صاحب پنهنجي رسالي کي جڙي ڇڏيو آهي، عام جي اڳيان پيش ڪئي ويئي آهي. نه فقط ايترو پر اهي لفظ، جملا ۽ اصطلاح سعيو ڪري، اصولوڪيءَ صورت ۾ استعمال ڪيا ويا آهن. جن مان سندن هوشياريءَ جي پليءَ ۽ پڙهڻي جي وڻندي.

اسان پنهنجي پاڙيسري پائرن جي حالات کان ڪي صديون اڳڻا رهيا آهيون. اڄ هنن کي سڃاڻڻ ۽ سمجهڻ لاءِ وڌائي

اٿئون. مون کي اُميد آهي. ته جنهن مقصد سان اسان هن ڏس ۾
 گُڙي ڪئون ٿا، تنهن ۾ ڏٺي اسان کي سويارو ڪندو! آمين.
 هيءُ ننڍڙو سير جو ڪتاب چئجي، ته ڪوهستان جي
 تاريخ آهي، جا آءٌ سمجهان ٿو ته دنيا جي وڏين تاريخن سان
 ڪلهي جُوسي ٿيندي. آءٌ يقين سان چوان ٿو، ته جيڪي هن
 ننڍڙي ڪتاب مان حاصل ڪري سگهو، سو اسين دنيا جي
 وڏن دفترن مان به حاصل نه ڪري سگهيا آهيون.

نيازمند

الهه بچايو يار محمد سمون

ڪراچي

15- اپريل، 1942ع

ڪوهستان

’ڪوهستان‘ لفظ ڪنهن به شرح جو محتاج نه آهي. هو پنهنجي نالي سان ايترو ته مشهور آهي، جو ٿوري تبصري ڪرڻ سان سمجهي سگهيو ته سندس اندروني حالت ڪهڙي هوندي. روه ملڪ، رات جو جبلن تان ٿڌي هوا جا سُوست، ڏينهن جو سج جي تاپش. آرهڙ ۾ لُڪون اهڙيون ڪوسيون لڳن، جو ڪانگ جي اک پيئي ڏڪي (نڪري)، نيون نارا، ڍنڍون ڍورا، ڪڏون ڳوٺا جام، پر اُني سواءِ سڀ سُڪل. گهاٽا ٻيلا، جهنگ پتيءَ ڪونه ٿين، ڇو ته برسات ٿوري پوي، جبلن جي لاه تي ڪي وَڻ، ٻُٽا ۽ جهنگلي ٿُهر ٿين، ٻيو ٿيو پلو، جي ملڪ سر ڇو آهي. ته پوئن ۽ تڪرين تي ساوڪ ۽ سبزي گهڻي، پر جي اوسر آهي ته پوءِ وڻ ۽ ٻوڙا سُڪي پٿر رنگ ٿيو وڃن، پتو ڪونه پوي ته هتي ڪا اوڀر آيري هوندي.

آمدرفت لاءِ آڏا لُڪَ ۽ لڪيون، سنه پيچرا، اٿانگيون ۽ اُهيون واٽون، ماڻهو هلڻ کان هلاڪ، ڪٿان پير اُڙهيو ۽ ماڻهو ٽاٻڙيو ته چمڙيءَ جون لوهيون (ڪلون) لهي وينديون. ۽ جبلن کي آڏَ ترچا ڏاڪا ۽ ونگا وَرَ سڄي ڏينهن ڳهڻ سان ميل - اڌ مس ڇڏائبو. جبلن جي اُپڪَڙن ۾ اڏون، غار ۽ چُڙ جتي پيا واٽر وائون ڪن، مَن ۽ چيٽن جو هر دم هراس. گويا ٻر جي بلائن جا وڪ وڪ تي محلا منڊيا پيا آهن.

اهڙا پيانڪ هنڌ، جتان ڏينهن ڏٺي لنگهڻ سان ڏيل ڌرو
 ڏهيون پيو ٿئي، اُتي اسان جي غريب ڀائرن جا گهر، مينهوڳڙيءَ ۾
 مال ۽ ماڻهو اُتي ئي اجهو وٺن، جبل، لاکُن قدرتي ڪوٽ آهن،
 جتي ڀلي راڄ رهيا پيا هجن.

پاڻيءَ جي ملڪ ۾ سخت اثاڻ، جي ڪٿي آهي، ته درياءُ ٿيو
 پيو وهي، جي ڪونهي، ته پکي به اُچ پيا مرن، زمين ٿيڙ، جتي ڪوھ
 ڪڇي نه سگهي. بارش بوند لاءِ ماڻهو سڀ سمان پيا واجهائين،
 سندن اکيون سدائين آسمان ڏي، سانوڻ آئي ساهه پوين.

نياڻ ملڪ ۾ ٿورا، سي به ڪي ڪوھ هڪ ٻئي کان پري،
 ماڻهو مالدار رهن چاري جي سانگ تي، جتي ويءَ ۽ وٽراه
 سڄهين، اتي وڃيو وانڍا ٿيو ويهن، اڳ ۾ رڪن خيال مال جي
 سهنج جو پوءِ سارين پنهنجو سٺو.

ڪٿي ڪٿي پاڻيءَ جا وڏا ڪُن آهن، جن ۾ واڳون، مڇيون
 ۽ ٻيا پاڻيءَ جا جيت جام ٿين، واڳون مال لاءِ گُٽي! پاڻيءَ ۾
 مُنهن لڪايو پيو هوندو، ڪو چوپايو مُهرڻ آيو نه آهي، ته ورتو نه
 آهي، ريتهي ڪندس اندر، جو وات جي وَپ نه اچيس، تنهن کي
 پُڇ پڇاڙي، پُڇ جو پُڇ اهڙو جهڙو شينهن جو پڪُ، اجائي سگهه
 اٿس! ڌنار به ڏڪو ساھي اچن، نڪُ نرم اٿس، نيس به ڪانه
 سهي سگهي. هروڀرو چُر ڪانه ڪنس، ڇو ته تڙ تي ويهي واڳون ۽
 سان وير وجهڻ، چڱو نه آهي. ماڻڙي ڪيو مال مُهرايو هليا وڃن.

زمينون سنيون ۽ پليون، پر پاڻي اٿلپ، باراني پوک ڪن،
 ڪنهن سهنجائي هنڌ تي ٻيا ٻڌيو ڇڏين، ريج ٿيو ته هر
 ڪاهين، نه ته نهارين به ڪونه، ته ڪا آبائي اٿڪون، پاڻيءَ جا
 ڪُن ٿين جبلن جي وٽن ۾، جتي پوک لائق ڪو اڻچ زمين به

ڪو نه هوندو. باقي ڪُنن جي ڪپن تي ڏير ۽ پَن جام ٿئي. ڏير گهوڙا کائن ۽ پَن منجهان پڪا ٻڏي اولا اڏين. علم هنر جو نالو ئي ڪونهي. ماڻهو جاهل، پرايماندار، ٻالا ڀولا ۽ بي هنر، پر اوڻي مال جي پرورش ڪرڻ زندگيءَ جو مول مقصد سمجهن. مال اڳيان، پاڻ پٺيان وتن راتوڙا رهندا. جيڏانهن سُجهين سُرچي جو، ڪيراڳ به تيڏانهن ئي ڪاهين. ملڪ ۾ پيدائش گهٽ، ته پيداوار جي لحاظ تي آدم به گهٽ. جيڪڏهن ملڪ ۾ پاڻي هجي، ته هوند ڪشمير گهمڻ لاءِ ڪنهن کي سڌ ئي ڪانه ٿئي.

حڪومت⁽¹⁾

ڪوهستان برٽش بلوچستان جو هڪ ڀاڱو، برٽش گورنمينٽ جي تابع آهي. برٽش گورنمينٽ طرفان مُلڪي نظام ۽ نَسق لاءِ پوليٽيڪل ايجنٽ مقرر ٿيل آهي، جو ڪوئيٽا ۾ رهندو آهي. برٽش بلوچستان ۾ ٻيون به گهڻيون ئي ننڍيون ننڍيون رياستون آهن. هر هڪ رياست جو ڪاروبار الڳ الڳ آهي. مگر قاعدا قانون جتي ڪٿي ساڳيا آهن. بلوچ قوم جي رياست قلات آهي، جنهن جي حاڪم کي ”خان“ سڏيندا آهن. قلات جي حد سان لڳولڳ رياست خاران آهي. اتي جي حاڪم کي ”نواب“ سڏين. اُتي پڻ بلوچ قوم آباد آهي.

هتي جن ماڻهن جو اسان کي بيان ڪرڻو آهي، اُهي ماڻهو رياست لسٻيلي ۾ رهندڙ آهن. رياست لسٻيلي جي حڪم کي ”ڄام“ ڪري سڏين. سندس گاديءَ جو هنڌ ٻيلو شهر آهي. ڄام صاحب سما قوم جي خاندان ۽ ڄام فيروز جي پيڙهيءَ مان آهي. ڄام فيروز پڇاڙيءَ ۾ مرزا شاه حسن ارغون کان جنگ ۾ هارائي، ڪاٺياواڙ جي ڄام ننگر شهر ۾ وڃي رهيو هو. لسٻيلي جي ڄامن جي ڏيٽ-ويٽ اڄ تائين به انهن سان آهي.

⁽¹⁾ هيءُ ڪتاب انهيءَ وقت ۾ مصنف لکيو آهي. جڏهن برصغير تي برٽش گورنمينٽ جي حڪومت هئي. هن وقت بلوچستان، پاڪستان حڪومت جو صوبو آهي. (ادارو)

هر هڪ رياست کي سرڪار طرفان جدا جدا وزير مليل آهن. حڪومت جو اندروني ڪاروبار قومي سردار پاڻ هلائين. سندن صلاح مصلحت لاءِ صرف سرڪاري وزير آهن. چيڙي-نبيري قومي سردار پاڻ ڪن. سَنَهَن ڏوهن کان وٺي ويندي خون جي گناهه تائين پنهنجو فيصلو پاڻ ڪن. ڏوهيءَ کي ڏنڊ يا قيد جي سزا ملندي آهي. خون جو ڪيس يا ٻيا اهڙا اهم ۽ پيچيده فيصلا جرگي ۾ پيش ٿين. جرگي جا اُمين قومي سردار هوندا آهن. جي سرڪاري وزير جي صلاح سان قومي سردار پاڻ مان چونڊيندا آهن. خون جي سزا هڪ هزار رپيا ڏنڊ يا ويهه سال جيل آهي. ڏنڊ مان ٽي سؤ رپيا سرڪار کڻي ۽ باقي فوٽيءَ جي وارثن کي ملن. هلاڪين چورين ۽ عام گناهن لاءِ به ڏنڊ جي سزا اول ٻڌائين. جيڪڏهن ڪو ڏنڊ ادا ڪري نه سگهي، ته ان کي جيل موڪلين. جيل بيلي شهر ۾ آهي. جوابدار جيڪڏهن هونديءَ سونديءَ وارو آهي، ته پوءِ ڪانس ڏنڊ زوريءَ به وصول ڪن.

پوليس جو به چڱو بندوبست آهي. صوبيدار کي سڏين "نائب"، ڪيس ڪم ڪار لاءِ پوليس مليل آهي. پوليس وارن جي پگهار ڏهن رپين کان وٺي پندرهن رپين تائين آهي. انهن کي سواريءَ لاءِ اٺ مليل آهن.

نائبن جي ڪم جي نگهبانيءَ لاءِ انسپيڪٽر مقرر ٿيل آهن. جمع ٿيل ڏنڊ ۽ ٿورڙ جا پيسا هفتي-هفتي خزاني ۾ پهچايا وڃن ٿا.

زمين تي ڍل سرڪار وٺي چوٿون حصو. پوءِ زميندار جي مرضيءَ تي ڇڏيل آهي ته جنس ڏئي يا بها پري ڏئي. ڍل جو نمونو گهڻو ڪري هي آهي: امين فصل ڏسي فيصلو ڪن ته هيتري ڪ

هيٽري ڍل سرڪار کي ملڻ گهرجي. امينن جي مقرر ڪيل ڍل کي "دانه بندي" چئبو آهي.

زمين جي ورڇ ۽ ماپ لاءِ تحصيلدار مقرر ٿيل آهن، جن جو ڪم آهي زمينون آباديءَ لاءِ ڏيڻ ۽ سرڪاري ڍل وصول ڪرڻ. سڄي رياست ۾ سواءِ لسٻيلي شهر جي، ڪٿي به اسڪول يا اسپتال ڪانهي. نڪو عام سڌاري جو ڪم يا خيال ڏسجي ٿو.

ماڻهن جي پوشاڪ ۽ ڊول

ماڻهن جي شڪل شبهه ۽ پوشاڪ مدار رکي ٿي ملڪ جي عام حالتن تي. جي ملڪ سَرجو ۽ سائو آهي، ته ماڻهو به سڪا ۽ ستابا، پر جي ملڪ اُڇو آهي ته ماڻهو اڳيئي ڏکيا ٿيا ۽ ڏولائي ۾ ڏليل.

نُٺُ ٺاه مان ڪونه ڄاڻن. سادگي سندن اباڻو ورثو آهي. غني ۽ غريب جي وضع-قطع ۾ ڪو ٿورو تفاوت ڏسبو. سندن ڏيک-ويک عرب ملڪ جي رهواسين سان گهڻو مشاب آهي. رهڻي ڪرڻي، ريتون رسمون، مهمانداري ۽ ٻيا رواج سڀ عربي نموني تي.

مرد، سونهاريءَ ۽ مٽي جي وارن کي ڪونه وٺائين. سونهاريءَ کي خدائي تحفو ڪري سمجهن. شال نه ڪو سندن سونهاريءَ جو چرچي طور ئي نالو وٺي! اُن وقت ئي تلوار نيام مان نڪري ويندي. چوٽا جيڏا زالن کي، تيڏا مردن کي. هو پنهنجي وارن جي چڱي چيٽ ڪن. وار وٺائيندڙ کي حقارت جي نگاه سان ڏسن ۽ مٿس ٽنوليون ڪن.

غربت ڪري تمام سادا ۽ سستا ڪپڙا پائين. ڪاري رنگ سان وڌيڪ چاه اٿن. چو ته مال چارڻ، ڦر ٽڪر ميڙڻ ۽ مڙيانو ڪرڻ ۾ لٽا تر تيرا ٿيو وڃن ٿا، تنهنڪري جي اڳ ۾ ئي لٽا نيز ٻڌل هوندا، ته پتو ڪونه پوندو جيتوڻيڪ ڪپڙا مرجن ٿا، مگر اهو ميل ڏسڻ ۾ ڪونه ٿو اچي.

صرفي جي خيال کان ڪپڙا ٽلها ڍڪين. گرميءَ خواه
 سرديءَ ۾ ساڳي پوشاڪ پهرين. ٿرت ميرائيءَ جي ڊپ کان ڪپڙا
 به رڱي پائين. وس پچندي نيروتيءَ جو منهن ڪونه ڏسن. ضرورت
 ايجاد جي ماءُ آهي. کين جيڪي ڪپي، تنهن جا صانع پاڻ آهن.
 جبلن ۾ لاٿو ۽ پٿر ٿئي جام. بس، اهي به شيون سندن رنگ ۽
 ڌوپ ۾ ڪم اچن، جن تي پاڻي پيسو خرچڻو ڪونه پوين. لاٿو
 ساڙي بنائين ڪار. ڪار وجهي ڪنهن ٿانءَ ۾، منجهس وجهن ميرا
 پُچ. باهه تي رکي گرم ڪيائون ته سارو ميل ڌوڀجي صاف ٿي
 ويندو. اهو آهي ڌوپ جو طريقو. پير جي پلڙا ڪٽي، ٿانءَ ۾
 وجهي، باهه تي رکن. جڏهن پاڻي جوش ۾ اچي، تڏهن وجهن
 منجهس لٽا. ٿوريءَ دير بعد لٽا رڱجي ڪارا ٿي پوندا. اڃا به جي
 ٿٽڪيءَ چٽ ڏنائونس، ته رنگ هيڪاري پڪو. مفت را ڇهه بايد
 گھٽ؟ ڏسبو ته ننڍو وڏو سڀ ڪاري ويس ۾. زالون ڪپڙن رڱڻ
 ۾ لاک ڪم آئين. ٻاهري لاک گھڻي ڪانه لپين. پير جي وڻ مان
 لاک ڪين، جنهن کي چون ”مڇڻ“ اها به ساڳي ريت ڪم
 آئين. ”مڇڻ ۾ اُن رڱي، منجهانس فراسيون، خريزنون ۽ گهر جي
 سينگار لاءِ جهابا ۽ جُهڙا ٺاهين.

بهاڙن ۽ پٿريلن پوڻ تان هلڻ ڪا سوکي ڳالهه ڪانهي.
 پٿرن جون تيز اُچريون پيرن جا پاڱا پيريو ڇڏين. پيرن اُگهاڙو
 ڪوباهر نڪتو ته ڄڻ انڌي کان لٽ ويئي. وڪ پيرن به موت ٿيو
 پوي. پائنجي ته پيرن بدران اکيون پٽ تي رکجن ته ڇڳو. اهڙي
 گھري هنڌ، نڪي ديسي ڪانپوري بوت جتاءُ ڪن ۽ نڪي
 فليڪس جا ولاٽي هلن. ڪهڙو به ٽيمتي بوت جي هڪ مهينو
 هليو ته جس آهي، ڪاريگر کي! ملڪ آهي اُواجهو ۽ اوجهڙ، اتي

پيرن لاءِ پوشاڪ به ضرور ڪپي. اهڙيءَ اهم ضرورت جي تڪميل بلڪل ضروري آهي. ضرورت کين مجبور ڪيو ته پيرن جو بچاءُ به پيدا ڪن. نيٺ موچي به پاڻ ٿيا.

چمڙو سڪائي، ست ڏينهن تهر جي ڦلهيار ۾ پوري ڇڏين. اهڙو ته نرم ٿي ويندو جهڙو ريشم. ڪاٺيءَ جي ڇُهنياري مُني ڪوڙي، اُن تي وٺي زور سان اُن کي گسائين، ته وار ۽ ٻيو ميل ڇڻي ٿئي ڌار ٻوڙ ڪات اڪهاڙا ڪڍي اچيو وٺنس. وڏي ڪٽي منجهانئس اهڙا ته مضبوط پيرَ جوڙين، جي سال کن ته گسن ٿي ڪين. ٿوري تيل جي چٽ ڏيڻ سان وڌيڪ نرم ۽ جٽاءُ ڌار ٿيندا وڃن. پيرَ، جنهن جي پيرن ۾ پسبا، سو پنهنجي پونجيءَ وارو سمجهبو. ڪي ته ويچارا اهڙا مسڪين آهن، جن وٽ نه ڪل نه پيرَ پيرن جو بچاءُ ته انهن به لهڻو. قدرت سڀ ڪنهن لاءِ حيلو وسيلو خلقي ڇڏيو آهي. جبلن جي ڍورين، وٽين ۽ سيرن ۾ ڦڙها جام ٿين. غريب ويچارا ڦڙهن مان سٽي-ڪٽي مڇ ناهين. مڇ وٽي نوڙين منجهان شاهلون جوڙين، جن کي ”چاهلون“ به ڪري چون. شاهر ملڪي وري اهڙي جهڙي چمپل. پيرن ۾ چڻ ته آهي ئي ڪانه. حياتي گهٽ اٿس. مهينو ڪن ڪڍيائين، ته وڏو وس ڪيائين. ”جهه ماهي چاهل، ٻاراهو وڏو هلي ڏينهن يا اڌ“. تڏهن به چڱي بي ملهي ته آهي. شالون ۽ ٽوال ته ڪين نه خواب ۾ نه خيال ۾. هڪ چادر ڪوري ڪپڙي جي ڪلهن تي هوندين. جنهن مان سڀئي ڪم وٺن. سيءُ واءُ ۾ پنا ڏڪين، ڪچهريءَ ۾ ويهي ساڻس ڪانپ ڪن، گاهه پني ڪڍڻ لاءِ ڪانپو ٻڌن، مطلب ته گهڻائي ڪم منجهانئس سڌ ڪن. ٻيا ڪپڙا اڀرا هوندين ته پولو ڪونهي، پر پگ مڙيا ئي موچاري ٻڌن. ململ يا هرڪ جو پتڪو

ويه۔ پنجويه هٿ هوندن، پٽڪو ڪونه رڳين، اتفاقاً ڪنهن جي سرتي ڪارو پٽڪو ڏسبو ته اها غم جي نشاني سمجهي آهي. جڏهن ڪنهن جو ڪو ويجهو عزيز فوت ٿي ويندو تڏهن ڪارو پٽڪو ٻڌندو. قميص جو رواج ملڪ ۾ گهٽ. ڏيڍ وال ڪپڙي جي ڦٽي بت تي چوڙين، اميرن ۽ وڏن گهراڻن کي ڊگهين ويڪرين ٻانهن وارا جهولدار پهراڻ پيل ڏسبا. باقي سڀ ساڳي ويس ۾ هلن. سٿ به نه ٿي. ٽاڪي ڪن. سنڌين وانگي اجائي بوجي سان ڪانه پوين. مطلب ته گودوال ڪانه پائين، اڳن تي پيسو خير ڪو خرچين، اُن جا ڍيرا وٺي، انهيءَ مان اڳ ٺاهين، جيڪي سال هلن.

ڏکيا بکيا آهن، پر پنهنجي غريبي حال ۾ مست آهن. ظاهري ڏيک۔ ویک منجهن جهڪو، صفائيءَ سٺائيءَ تي گهڻو ڌيان ڪونه ڏين، پر ورلي بيمار ٿين. ميرائيءَ ۽ گدلائيءَ کي عيب نه سمجهن. سندن سادگي، سندن عادت جو نتيجو آهي ۽ نه ارادي جو باعث، ايتريقدر صحت جي قانونن کان بي پرواهه هوندي به نرويا، سڌول، طاقتمند، هائيءَ ڪائيءَ سوڌا سنوان ۽ چاٻڪ چيلهه آهن، گرمي سردِي مٿن خير ڪو اثر ڪري، هلڻ چلڻ ۽ باربرداريءَ ۾ مڙس مردانا، سفر ۾ گُٽڻ گُهجن جا نه آهن، جبلن جي بلند چوٽين تان ائين چال ماريندا ويندا، جئين گڏ وڻن ۽ وڏين ڇين تان ٺينگ ڏيندو ويندو آهي. ضعيف يا روڳي ڪو ورلي ڏسڻ ۾ اچي. عام وچڙندڙ بيمارين ڪا بلڪل آجو گذارين. ڪوبه ماڻهو بي ڊول چچ ڇڻيل، پپ ڀريل، نساھو نزرور ڪونه هوندو. سڀئي ڪوپا، قداور ۽ جاننا جوان، هر ڪنهن جو هڏ پينو. ڪم جو ڪوڙو ۽ هڏ جو چور ڪو مشڪل ملندو. جبلن تان له۔ چڙه ڪرڻ، چشمن جو صاف ۽ ڳلو پاڻي

پيئڻ، نَچُ گيهه ۽ کير کائڻ، اهي سڀ سندن چڱيلائيءَ جا ڪارڻ آهن. گهڻي ڪم ڪرڻ ڪري سندن هاضمو چست رهي ٿو. بک به لڳين ڄام، ته کائين به گهڻو. جيڪي کائين، سوئٽ تي لڳين. دنيا جي عام وهنوارن ۽ پنهنجن کان ڇٽل ۽ آزاد آهن. نڪا اٿن گهڻي گهرج، نڪا گهڻي ڳهٽي. پنهنجيءَ ۾ پورا آهن.

زالون، مردن جهڙيون بهادر ۽ ٻلوان، زالن جي بلند همٿي، چستي ۽ دليري ڏسندي، اسلاف ٿو ياد پوي! هر ڪنهن مشڪلات کي منهن ڏيڻ لاءِ تيار. ڪو ڇڏو مرد زالن کان گوءِ ڪنڌو، گهرو ڪم ته عورت جو ورثو آهي، پر ٻاهران ڪم به سولائيءَ سان سرانجام ڪن. مثلاً اُٺ لڏڻ، بار ڍوڻ، وڻ وڍڻ، نشان چترڻ وغيره. مطلب ته هر ڪم ۾ پار سڀ ڪم ۾ مردن سان ٻانهن پيلي ٿي بيهن. زالون سادگيءَ سان هلن. لڳڙ لٽو کاڌو پيتو سڀ سادو. نٿُ گهڻو نه زالن ۾، نه مردن ۾. هو چون: ”مرد ويريائي ننڊڙي، زال ويري سينگار.“ گهرگاهت به رواجي جهوپڙي، يا وڻ هيٺان هوندين. يا ته آڏن جي اوڙڪ ۾ رهن. گفتگو ۾ نرمي ۽ اُٺ ويهه ۾ ادب. مردن جي محفل ۾ ڌارين اڳيان زالون ڪونه ويهن. نڪي حياءُ وڇان پڙڪ ٻولين. جا آهيڻ آڙي، سا هنن به سبائي. ڳات ڪڍي ڳالهائڻ به گهرويو پر گهر اندران اُچل ڏيئي اڇاترو ڳالهائي، مردن جي ڪنن تائين پهچائڻ کي به عيب سمجهن. اُچو وڳو ڪونه اوچين. ورهتيون گُج يا ڪنجري ۽ نڪ ۾ نت پائين. ڪناريون چولا ڍڪين. ڪنوارين نينگرين کي نڪ ۾ ٻولو جنهن کي ”ڏاندڙو“ چون. رَنون (بيوه زالون) لسيون ڪنجريون، ڪاري سوسيءَ جي سٿڻ ۽ مٿي تي اُچو رتو اوڍين. رنابي (بيوه پٺي) جي ٻي مکيا نشاني آهي نڪُ پتورڪڻ. وڙ سواءِ وٽي زيور پهرڻ کي عيب سمجهي.

ڪوهستاني هندو به سڃاڻڻ کان پري آهن. سڏ ٻڌ جهڙا مسلمان. چونا چيلهه تي، ڏاڙهيون وڏيون ۽ وتيل، تانڪي کن جو مٿي تي مولهاتو، بدن تي ڦٽي، گيگم جون جهولدار سٿئون، مطلب ته شهري باشندو سهي ڪري ڪونه سگهندو ته هيءُ هندو آهي يا مسلمان. هو پنهنجيءَ پير جيڪو فرق رکن ٿا، سو صرف هيءُ آهي، ته هندو مرد اڪثر زناني عالم وانگر سٿئون سوسين، گرڀين، گيگم وغيره جون پائيندا آهن. ڪي تمام ٿورا ڏاڙهي به وٺائين. چوٽيءَ جو نشان سڀ ڪنهن هندوءَ کي هوندو. اڌ مٿو ڪوڙيل ۽ چوٽي رکيل هوندن. اها خبر به تڏهن پئجي سگهندي، جڏهن ڪو هندو پٽڪو لاهيندو ۽ سندس مٿو اڳهاڙو ٿيندو.

هندو زالون به گج يا ڪنجري پائين. مسلماني ڪنجري ۽ هندو ڪنجريءَ ۾ تفاوت صرف ايترو آهي، جو هندو زالون ڪنجريءَ جي ڇاتيءَ ۽ پٺيءَ تي ڀرت پرين ۽ مسلمان زالون صرف ڇاتيءَ تي ڀرت رکن. هندو زالون سٿئون به پائين ۽ پڙا به. بعضي سٿن مٿان پڙو پائين. ٻولي هندن ۽ مسلمانن جي ساڳي. ڪو به فرق ۽ ڦير ڪونهي. ڪوهستاني هندو ڍول مڙس آهن. وڙائتو جهڙن ڪو ورلي هندو ٿئي. مسلمانن جي صحبت مٿن به چڱو اثر ڪيو آهي. وڏا دلير مڙس آهن. هر هڪ وٽ هٿيار هميشه تيار هوندا، نشان باري ۽ تلوار هلائڻ ۾ به پڙ آهن، مطلب ته مٿي آئي، مهل ڪيو وڃن.

رهاڻش

نه هُئڻ، نه بَڻاڻ، نه ماڳ، نه وڻاڻ، ”روهين رلا، مٿين
ڪلا.“ وتن راتوڙا رهندا. جتي وهائي، اُتي بَڻائي. خان بدوش ماڻهن
وانگر راتيون رهندا، جهنگ جهرگهندا ۽ ويڙها وسائيندا وتن.
هنن جو ساهه آهي مال ۾. سدائين پيا چوپائي جي منهن ۾
نهارين. جوءُ سُجي سمجهيائون، ته جڻ لڏو پڻيائون. اڄ هت ته
سپان هت، نه ماڳ، نه مڪان. ڪٿي به سندن دائمي ٿاڪُ ڏسڻ
۾ ڪونه ايندو.

مون کي پنهنجي سفر ۾ ڪي ٿورڙا اهڙا ڳوٺ ڏسڻ ۾ آيا.
جتي ويهارو کن جهڳا گڏ اڏيل هئا. ورنه پنجن چهن ڪو هن تي،
ٻه ٻه جهوپڙيون اڏيل ڏٺيون ٿي، ٻيو ٿيو ڀلو. ڪي جبلن جي
چوٽ تي، ڪي اڏوڪرن ۾، ته ڪي تري ۾ رهيا پيا هئا.
ڏينهن جو مسافر کي وات ويندي ڪي به ڏسڻ ۾ ڪين
اچي. پر اُلتِي کان پوءِ، جبلن جي وٿين ۾ باهين جون چييون
نانگ جي ڪڙ وانگر جهولينديون ڏسڻ ۾ اچن، جيئن بجليءَ
جي تارن ۾ بتيون. صبح ٿيڻ سان صفائي ٿيو وڃي. هر ڪو
پنهنجي ڪار ۾ مشغول ڌنار ڌڻ ڪاهيو وڃن ٻاهر. زالون ۽ ٻار
ڀڳي لڳي، ڦرن ٽڪرن جي پرگهور ۾ رڌل.

مرد علي الفجر ڌڻ ڪاهيو وڃن. سندن زالون ماني پچائي
ڪين نياڻ تي آڻيو پهچائين. نيٺ منجهند جو، مال مُهراڻ لاءِ تڙ
تي وارين. هڪڙو وڃي آڻهن ڀري، ٻيو بيهي ساڳي تي. وُلر وُلر
ڪيو ڇڏيندو ويندو. جيسين سڀئي پاڻي پي رهن. پاڻي پيارڻ

بعد ڪلاڪ کن مال کي آرام ڏين. ڌنار به اهو وجهه وٺي ماني ويهي کائي. گنديءَ پتلو ۾ ماني ٻڌل هوندس. مسافريءَ ۾ ٿانءُ ڪو نه کڻن. هڪڙي هڪري پاسي ۾ بيهاري، گرھ وات ۾ وجهي، مٿان کير جو گوھو هڻندو ويندو. ائين ماني پوري ڪري، ٻوڪو ڪڍي ٻُڪن ۾ پائي پي، وري به لٽ ڪڍي مال ڪاهي روانو ٿيندو. سڄو ڏينهن جهنگ ۾ وڙ ڪي، شام جو موتي ماڳ اچن. رات پوڻ تي آهي جهوپڙيون، جتي ڏينهن جو ڪا پهر به ڪانه هئي، اتي عجب چهچتو لڳيو وڃي! سڀئي اچي هڪ جاءِ تي ڪنا ٿيندا. تڏو چلهه جي پاسي ۾ وجهي، باھ جي چوگرد واڙو ٺاهي ويهن. هڪڙي ئي ٿانءَ ۾ گڏجي کائين. کاڌي بعد سڄي ڏينهن جي ڪار گذاريءَ جون هڪٻئي کان خبرون چارون وٺن. وڏي خوشيءَ جي ڳالهه اها آهي، ته سندن ڪچهريءَ ۾ ڪا به درد دڪ جي وارتا يا شڪوه طرازي ڪانه ٻڌبي. سڀڪو پنهنجيءَ ۾ مست. هنن کي جيڪڏهن ڪا جهوري آهي ته اها پنهنجي ساهه کان به بياري مال جي. ساري رات اهو ئي ذڪر ڪن. ڪجڙ ۽ ڪٻت به اها ئي اٿن.

واندين کي نه گهر، نه گهاٽ. آڏن ۽ غارن ۾ رهن، جيڪڏهن ڪنهن ميدان تي هوندا، ته بُجي وٺ (گهاٽي چانوَ وارو وٺ) جي اوت ۾ کڻي ٿاڪ ٺاهيندا. وانڍا. اجهو ائين الله جي توهه تي پيا تڳن ۽ هلن، نه اٿن گڊو نه سيءُ، مينهن واءِ جا سائوڪ آهن. ڪيتري به کڻي برسات وسي، پر ڪڪ ڪين ٿيندا.

بارش ڪوهستان جي جياپي جو وسيلو آهي. هنن جي مرده جسم ۾ جان پوي ئي تڏهن ٿي، جڏهن ڪا چٽ ٿڙي پوي

ٿي. مينهن وسندي، مولا سائينءَ جا شڪرانا بجا آئين ۽ ڪنٽي بعد خيرتون ڪن، جيڪڏهن به ٿي ڏينهن ساندهه برسات ڳيڙو ڪيو ته ويلا پئجي ويندن، ڀلا رڌو پڪو ڇا تي ڪن؟ نه اوت، نه اجهو آرام ڪاڻ پيا سڪندا، زمين تان پاڻي ڇڙ ٿيو پيو وهندو. ڪپڙا لٽا گپ چڪ ۾ چڪڙ ٿيا پيا هوندا، اهڙيءَ حالت ۾ جيڪر ڪير خوش رهي؟ پر هي جوان اهڙي وقت ۾ به مستانه وار نعرا هڻي ”پيچ مولا! پيچ“ پيا چوندا، جن ته ڏيئي ڪو نه ٿو ٿئين، مال بڪيارو سنڀالڻ ۽ پاڻ سيءَ واءَ ۾ پيا ٽڙڪندا، مگر مجال جو ڪنهن جي منهن تي خوف ۽ حراس جا آثار هجن! سڀئي خوش ڏسڻ ۾ پيا ايندا ۽ ٽهڪ ڏيئي پيا ڪلندا، جن ته لک تي مٿو ڌوڻي آيا آهن. هو چوندا آهن: ”برسات ۾ ڪيترو به کڻي نقصان ٿئي تڏهن به اُنا مڙئي پلا، جابلو ملڪن ۾ خوفناڪ جانور رهن ٿا، جي مال لاءِ پڙي آهن، مالڪن کي رات ڏينهن الڪو ۽ اوسيڳڙو مال جي بچاءَ لاءِ چوڌاري ماڇانڊ ٺاهين. پاڻ به واڙ جي پاسن کان هڪ هڪ ٿي سمهي پون. سندن ڪتا اهڙا ته هوشيار جو سڏ ٻنڌ تي ماڻهو خواهه مرونءَ کي وڃي روڪين. پاڻ به ڏاڍا سجاڳ آهن. ڍنگر جي ڪڙڪ ۽ پيرن جي آهٽ ٻڌڻ سان يڪدم اٿيو کڙا ٿين. ٻي هڪڙي وڌيڪ پڪائي ۽ مرونءَ سان استادي ڪندا آهن. جا ڏاڍي مزي جهڙي آهي. واڙ جي اندارن يا ٻاهران هڪ اُپي ڪاٺي بيهاري، ان کي پراڻا پُڄ ويڙهي ڇڏين. چوٽيءَ وٽ پُچن جو مٿو ٻڌي ڦينتنو يا پڳ ٺاهينس پڳ کان هيٺ ڪنڌ جيترو مفاصلو ڇڏي، هڪ ڪاٺي صليب وانگر ٻڌن. انهيءَ تي به پراڻو سرائو ڪپڙو وجهي ڇڏين. ان کي

سڏين ”اوڙو“. اهو پري کان اهڙي ڏيکائي پيو ڏيندو جيئن ڪو ڏڻ ۾ ماڻهو بيٺو آهي. مرون اڪثر ان کي ڏسي پڇي ويندا آهن.

جيڪي ڳوٺن ۾ رهن ٿا، سي البت ڪنهن حال ۾ آهن. جبلن ۾ پٿر جام ٿين، پروتن نه ڏوڪڙ نه پئسو ۽ نڪي اهڙو پٿر اٿن، جو پڪيون جايون ٺهرائين. اهي به ڪڪائين جهوپڙين ۾ رهن. نئن ۽ ڍورن ۾ ستر جام ٿين. جن مان ڌريون ٺاهين. ڪُنن جي ڪپن تي پن جام مورجي، جنهن مان پڪا ٺاهين. چار ڪاٺيون اُيون ڪري، مٿان وجهنس پڪو ۽ پاسن کان ڌريون ۽ تري ۾ تڏو، بس، گهر ٺهي تيار ٿيو. غني خواه غريب جي گهر کي ٻاهران ڍنگرن جو لوڙهو ڏنو پيو هوندو، چوري چپائي ملڪ ۾ ڪانهي، تنهنڪري گهرن جا در رات ڏينهن ڪليا پيا آهن. گهرن جا اڱڻ ڪشادا ۽ صاف. ٻاهران پسگردائي ڪليل، ڪيترائي ڪٽي وٽن مهمان اچن. سيئي خدائي فرش تي پورا، جاءِ جي تنگي ڪنهن کي ڪانهي. شهري ويچارا جاين ۾ ائين تنگيا پيا آهن، جيئن پيجري ۾ طوطو، جي مهمان وٽن آيو ته ماني ڪارائي مسافر خاني جو ڏس ڏيندس. ڇا، ڪن؟ لاچار کي آچار ڪونهي.

گذران

ڪهڙي ڳالهه ڪجي سندن گذران جي! حال نه ڏٺو ڀلو
آهي. بيان ڪرڻ سان طاق لڳيو وڃن. انساني جياپي جو اهڙو
رنگ ڏسي، لڱ ٿا ڪانڊارجن. سندن اهڙو حال ڏسي، بدن مان
سيسڙاٽ نڪريو وڃي. پر اهو سڀ ڪجهه اسان لاءِ، هو غريب
پنهنجي غربت ۾ خوش. نه ستر چيءَ جي سڌ رکن، نه پاڻ
ڪڄائين. جيڪي ملين سو پنهنجو روز رازق کان عطا ٿيل
سمجهي، صبر ۽ شڪر ڪن. ڪوهستان جي ملڪي حالت ته
اوهان ڏسي ورتي. اهڙي ملڪ ۾ انساني گذارو ڪيتري قدر سُڪيو
هوندو تنهن جو اوهين پاڻ فيصلو ڪريو. اناج جي پوک ملڪ ۾
ٿوري ٿئي. اوڙ جو ڌنڌو گهٽ. روبرو وڃي ڏسبو ته اعتبار ئي ڪون
ايندو ته سچ پچ ڪي هي ماڻهو هت رهن ٿا. جي رهن ٿا ته ڇا ٿا
ڪائين ۽ ڪٿان ٿا آئين؟ قدرت کي وڏا هٿ آهن. اُها ٿي سندن
پرداخت ڪري. نه ته اهڙا انسان هڪ ڀل به پساهُ ڪڍي نه سگهن.
ملڪ ۾ شهر بحر ڪونهي. جتي ڪو ڌنڌو هجي. روه
ملڪ. چاجي مزوري، چاجي پي ڪارا اصل بس. ڌڻيءَ جو نالو
منو موچارو. انهيءَ هوندي به ڏسجي ٿو ته روزانو آڪهه ماڻهن جي
بيت ڪائي ٿي، انگ ڍڪي ٿي ۽ برادريءَ جي ڏي-وٺ جو به
پورا ٿئي ٿو. ڪنهن وڃي هڪل ڪين ته مهل ڪانه گسائيندا.
مرڻو-پڙڻو پنهنجو سرهو ڪن. ڪو ڪنهن وٽ هٿ ڪو نه
ٽنگي. هر ڪنهن اڳڻ ٿاندو ويو ٿمڪي.

هو ڌنڌو ڪن ٿا، حيلي سواءِ وسيلو ڪونهي. سعيي ۽ ڪوشش سواءِ ڪي به نتو ملي. هٿ چورڻ کان سواءِ سڀڪا شيءِ پاڻ سري ويجهي ڪانه ٿيندي. دائي دائي پهچائڻ جو ضامن بيشڪ رزاق آهي، پر انسان کي پنهنجو سعيو ۽ ڪوشش ڪپي. اُٺ جو گوڏو به ٻڌجي، ڌڻيءَ تي ڀروسو به رکجي. ڪم ڪار ڪن ٿا، پر مندائتو، ٻارهوئي رڌل ڪين آهن. موسم تي جيڪي ڪمائين، سو ٻيءَ مند تائين ڪائين، ڪفايت ۽ قناعت سان وقت گذارين. هٿ ۾ هٿيوائن مال، سڀڪجهه انهيءَ مان ئي پيدا ڪن. مال جي پيدائش آهي؛ اُن، ڏاس ۽ ملس، ڪاترو سال ۾ ٻه دفعا ردون ڪترين ۽ هڪ دفعو ٻڪريون، اُٺ، اونهارِي کان سواءِ، ٻيءَ ڪنهن به مند ۾ ڪترين. اُن، ڏاس ۽ ملس چڱيءَ بها وڪامن، جن مان گهرويني ڪين چڱي چوڪي رقم هٿ اچي. سنڌ جا واپاري هتان ڪهي وڃي مال سوڍي اچن. مال مان ٻيو پيدا ٿئي مڪڻ ۽ گيهه، ڪوهستان جونج گيهه ڪٽان لپي! مڪڻ ۽ گيهه جي وڪري مان چڱي چوڪي ڳنڍ ٻڌن، جو هو غريب آهن پر کير وڪڻڻ کي عيب سمجهن. کير جو هڪ ڦڙو به پيسن تي ڪو نه ڏين. اُڃايل مسافر ڪوپاڻي گهري، ته ان کي کير يا لسيءَ وٽو پري ڏين.

نرينو ساڻ هڪ سال جو، ٻئي سال تائين تاتي وڪڻن. جهڪون ۽ پوڏون، ردون ڇاٻڪريون، جي ٻيءَ مند تائين پهچي ڪين سگهن، سي به وڪرو ڪن. انهيءَ ڪري وڪري مان به گهڻائي ڏوڪر ڪين هٿ اچين.

ڪوهستاني عورتون تمام ڪاريگر ۽ هنرائيتيون آهن. اُن، ڏاس ۽ ملس مان گهرويني تمام قيمتي شيون جوڙين، مثلاً: اوجا، جوال، ڪرپتا، تنگڙ، مُريون، خُرزَنون، فراسيون، تاڪيون، اُنن، جا

ٽپڙ وغيره، جي امير ماڻهو وڏي ملهه وٺن. اوجن ۽ فراسين تي اهڙي چٽسالي ۽ نقشار رکن، جو ڏسڻ وارا دنگ رهجي وڃن. ڊرائنگ جي ذري چوڪ به اوهان کي ڏسڻ ۾ ڪانه ايندي. ازانسواءِ زالون ڀرت ڀرڻ ۾ به ڪمال ٿيون رکن! سندن ڀرت جي سونهن، نڙاڪت ۽ رنگن جي ملاوت ڏسي، عجب وٺيو وڃي. اهڙين وينجهار زالن کا اُڻهار ماڻهو ڏاڇ پوٽ تيار ڪرائي، ڏيئرن کي شاديءَ وقت ڏيندا آهن. اهڙي ڪمائيءَ مان سٺا واريون زالون سڄا گهر پالين.

باقي رهيو سڄو طبقو. انهن جو به الله! آهي وري مالدارن جو مال چارين. ڏاڍو جوان ۽ مال جو چڱو چارو وڌ ۾ وڌ چار رپيا مهينو ٿئي (ماهر) تي، مال چاري. انهن کي به پٺيان ايترو ئي عيال هندو، جيترو هڪ ڀاڱي کي آهي. الله ٿو پوري ڪرين. سخت پورهئي ڪرڻ ڪري، گرميءَ سرديءَ ۾ مال چارڻ ڪري، نوجوانن جي ڳلن ۾ گڳ پئجي ويندا آهن ۽ سندن چهري تي لالائي خير ڪا لپندي آهي. اهڙي افلاس هوندي به سدورا اهڙا آهن، جو پنهنجي ڪنهن مينڌ مٿ کي ڦڙهو هڻي ڪو نه ڇڏين. جهڙو حال حبيب، تهڙو پيش ڀريان. انهيءَ جي مصداق، انهن جي به سار سنڀال لهن. مال چارڻ جي پورهئي کان سواءِ باقي مزوري اٿن اُٿن جي لڏ. وڳ ڏئين کان پورهئي تي اُٿ وٺي بار ڏيئين. تنهن مان پاڻ به گذارو ڪن ۽ ڌڻيءَ کي به حصو ڏين. ائين پيت پالين. وس ڏينهان، جبلن ۾ ڦڙها جامر موزجن. ڦڙها وڏي، انهن جا بند ٻڌيو، وڃيو وڏن شهرن ۾ وڪڻن. جن مان رسا، توڪريون ۽ تڏا نهن. اهو هنر هنن جون زالون به خوب ڄاڻن. گهرن ۾ جيڪي نوڙيون، توڪريون ۽ تڏا نهن، سي به کڻيو وڃيو نيڪال ڪن. ڪوهستاني دڪاندار سنڌ مان اُن، ڪپڙو، مڇ، مصالح وغيره

جيڪي گهرائين، اهو به اُنن جي وسيلي اتي پهچي. پاڻ به ساٿ سنڀرائي، وڏن شهرن ڏي وڃن. موٽندي ان، ڪپڙو ۽ ٻيون ضرورائين شيون سانگي سان وٺيو اچن. گهر-ٻار جون اڪيون ساٿ ۾ هونديون. ماڻهون ۽ زالون پير پيون پچائينديون ۽ فال وجهائينديون، ساٿ پري کان ڏسڻ ۾ آيو ته سڪ منجهان سڀيئي اڳيرون وٽن ٻوڙي ويندا ۽ کانئن ڪيئن جون خبرون چارون پچندا.

پنهنجي آڀري پاءُ کي نظر انداز ڪري ڪين ڇڏين. جي ڏسن ته فلاڻو پاءُ اسان جو سڄو سڪڻو آهي، کيس طاقت ڪانهي جو ٻيو پورهيو ڪري ٻچا پالي، ته پوءِ ڀاڳيا ان کي چوٽ تي مال چارڻ لاءِ ڏين، چوٽ تي مال چارڻ جو مدو چار يا ڇهه سال ٿئي. انهيءَ عرصي ۾، مال ۾ جيڪو به واڌارو ٿئي، تنهن جو چوٽون حصو هن کي ملي، تنهن کان سواءِ پيٽ قوت لاءِ انهيءَ ساري عرصي جو ڪير، مڪڻ، اُن، ڏاس ۽ پاڻ وغيره جيڪي هجي، سو به پاڻ کڻي، انهيءَ ريت پنهنجن ٻچن جو گذارو به ڪري ۽ مدي پوري ٿيڻ بعد پنهنجيءَ وارو به ٿيو. پوءِ انهيءَ همدرديءَ جو نتيجو اهو ٿئي، جو سڄن سڪڻ جو تعداد وڃي گهٽيو ۽ ڀاڳيا وڃن وڌندا.

ٻاراني پوک، ڪوهستان ۾ ڪٿي ڪٿي ٿيندي آهي. مينهن پوڻ تي ڪيٽ پوکين، پر انهن مان ايتري پيدائش ڪانه ٿئي. جيڪڏهن ڪنهن کي گهڻي زمين آهي ته سال کن جو قوت ڪڍيو وٺي، پر جي هڪ اڌ ڪيٽ هوندس، ته پوءِ مهينو کن مس جهلو ڪري، پاڻيءَ جي اثاڻ ڪري پوک ڏانهن دل ڪٽي اٿن. ڪن هنڌن تي قدرتي چشمن جون وڏيون واهيون آهن، جتي ڪڻڪ جام ٿئي، ٿورو ڀاڄي پُٽو به پوکين.

ڪاڌو

شهر کان پري، بستيءَ کان ڏور جبلن ۽ جهنگلن ۾ سندن بڻاڻ، سَوَ ڪوهن تي ساڻ موڪلين، سو جڏهن خير سان موٽي! تيسين ويٺا واجهائين. جس آهي انهن کي ۽ سندن مائٽن کي. جن کين اهڙين اوکين ۽ تڪليفن، گرمين ۽ سردين سهڻ لاءِ پڪو ڪري ڇڏيو آهي. اسان کي وقت تي ماني نه ملي، ته اکين اڳيان آنڌي اڇيو وڃي. لڱ پيا لڇڪن. ڪم ڪرڻ کان جواب، هنن کي ويلا وڃ پئجو وڃن، پر پرواهه نڌارد، ڪوسيءَ ٿڌيءَ جي ڪري ڪانهين. پر سا به، مهل سز ملي ته چڱو ناقي تي ڏينهن پيا لنگهن. اسان جا جيڪر پساهه ٿي پورا ٿي وڃن، اُن ڪو هوندن ته کير مڪڻ ضرور وٺن هوندو. وڻو مهڻيءَ جو ۽ چائو مڪڻ جو سڄي ڏينهن لاءِ ڪافي اٿن. هروڀرو بي سمجهه ۽ اياڻا ڪين آهن. گُٽي ٿئي جي خيال کان اڳيئي ست ستيو ڇڏين. سمر جي کوٽ جو گُٽڪو دل تي بيٺو ٿي هوندن. اهڙي ڏکئي وقت کي ٿارڻ لاءِ ڪونه ڪو اُپاءُ سوچي ڇڏين، جئين آئيءَ ويل ڪنهن جو تڪيو تڪڻو نه پوين.

اُن سواءِ ايمان ڪانهي. اُن آهي ته ايمان آهي، پر جن ويچارن کي ان جي اوچَ گهٽ آهي، سي دل پلي، آهي. پرائي مڙسيءَ تي ڪيترو هلبو؟ جيسين اُن ڪٿا اچن، تيسين ٻارن جو ڪوڪو ڪيئن بند ٿئي؟ تنهن لاءِ پارڻ کي هير ٿي اهڙي ڏني اٿن، جو هوندي نه هوندي وڃيو پار پون. رات جو کير ڏهي،

منجهس ٿوري سببان ڌري وجهي ڇڏين. صبح جو کير ڄمي ڌوئروٿيو پوي. ڪُنِيءَ ۾ مانڌائي وجهي ويهي ولوڙين. چنبي جيترو مڪڻ نڪريو اچي. وٽو لسيءَ جو تڪي مٿان مڪڻ جي وٽ. چاڙهيو ڇڏين. نج کير جي لسي ۽ مڪڻ اهڙو ته ڳم آهي جو سانجهيءَ تائين ڏءُ. پاڻ خواه سندن ٻار اهڙي کاڌي تي اهڙا ته هريل آهن. جو ڪڏهن به بدهاضي جي شڪايت نه ڪن.

جهڙا آهن کير جا خوراڪي. تهڙا آهن گوشت جا کايار. چڱو چوڪو حلوان هڪڙوئي ماڻهو پٽيءَ تي کائي اُٿي. اسين پاءُ کن کائڻ لاءِ هلاڪ. پر هنن وٽ سيرن جا ليڪا لڳا پيا آهن. رڌي پڪي جي پوشيدائي ڪانه ڏسن. پڪل گوشت کي رڌل گوشت تي ترجيح ڏين. گوشت پچائڻ جو تمام سٺو طريقو ڄاڻن. پُھرو پاڻي کلين. هڏيون ڪري يعني سڌن وٽان ٽڪا ڏيئي. هٿن سڌا. سڌن يعني ڪاٺ جي سيخن جي پنجهي پاسي باهه ٻاري. گوشت سڌن ۾ تڻين. گوشت کي ڪپ سان چيهه ڏيئي. چيرن ۾ ڪارا مرچ ۽ لون اُٻورين. باهه جي ٿوٽي گوشت پچي تيار ٿي ويندو. باهه گوشت کان پري ٻارين. جيئن گوشت لُوسائجي نه. کاڌي ۾ گوشت تمام لذيت ٿئي. انهيءَ کي چون مِيءَ پڪو. گوشت سان گهاٽي دل اٿن. جهڙا مرد آهن کاڌي جا خوراڪي. تهڙيون ئي زالون آهن کايار. گوشت تي ائين ڪرندا. جيئن ڳجهه ڍونڍ تي. ڏاڍ جواني يا مردانگي ڏيکارڻ لاءِ مِيءَ کس ڪندا آهن. رات جو ڪٿي مِيءَ پچندي ڏٺائون. ته ماڻهن جي ويني. زوريءَ باهه تان مِيءَ جي ڇڙي ڪڍي. پچي ويندا. ان ۾ ڏاڍ مڙسي سمجهن. پراهو سڀ چرچي طور ڪن. بعضي اهڙي چرچي ۾ اتفاقي موت به ٿيو پون.

رُڪ، رُڪ کي ڪڍي، زور زور کي موڙي، زورائتا ماڻهو ئي دير
 هضم کاڌو زود هضم ڪندا آهن، جن کي ڄاڻي ڄم کان پڙو
 گيهه، کير ۽ گوشت جو پيل آهي، تن کي ڪٿان ٿو اُھڪ ٿئي.
 آڪوري مال ۾ اتفاق بہ جام ٿين. ڪڏهن ڏسو ته ڪو ٻُھڙ
 و گھڻو کائي ٽڇي مري ويو ته ڪو ڦاٽي مٿو. ڪنهن کي ڌنار هنيو
 ڌڪ، ته ڪو مرض ماريو. مطلب ته گوشت وتن جام ٿئي. ايترو
 سارو گوشت هڪ ئي وقت کائي ڇڏڻ انساني وت کان ٻاهر آهي،
 تنهنڪري پڄاڻي، سڪائي رکن. گوشت ٻاڻي، سڳي ۾ پوئي، گهر
 تنگي ڇڏين. ڪپ سان ٿورا ڇيهه ڏيئي ڇڏينس، جيئن اُس ۽
 هوا اندرين تنهن تائين پهچي. ائين گوشت کي ڏھ-پندرهن ڏينهن
 ويٺا کائين. ڇا مجال جو منجهانئس ڪا هُپ نڪري! سياري ۾
 ته مهينو-سوا گوشت رکيو هوندو. منجهس نڪا ٿئي ٻوءِ، نڪا
 بانس. جڏهن ضرورت پوين، تڏهن ڳپيل ڪڍي، ڪاڙهي يا
 پڄاڻي کائي ڇڏين. ٻاهو گوشت ٻاڪري گوشت کان وڌيڪ ڳم
 وارو ۽ دير هضم آهي. پر ٻهاڙي پهلوان انهيءَ تي اک به ڪانه
 ڇنڊين. آيو ۽ ويو پھون سڀ دُنيون ڌارين. ڪوڪين سان
 ڪانه پوين. وُس ڏينهان، مال اهڙو اچي مچي، جو مٿانئس مک
 بيٺي ترڪي. هڪڙو پهرو پاتائون ته راج کي ٿي ڏءُ.

عجب حياتي انهن جي ٿي گذري، جيڪي مال جي سانگي
 تي وانڍا ٿي ويهن ٿا. مسافريءَ ۾ نه ڪٿي سگهن ٿا، نه ٿقو ۽ نه هند
 بسترو. گندي ڪلهي تي، ماني راج تي، انهيءَ هوندي به اهڙي
 اوت اٿن، جو پنهنجو رڌو پڪو بنا سنڌ جي ڪري سگهن ٿا.

مون پنهنجي دوران سفر ۾ هڪ پيانڪ جاءِ تي عجيب
 نماءُ ڏٺو. مون کي ڪا به اُميد ڪانه هئي ته ههڙي بيابان ۾ ڪا
 پهر هوندي. مگر منهنجي حيرت جي ڪا حد نه رهي. جڏهن
 ڏٺم ته پاسي ۾ هڪ ڪرڙ جي وڻ هيٺان اڪيلي پنگي اُڏي
 پيئي آهي. لڙي وڃان، ته هڪڙي مائي ٻن ٻارڙن سان ويٺي آهي.
 منهنجي آڌرڀاءُ، خوش ڪيڪار چڱيءَ طرح ڪيائين ۽ وڏيءَ دل
 سان ٽڪڻ لاءِ زور ڀريائين. آءُ به هوس ٽڪو ماندو، سو ترسي
 پيس. مائيءَ خبر چار پڇڻ بعد نڪا ڪئي هم. نڪا ڪئي تم.
 اٿندي ئي ٻڌيءَ مان اٿو ڪڍي، چادر ۾ وجهي، چادر جي ٻن
 پلاندن کي پيرن جي اڱوٺي ۾ جهلي، باقي حصي کي هٿ سان
 سوڳهو ڪيائين. ننڍڙي ٻوڊي مان ٿورو ٿورو پاڻي اٿي ۾ وجهندي
 ويئي، اٿو ڳوهيندي رهي. اٿو ڳوهي بس ڪيائين ته لڳي پچائڻ
 جي فڪر ۾. آءُ به ويچار ۾ هيس ته بنا ٽالهيءَ جي اُٿو ته
 ڳوهيائين. پر بنا دانگيءَ، ٽئي ۽ بنيءَ جي، ڪيئن ٿي ماني تيار
 ڪري، مون کي ڪارائي! جلد ئي ڪاٺيون چيٽا گڏ ڪري، مٿن
 سنهون ڪهچر رکيائين. ٽيڙن منجهان هڪ رُڪ جو ٽڪر
 ڪڍي، ڳاريءَ جي پاسي کان پُرز رکي، جهڙو رُڪ ڳاريءَ تي
 هنيائين، تهڙو باهه جو چٽنگون پُرز کي اچي لڳيون. باهه
 ٻرڻ شروع ٿي. پُرز ڪهچر تي رکيائين ڪين ته باهه اُٿي ويئي.
 جڏهن باهه جو چڱو ڪورو ٿيو، تڏهن تانڊن کي وڪيڙي، اتي مان
 ماني ٺاهي، ڪٿي تانڊن تي رکيائين. ڪجهه تانڊا مٿان وجهي، پاڻ
 پري ٿي ويهي رهي. ٿوريءَ دير بعد تانڊا ٻري ڪري، ماني ڇنڊي
 ٿوڪي ڪڍيائين ٻاهر. مٿانئس ڄاڻو مڪڻ جو رکي. وٽو لسيءَ
 جو پري ڪٿي آئي. چيائين ته ”ادا ڪرياني، ويهي ڪاءُ.“ آءُ به هوس

بڪايل، ۽ پنڌ جو سٽيل ٻيو ماني هئي لڏيد ۽ مٺي. تنهنڪري پور
به نالي کي ان ڪو نه ڇڏيم.

ايتري ۾ شام ٿي، ۽ سج لٿو. ڌنار به مال چاري گئڪاريندو
ڪوڪاريندو. وانڍ تي ويو. ماٿرن کي ڏسي وٽان تي ڦرن ٽڪرن
جي روسي لڳي ويئي. اها مهل اهڙي هئي، جيئن وڻ تي سج لٿي
پکين جي چوڻ چوڻ لڳي ويندي آهي. زال مڙس ٻئي تور جي
ميڙياني ۾ مشغول ٿي ويا. جيڪي سرڳون هيون، تن جي ڦرن ته
جلدي ئي ڏائي ورتو. پر ارڳون اوڏو ئي نه سهن. ارڳن جي ڌارائڻ ۾
هئي تڪليف، لت جو ٺڪاءُ پيو پوي. هڪ جهلي ته ٻيو ڌارائي.
جنهن ڦر ڏائي ورتو ٿي. تنهن کي ويا ٿي تند جي ڳارن ۾ ٻڌندا.
ميڙيانو ختم ڪري، ڏوپ ڪيائون. جيڪي وهڪي ويون
هيون، تن ڏي ته ٺهاريائون به ڪونه باقي، سؤائڻ مان ڪير ڪُئا ۽
ڪاسا پري، کڻي آيا. مڙد نئين سر مون سان پليڪار ڪيڪار
ڪئي ۽ خبرون چارون ڏنيون ورتيونسين. زال کي حڪم
ڪيائين، ته يڪدم اٿو ڳوهه. ماڻي لڳي وئي پهنجي ڪم کي.
مڙد باهه ٻاري، اُن ۾ به گول پٿر وجهي ڇڏيا. ماڻيءَ اُٿو ڳوهي، اُن
مان به ڪچيون مانيون ٺاهي رکيون. مڙد چاڪيو جو تتل پٿر
ڪاٺيءَ سان ڪٽي، ڌار ڌار مانين جي وچ تي رکيا، ۽ باقي پاسا
مانين جا پٿرن جي مٿان ورائي ڇڏيا. نس پس فوت بال ڪٽي
بنايائين، اهي گولا پوءِ هڪٻئي کان پري پري تانڊن جي ڪرتي
ڪٽي رکيائين. ٻاهران باهه جو ٿو ۽ اندران پٿرن جو سڪ. اُٿو
پڇي ڪوڪلا ٿي ويو. چنڊي ٿوڪي. اُٿو ڪپ سان ڪپي. پٿر
ٻاهر ڪڍيائين. جڏهن اڳيان رکي ويهي ڪاڌوسون، تڏهن خبر
ڪانه ٿي پيئي ته سنبوسو آهي يا ڪا ٻي شيءِ! چيائين ته ”هن

کي اسين ڪَرو چوندا آهيون." پاڻيءَ جون وڏيون اويون ڀريون رکيون هيون، جن مان ٻڪن ۾ پاڻي پيتو سون، چو ته وٽو هون ئي هڪڙو جنهن ۾ کير پيل هو. ڪوهستاني ماڻهن جي رهائش وغيره هوبهو ٿر جي ماڻهن جهڙي آهي. مارو ماڻهو آهن. جن لاءِ ڪنهن سالڪ فرمايو آهي ته :

جَنِي ڏانڊُ نہ بَچُ، تَني بہ تنهنجو آسرو

پوءِ اُڀارين سج، اول رسائين اُن کي.

ماني کائي واندا ٿياسين. گهڙي ساعت ڪچهري ڪئي سون. اوياريون لهواريون خبرون چارون ڪري پاڻ وندرايوسين. رات جا چارپهر آرام ڪري صبح جو اٿياسين.

صبح جو آءٌ مڙيوئي هنن کان دير سان اُٿيس. جان اُٿي ڏسان ته هڪڙي چمڙي جي مُشڪَ آهي، جنهن کي هڪ طرف کان ورتو آهي مڙد ۽ ٻئي طرف کان زال. پيا ڌونڌاڙنس. مون پڇيو: ”هيءُ ڇا ٿا ڪيو؟“ چيائون ته: ”هيءُ ايزڪ آهي. جڏهن پاڻي ڀرڻ جي ڪم اچي، تڏهن سڏيونس اوئي. پر جڏهن کير وجهونس، تڏهن چئونس ايزڪ. البت ڪل رڱڻ ۾ ڏاهپ ڪندا آهيون. اوئي بنائڻ لاءِ جا ڪل رڱيون، تنهن ۾ صرف ٻُڙ جو چوڏو وجهون، بعضي ڪانهيريءَ جو چوڏو به ڪم آڻيون، پر جيڪڏهن کير وجهڻ لاءِ ايزڪ جي ضرورت پوي، ته پوءِ ساڳيءَ ڪل ۾ ٻيڙولي ۽ ڏاڙهونءَ جي ڇڏي وجهون ته ڪل رڱي نرم ٿيو پوي، ۽ رنگ به بدلجي هيڊو ٿيو پويس. جيڪڏهن انهيءَ ساڳي ڪل کي گيهه وجهڻ جي لاءِ ڪم آڻڻو هجي، ته منجهس ڪري مينڊيءَ جا پن ۽ ڪور وٺ جو. چوڏو وجهون، وڌيڪ سٺي ۽

خوشبودار بنائڻ لاءِ ڪجور ڪاڙهي، ان جو رسُ وجهي، ڳچ ڏينهن رکي ڇڏيون. پوءِ صاف ڪري، گيهه وجهڻ جي ڪم آڻيونس ۽ نالو سڏيونس رک. ”آءُ ڳالهه به ٻڌندو رهيس، ۽ سندن پورهيو به پسندو رهيس. آخر ٿوريءَ دير بعد ڏسان ته ايزڪ جي منهن وٽ مڪڻ جا ننڍا ننڍا ڳنڍا اچي نمودار ٿيا آهن. مائي انهن ڳنڍن کي وٺي ٿي وٺي ۾ گڏ ڪندي. تيسين ايزڪ پئي ڌونڌاريائون جيسين منجهانئس مڪڻ پئي نڪتو. مڪڻ نڪرڻ بعد باقي ايزڪ ۾ جهڻ وڃي بچي. هو مائي کائڻ بعد پاڻيءَ بدران جهڻ پيئن. جهڻ تمام ٿڌي آثرواري آهي. ڪهڙو به گرم کاڌو کائي، جيڪڏهن مٿان به ٿي پتا جهڻ جا ڀرڻ ته سارو ڏينهن پاڻيءَ جي طلب ڪانه ٿيندي. مڪڻ جا ذرڙا منجهس اُڪورا آهن. تنهنڪري طاقت واري به آهي. کير ۽ لسي ماڻهو تڪون ڏيئي پيئن.

مانڌائيءَ ۽ ڪُنيءَ ڌاران نئين نموني کير ولوڙڻ جو نمونو ڏسي عجب ۾ پئجي ويس، ۽ اهڙي ويچار ۾ ئي هوس، ته اوچتو واڙ ۾ ٻڪريءَ جي دانهن ٿي. ڌنار ڊوڙي ويو. زال کي هڪل ڪري چيائين: ”ٻڪري ويائي آهي. وٽو ڪڍي اچ ته ڪڙ ڏهانس!“ مائي وٽو ڪڍي ويئي، ۽ ڪٿورو توپ ڪري آئي. يڪدم باهه ٻاري اول ته ٻڪريءَ جا پير سيڪيائون، انهيءَ لاءِ ڄور اڇلائي. پوءِ ننڍا ننڍا پٿر باهه ۾ وجهي ڇڏيائون. جڏهن پٿر سخت ٿي ويا، تڏهن هڪ - هڪ ڪري ڇنڊي ٽوڪي ڪڙ ۾ وجهندا ويا. پٿر جي گرميءَ ڪري ڪڙ جوش کائي پُڻ ٿي پيو. منجهس ٿوري ڪنڊ وجهي ڪڍي کاڌوسون. ته عجب شيري پيو ڏئي! مائيءَ چيو ته: ”ادا، وَس ڏينهان، مال ۾ يَم پوي جام، ۽

اسين به پَس ۽ بڙهيءَ تي ويلا ڪاٿي، وڃي پار پئون، ٻار اسان جا کير ڏسي اُنَ ڏي لاڙو ڪون ڪن. اڃا به جي ڏوٽرو ۽ لسي ملين، ته کير ڏي خيال به خير ڪو ڪن."

ڏوٽرو ڏڱ، ڀڄي لڱ، مڪڻ مور نه ڏيان چڪڻ.

ٻڄڙا، ڪٽڙو پيءُ ته ڏٺو ٿئين!

مال چاريندي، جي ڌنار کي جهنگ ۾ ڏوٽري جي سڌ ٿئي ته به اڀالو ڪين ٿيندو. ڪپوئيءَ جا ٻه-ٽي ٻج يا چار جا پن چٻي. ڪڙي کير ۾ وڌائين، ته اڄها ڪوئن تيار ٿي، جهڙو ڏوٽرو. جنهن کي پنيءَ به چون، ٿر ۽ ڪوهستان گهڻين ڳالهين هڪجهڙا آهن. ٻنهي ملڪن ۾ گهڻي ڀاڱي ماڻهن جو گذارو ڏت تي آهي. مينهن وسڻ سان جهر جهنگ سائو سبز ٿيو پوي، قدرت جا باغ ميون سان جهميو پون، ليار ۽ ڏوٽرا، پيرون ۽ پيون پنهنجي لالائيءَ سان سبز وڻن کي عجب رونق وٺائين! ڪرڙ ڏوٽرن سان، ته جاريون پيرن سان جهنگهيو پيون هونديون. پير ۽ ڳاڱا انيڪ، ڪوڊيرن جو وليون وڻ وڪوڙي بيهن، گولن تي وهين جو گهمسان، مطلب ته قدرت جو وسيع باغ تمام جلد پڇي راس ٿئي. ڪنهن کي جهل پل ڪانهي، دوست دشمن هر ڪو چشڪو پيو وٺي، فقير فقرو غريب غريبو، هر ڪو واٽون وٺيو وڃي. جي ڪو انسان، سڄو ڏينهن جهنگ ۾ ٿري، ڪڙو ڪڙو هر قسم جي ميوي مان چڪي، سو شام جو مانيءَ ڏي ٺهاري به ڪين، مختلف ميون جو رسُ انساني جسم ۾ نئين جواني پيدا ٿو ڪري. سانوئيءَ ۾ گهرستن کان ڌنار وڌيڪ مهيا متارا ڏسبا، سندن چهرو سرخ ٿيندو ويندو، انهيءَ مند ۾ وري ماڪي لڳي جام، سارو ڏينهن

وانهڙو خواهه ڌنار وٺڻ ۾ گڏڙڻ وانگر لُوس لُوس ڪندا وتن. ماڪي
ڪايو ڪن رُج.

انسان ويچارو اُن بنا بي ايمان آهي. بدن جي خشڪي ۽ اُڃ
جي تلافِيءَ لاءِ قدرت پاڻيءَ جهڙي عجيب نعمت پيدا ڪئي
آهي. اوهان ٻيون ڪهڙيون به سرد ۽ پٽڙيون شيون پاڻيءَ جي
بجاءِ ورتايو پر اُهي پاڻيءَ جو ڪم ڪونه ڏينديون. اهڙيءَ طرح
بُڪ جي ٿارڻ لاءِ اناج کان سواءِ ٻيو سڀ ڪوڙ آهي. مگر لاچار
کي آچار ڪونهي. ضرورت ۾ ماڻهن انساني ماس به ورتايو آهي.
ويچارا غريب، جن کي پٺ تي ٿورو ئي ڪي سڃهڻي ٿو. سي
ڪنهن به حيلي، پيٽ ڏلهي اچن. جو چڱي، سوتڳي، پيٽ سان
پٿر ٻڌي وبلا ڪاٺ هڪ ساهدار لاءِ مشڪل آهي. اهي به قدرت
جون عطا ڪيل نعمتون آهن. منجهانئن ڪو ته ڪارج سرندو!

صحت

ماڻهن جو اهڙو ڏکيو گذر اڙانگي رهائش بي قاعدي خورش، گرميءَ سرديءَ کان بچاءَ لاءِ آجهو نه اوت، تنهن هوندي به منجهن ٺٻلائي، سستي بي همتي ڪانه ڏسبي. زالن مڙدين سڀ چست ۽ چالاڪ. پاري ۽ ساڙي سندن چهري جو رنگ ويڃائي ڇڏيو آهي. اُس سندن ڪل کان ئي ڇڏي آهي. جبلن تي لهه-چڙهه ڪرڻ ڪري، پيرن ۾ ترپا پئجي ويا آهن. انهيءَ هوندي به منجهن ڪو ضعيف، نورو ۽ هيٺو ڏسڻ ۾ ڪو نه اچي. هر ڪو هڪٻئي کان سرس سوايو. ڪير جو ڪنهن کان ڪڙ ڪٿي؟ ڏينهن جو سخت پورهيو ۽ رات جو مال تي پهرو: ڪهڙي سخت نوڪري آهي! پر هنن کي اهڙي سختيءَ جو ڪو احساس ڪونه ٿئي. هر هڪ مڙڊ پاڻ کي شينهن جو مٺ ۽ هر ڪا عورت پاڻ کي مرد جو ٺاڻي سمجهي. جبلن جي هلڪي هوا زود هضم، نج ڪير ۽ گيهه جسم لاءِ اڪسير اُچار. چشمن ۽ ڪوهن جو پاڻي ناپيد نعمت. قدرت کين سندن اڳلائيءَ جي بچاءَ ۾ اهي نعمتون عطا ڪيون آهن. جي سڀني اُٺاين جي تڪميل ازخود پيون ڪن.

بهادري سندن اباڻو ورثو آهي. جنگ جهيڙي ۾ پٺي ڏيڻ مرد جو مَرڪُ نه سمجهن. ڌڙڪي هيٺ لڪي مرڻ کان تلوار جو موت وڌيڪ پسند ڪندا آهن. ڊپ جي نالي کان ته واقف ئي ڪونهن. بزدلي منجهن اصل ڪانهي. هڪڙو چڻو سَوَن جي سامهون ويڃڻ کان ڪين ڪيپائيندو نڪي سندس پيڇڻ پُرنڌو. پر سينو سپر ڪري سامهون ٿيندو. هو هميشه ائين چاهيندا آهن، ته سندن نيڪ نامي ۽ سورهياڻي پيئي ڳائجي. اتفاق سان ڪو

گيدي ثابت ٿيو ته ان کي ملڪ ڇڏڻو پوندو. نه ته چوڪر ٻاڪر
رن روڳڙي، اُٿي ويٺي پيا توکيندس. ڌڻيءَ کان هر وقت اهائي دعا
گهرندا آهن ته ”يارب! ايمان جي سلامتي عطا ڪجانءِ.“

ڪٿي به ٻه ڄڻا گڏجي ويٺا ته اوس پنهنجي يا ٻئي ڪنهن
جي سورهيائيءَ جون ڳالهيون ويهي ڪندا. ننڍن تي انهن
ڳالهين جو وڏو اثر ٿو پوي ۽ اهي به وڏا دلير ٿيو پون. هنن وٽ اهو
هڪ اُٽسڌيءَ طرح اسڪول آهي. جو کين بهادري ۽ دليريءَ جو
سبق پڙهائي ٿو. انهيءَ اسڪول جا پروفيسر پاڻ آهن. ته وري
شاگرد به پاڻ ئي. انهيءَ اسڪول ۾ اجهو هن ريت تعليم ڏني
وڃي ٿي:

جڏهن ڪو پهلوان، اڪيلي سر، ڪٿي دشمنن جي ٽوليءَ
سان مقابلو ڪندي، قتل ٿي وڃي، ته انهيءَ پهلوان جي نيڪ
يادگار ۽ پهلواني قاتل رکڻ لاءِ انهيءَ جاءِ تي وڏو خرچ ڪري،
هڪڙو لنبو پٿر ڪڍو ڪري ڇڏيندا. انهيءَ کي چون ”مائي“. پهاڙن
جي چوٽين تي، هيٺ وٽ سان اهڙيون ڪيترون ئي مايون مون
کي ڏسڻ ۾ آيون. گهڻو ڪري اهڙيون مايون واٽن ۽ رستن تي
رکندا آهن يا جتي واقعو ٿيو هوندو اُتي ٺاهين، پر جيڪڏهن
ڪو مردانو مڙس ”ڪڙڻيءَ“ راند ڪندو يعني هڪ پير تي ٻيا
ڏيندو تلوار ڦيرائيندو پهنڌڙ جي پٺيان پيو هوندو ته ان جاءِ کان
وٺي ويندي جتي دم ڏنو هوندائين، اوستائين، وڪ وڪ تي پٿرن
جا وڏا ڍڳ رکي، سندس ٽپن جا نشان ٺاهي ڇڏيندا. جن مان
آهڙو واتهڙو سپڪو سهي ڪندو ته هتان ڪو بانڪو دشمنن
پٺيان پوندي، مري ويو آهي. گيديءَ لاءِ به ٽپ ۽ مائيءَ جا نشان
ساڳيءَ ريت رکن، پر ان جي سڃاڻپ لاءِ پٿرن جي ڍير تي چاهلون

۽ جهونا پراڻا پادر اڇلايو ڇڏين. واٽهڙو به ڪوهستاني رسم موجب انهيءَ ڏير تي ڪجهه نه ڪجهه اڇلايو وڃن. جيڪڏهن ٻيو ڪي به نه پڄين، ته هڪ پٿر ڪنيو ان کي ٿڪ هنيو. وٺيو ڏير تي اڇلائين، سندن ننڍا اها رويڪار روزانو پيا ڏسن ۽ کين يقين ٿيو وڃي ته جيڪڏهن اسان به جنگ جهيڙي ۾ منهن موڙيو ته اسان جا به اهڙائي حال ٿيندا. ڳالهه هيئن آهي ته گيدي پٺي جو طعنو نه فقط گيديءَ کي هٿن، پر سندس سڄيءَ ڪُر کي لوئين. هو چوڻ ٿا: ”مرد جو اهو اصول هئڻ گهرجي ته برهجي يا شهر هٿيار هٿ ۾ هجي يا نه، رات هجي يا ڏينهن، ڪنهن به وقت ڪا آفت سامهون اچي، ته انهيءَ وقت ان جو مقابلو ڪجي. اهڙو عذر ڪڏهن به پيش نه ڪجي ته هٿيار هٿ ۾ نه هو. هٿيار به تڏهن ئي استعمال ڪري سگهجي ٿو. جڏهن اندر ۾ ايمان آهي. بي ايمان کان بندوق به ڪانه ڇٽندي.“

ڳالهه ڪندا آهن ته هڪ ڪچي جوان ڪنهن طرف ٿي ويو. هڪ هٿ ۾ تلوار هيس ۽ ٻئي ۾ ڍال، رستي ۾ ڪو آڙبڻگ جوان گڏجي ويس، ڌڪو هڻي، ٽپڙ ٽاڙي ڪٽي هليو ويس، ڪچي ويچارو به هٿ تيون منهن پٽيندو گهر آيو. ماڻهن پڇيس: ”ته توسان ڪهڙي ويدن تي آهي؟ هٿيار ته تو وٽ مضبوط هئا، پوءِ وڙهين ڇو ڪين؟“ ورائيائين: ”ادا، ڪهڙي ٿا ڳالهه پڇو؟ هڪ هٿ ۾ ترار ٻئي ۾ ڍال. وڙهان سوڪري سان وڙهان؟ پنڊ جا ٻئي هٿ مندرپا پيا هئا.“

حاصل مطلب ته هٿيار کان وڌيڪ ضرورت آهي ايمان جي. وڏي خوبي، جا ڪوهستاني ڪوبن ۾ آهي، سا هيءَ ته هو پنهنجن پهلوانن جو وڏو احترام ڪندا آهن. انهن کي عزت جي نگاهه سان ڏسندا آهن. هنن جي نالي ۽ يادگار زنده رکڻ لاءِ هر ڪا

ڪوشش ڪن. اتي پٽ فقير رهندا آهن، جي شاعر به آهن. اهي بهادر جي ساراهه ۾ قصيدا چون، گيديءَ جي گلا ڪن. مانجهين جا مائٽ وڏيون رقمون ڏيئي، پنهنجن جون ساراهون چوائن.

مون کي هڪ محفل ۾، علو فقير، ڏاڍيون ڪهاوتون ٻڌايون. هن جڏهن پهلوآن جي ساراهه ٿي چئي، تڏهن ڪچهريءَ تي خاموشيءَ جي لهر چانئجي ٿي ويئي ۽ سڀ ڪنهن جي وات مان جوشيلي آواز ۾ ”واھ واھ!“ جا نعرا بلند ٿيا. ننڍا وڏا سڀ گد گد. جڏهن ڪنهن بزدل جي پاڇ جو ذڪر شعر ۾ ٿي آيو ته انهيءَ وقت منجهن ٽهڪرو پئجي ٿي ويو. شرما! شرما! جا آواز ٿي نڪتا. مون بخوبي سمجهيو ته اها ئي تعليم آهي، جا پهاري جوانن ۾ مردانگيءَ جو انگ وڌائي ٿي.

مون کي اتي هڪ ’مائي‘ اڏيل ڏيکارايون. چيائون: ”ته هيءَ مائي کيرٿر چتي جي آهي. هن غريب کي صرف هڪڙو باريگ هو. جنهن تي واپارين جو بار ڏوئي ٻچن جو گذارو ڪندو هو. هڪ ڏينهن سندس باريگ چرڻ ويو ته وري موٽيو ئي ڪين. اول ته سمجهيائين ڪيڏانهن ٿسي (گسي) ويو آهي، پر پوءِ پتي ڪڍڻ لاءِ پير ڪنيائين، پير ڪڙيندي، جان وڃي ته اُٺ مٿو پيو آهي! اوسي پاسي جاڇ ڪيائين، ته چيتي جا پير لڳل هئا. هن غريب جون جڏهن پنهنجي مٿل اُٺ تي اکيون پيون، تڏهن ننهن کان وٺي چوٽيءَ تائين باهه وٺي ويس. ارادو ڪيائين ته منهنجو سر به اُٺ سان! سو ويهي چيتي جي وات نهارڻ لڳو. هٿ ۾ هٿيار هوس فقط هڪ سونتي. چيتي جي عادت هوندي آهي، ته اول جانور جو ڪنڌ مروڙي، ان کي ماري، پوءِ گهڙيءَ دير بعد موٽي اچي ان جو ماس کائيندو آهي. اها ته جهلي، هيءُ جوان ويهي

رهيو. شام ٿي ڏسي، ته چيتو پنهنجي شڪار جي سار لهڻ پيو اچي. هن کي به دل هئي. مٿي مارائي ڌاران موٽڻ عيب ٿي سمجهيائين. جئين چيتو نزديڪ آيو. تيئن وٺي هڪل ڪيائينس. بس، اهائي گهڙي، ڳنڍجي ويا. اوليءَ جيئن وڌس پڪ، تئين اوچتو چستي ڪري سندس هڪڙو هٿ وات ۾ وجهي وٺيو باقي رهيس هڪڙو هٿ. مڙس هو مردانو. چيتي کي ليتيائين. پيو ته اوزار هوس ئي ڪونه. باقي بچيل هٿ سان نڙيءَ تي ننهن ڏيئي گهوگهائي ويهي رهيس. چيتي به چنبن سان سندس جسم جا خوب پاڻا پيليا. پر هن به ڪين ڇڏينس. آخر ٻئي ساڻا ٿي ڏرڪي پيا، ايتري ۾ رات گڏجي ويئي. ڳوٺ وارن کي وسوسو ٿي پيو. سي گهوڙا ڪري نڪتا. وڃي ڏسن ته ٻئي جوان سڙه ٿيا پيا آهن. چيتو بر وقت دفن ڪري، مڙس کڻي آيا ڳوٺ، جتي جهيڙو ڪيو هئائون، اتي اڃ تائين ”مائي“ اُڀي آهي.

هٿيار

ڏيهي حڪومتن ۾ هٿيار رکڻ جي جهل پل ڪانهي. هرڪو لانچيو پيو گهمي. ڌنارن کي ساڻ بندوق ۽ تلوار ضرور هوندي. ماڻهو پنهنجا هٿيار پاڻ ٺاهين. ڏوڪڙ پيسو گهڻو خرچ ڪرڻو ڪونه پوين. ڪچو لوھ ڪٿان هٿ ڪري، اُن کي ڪٽي ڪاڙهي، ٺپي ٺاهي، جيڪي ڪپين، سو ٺاهين. ڪوهستاني تلوارون تمام سٺيون ٿينديون آهن. هتان جي تلوارن کان ٻيءَ طرح جون آهن. اهي ڊگهيون، پوٽي وريل، آبدار ۽ تمام تڪيون ٿين، ننڍي ۽ هالو چالو تلوار کي ”شڪيلو“ چون. جاسچي رُڪَ جي ٺهيل نه هوندي آهي، سندن بندوقون، ڊگهين نلين واريون، جهڙا ڏڦا. ڊگهي نليءَ واري بندوق دُور-مار ٿيندي آهي. بندوق، بندوق تي ڌار ڌار نالو رکن. ڪا ”روم“ ڪا ”زينا“، ڪا ”توييدار“ ته ڪا ”جامڪيدار“. پر بندوق سپڪا گولي مار. چيرن واري بندوق ڪانه رکن. چو ته اها نڪو مار ڪري، نڪو خاطريءَ جهڙو خوني ڌڪ هڻي. هنن کي ڪپي خوفناڪ جانورن کان بچاءُ ۽ دشمنن جو موت. اهي ٻيئي ضرورتون گوليءَ سان ئي پوريون ٿي ٿيون سگهن. هٿيار هلائڻ جو چڱو آزمودو اٿن. توپچي ڏاڍا سٺا آهن، تمام پري رکيل نشان کي به گوليءَ سان اڏائي سگهن. نشان ۾ سُون، ڪوڏيون ۽ بصر به چُٽي ويندا. پنهنجي لُڳڙ لٽي، مال وَجَهَ ۽ جسم کان وڌيڪ هٿيارن جي پرگهور لهن. شڪار جا ڏاڍا شوقين آهن. پکين جي شڪار تي پنهنجو باروت ڪونه ڪپائين.

چيتو سرھ، گُڏ ۽ هرڻ سندن خاص شڪار آھي جبلن تي لھڻ۔
 چڙھڻ جو استعمال اڳيئي اٿن، بندوق اڏيءَ تي رکي، شست اهڙي
 پوري وٺن، جو ڪڏهن به گولي ڪانه گُسين، هڪڙا آڙ ڪري
 اڳيان پٿر يا ٻوٽو ڏيئي ويهي رهندا، ۽ ٻيا شڪار کي وڃي تاه
 ڏياريندا. جڏهن شڪار آڙ وارن جي سامهون ايندو تڏهن فائر
 ڪندا. نشانبازيءَ ۾ گوءِ ڪڻ لاءِ ڏاڍيون هوڏون ٻڌن. ڪا شادي
 مرادي ٿي، ته اُتي به لانچيا ايندا. هڪڙا هوندا ڪاڇ جي ڪم ۾
 رڌل، ته ٻيا وري ميدان تي نڪري چٽيندا نشان، ميل پنڌ تي نشان
 رکي، اُتي چاري بيهاري، پوءِ شات ڪندا. جنهن جو ڌڪ نشان ۾
 پورو لڳو. تنهن کي چاري جهنڊيءَ سان اشارو ڏيندو. اهڙيءَ ريت
 دائمي استعمال ڪرڻ سان بندوق هلائڻ ۾ ماهر ٿي ويا آهن.

جهڙو اٿن بندوقبازيءَ ۾ پورو استعمال، تهڙو تلوار هلائڻ ۾.
 ترار جي ڌڪ کان بچاءَ لاءِ ڪيڙيون ڪڻن، جن کي عام
 طرح ”سپر“ يا ”ڍال“ چئبو آهي. ترار کي ”کنو“ به چون.

بعضي وڏيون وڏيون شرطون رکن. جتي تمام پري پري کان
 ناميارا توبجي ۽ ٻهلوان گهي اچن. اُتي انعام رکندا آهن؛ مثلاً
 ريشمي لونگي، اُٺ، گهوڙو، ڍڳو وغيره. اهي سڀ طريقا هن کي
 هٿيارن هلائڻ ۾ ماهر ٿيڻ لاءِ شوق ڏياريندا آهن.

ٻاروت پنهنجو پاڻ ٺاهين. انهن ڳالهين ۾ وڏا اوٽي آهن.
 هڪ سير شوري ۾ ٽي سير پاڻي وجهي ڪاڙهين. جڏهن شورو
 ڳري وڃي، تڏهن پاڻي آٿرائين، ته شوري جو ميلاپ وڃي ٿر وٺندو.
 پاڻيءَ مان ڪچرو ڪڍي وٺن. سرد ٿيڻ تي پاڻي ڄمي پوي. ڄميل
 پاڻيءَ جي پنجين حصي جيترو گندرف ۽ ڪپ يا باهرڻ جي وڻ
 جا ڪوٺا توري ڌار رکن، گندرف ڪٽي ڪپڙ – ڇان ڪري ڌار

رڪن. شورو ۽ ڪوٺلا گڏي ان ۾ ڪٽيل گندرف وجهي، وري به
 ٽنهي شين کي گڏي ڪٽين. کرل ڪرڻ وقت ڪارن مرچن سان
 ڪاڙهيل پاڻيءَ جو چنڊو هڻندا وڃن، جڏهن ٽيئي شيون پاڻ ۾
 ملي هڪ صورت اختيار ڪري وينديون، تڏهن چنبو ته باروت
 ٿيو اهڙو باروت بندوق ۾ ڪم ڏيئي سگهي ٿو. باروت برابر پچي
 راس ٿيو آهي يا نه، تنهن جي پرک هن ريت وٺندا آهن. باروت مان
 چپتي تريءَ تي رکي، پري کان باهه جو اشارو ڏينس. جي هريو ته
 آهي پورو جي نه، ته دوباره مٿاڪت ڪن. گوليءَ کي
 سڏين ”ڪان“ کان اڪثري سيهي مان جوڙين سيهو رجندڙ
 ڌاتو آهي. جهڙي به قالب ۾ وجهبو، اهڙي شڪل اختيار ڪندو.
 اهڙيءَ ريت هٿرادو سانچي ۾ گوليون جوڙين.

دولت

دولت ڪٿان آئين؟ وڻج واپار هُو ڪونه ڪن. زمينداري ۽ جاگيرداري هنن کي حاصل ڪانهي. سڪن ۽ باسين تي پيٽ پورائو مس ڪن ٿا. علم ۽ هنر کان بي بهره، نوڪري چاڪري هنن کي ڪانهي. پيسي جي مهر ڏسڻ لاءِ پيا واجهائين، انهن وٽ ڇا هوندو؟ ڏوڪڙ ميڙڻ کان وڌيڪ شوق اٿن مال ڌارڻ جو چون: ”سون رتيءَ کان رت رتي چڱي.“ جنهن کي به ٿي ساهدار در تي هوندا، تنهن کي چون ”ڀاڳيو“ ڪاريت به ان جي چڱي واپاري وڙو به به ٽڪا ان کي رکي.

مال هنن جي اڳت ملڪيت آهي. سال بسال وڌائي، پر گڻائي ڪين. بي اونو واپار آهي. جي داءِ لڳو ته نفعو ۽ جي نه لڳو ته نقصان ڪونهي. گهڻ-خرچائون ڪين آهن. جيڪي هٿ چڙهي، تنهن کي ساهه برابر ساندين. هلڪي سلڪي ضرورت تي ڳنڍ ڪانه ڪولين. وڏي آپدا ڪا سر تي آين، ته پوءِ مري جهري، ڪُسندي ڪنجهندي، هڙم هٿ وجهندا، نه ته بس، ويلا ڪاٽڻ قبول ڪندا. پر خرچ ڪونه ڪندا.

ڦڙيءَ ڦڙيءَ تلاءَ جي مصداق، ڪن وٽ ته آڪٽ خزانو به گڏ ٿيو وڃن، پر سڀ بيڪار نه پنهنجي ڪم لائين، نه ٻئي کي ڏين. رکي سڙيو وڃن. ماڻهو جيڪو اتفاق مان زمين کڻيندي خزانو لهن ٿا، سو تحقيق اهڙن ماڻهن جوئي پوريل ڏن معلوم ٿئي ٿو سون ريو. ڏوڪڙ پيسو ميڙي چونڊي جيڪي هٿ چڙهين، سو سڀ وڃن

زمين ۾ داخل ڪندا. پتو ڪنهن کي ڪونه پوي، سندن مٽي پڄاڻا
اهو سڀ ٿئي پراڻو ۽ وارث چَپ چٽيندا رهجي وڃن.

ڪوهستان ۾ تمام ٿورا ماڻهو دولتمند آهن. ڏاها ماڻهو جن
کي پنهنجي عاقبت جو اٺو آهي، سي پنهنجي ميڙي چونڊي
ميڙي ڪانڪن. باريڪ بيني سان جاچيو ته ڪين ملي به گهڻو
ٿي ٿو. پوشاڪ ۾ کاڌي جي سادگيءَ ڏي نهارڻ سان ائين
سمجهجي ته هنن وٽ ڪي ٿيلهيون ناڻي جون هونديون ڪي
قدر اها حقيقت صحيح به آهي. گهڻا اهڙا آهن جن جي دولت جو
پتو ئي ڪونه پوي، سندن هلت چلت اُت ويهه ۽ پوشاڪ سادي.
ڪير لکي سگهي، ته هي ڪي دولت پرور آهن؟

ٻڪر گڏو پوڙهي پڪي، ڀڳي لڳي داڻا پيا وڪڻن. گيهه
مڪڻ، اُن، ڏاس ۽ ماس لاءِ واپاري ڪهيو وڻن وڃن. تڏن، نوڙين ۽
ٽوڪرين مان زالون چڱو چوڪو ڪمائين اوجا، فراسيون
تاکيون، تنگڙ ۽ ڪرين مان خوب کٽيو ٿئين. مگر سڀ اٽلپ.
پتو ڪونه پوي ته ڪهڙي بئنڪ ۾ ٿا جمع ڪن. سندن حال اهڙا
جهڙا علم پورهيتن جا. دولت جو نشو جلهڻ آهڪو. پر هي مڙس
وڏ-پيٽا، ڪنهن سان ڪين ڇلن. دڪ سڪ سڀ اندر ساندين.
ان هوندي شاڪر ته هوندي صابر، آئيءَ ويل، زمين مان زرجا ڪُنا
ڪڍي ٻاهر ڪن. هو چون: ”اسين گڏ ئي اهڙي ڏينهن لاءِ ڪندا
آهيون، جيئن جهڙ مهل ڪم اچي.“ تن کي تسيو ڏيئي به وڃن
پاڇي وجهندا، ڪي ته اهڙا به ننڍا آهن، جو پنهنجي اولاد ۽ وارثن
کي به پتو ڪونه ڏين، جيڪي وڻ چڙهين، سو وڃن ٿم ۾ ٿميندا.
پوءِ جي مري ويا ته ٺهيو. ساري ملڪيت زمين جي حوالي.

هڪڙي بخیل ڀاڳي جي ڳالهه ٿي ڪيائون، ته کيرٿر جبل جي وٽ سان رهندو هو. کيس بيشمار مال هو. جنهن جوڙ ڏانهن سندس مال پهوندو هو تيڏانهن ٻين جون واهون بند ٿي وينديون هيون. وڳ ۽ ٿاڌ هڪ طرف ته ڪيرا ڳ ٻئي طرف. ڌڻ جي پڪيڙ اهڙي، جو هنئين لٽ پٽ تي ڪانه پوي! ان کي پنهنجي مال مان تمام گهڻي آمدني هوندي هئي. پر جيڪي کيس ملندو هو سو ڪنهن کي ڪين سليندو هو علي الصباح ڌڻ ڪاهي روانو ٿيندو هو ته ڳٺ به پاڻ سان کڻندو هو، شام جو هٿين خالي موٽي ايندو هو. خبر نٿي پئي، ته اهو ڌن ڪٿي ٿو پوري. ڪڏهن ڪٿي سندس پٽ ڪانٽس ملڪيت بابت پڇندا هئا، ته هنن کي چوندو هو ته اڃا آءٌ جيئرو آهيان، اڃ ئي چو منهنجي ملڪيت جي پڇ پڇ لڳائي وٺا آهيو؟

حياتيءَ تي بقاء ڪونهي. آخر هر ڪنهن کي اجل جي دعوت جو سڏ ڀرڻو آهي. ۽ موت جو چشڪو چڪڻو آهي. گهڻين ٿورين ڏينهن، هيءُ ڪٽيل اچي بيمار ٿيو. جڏهن سڪرات اچي لڳيس، ۽ زبان تي مهر خاموشي لڳي ويس، تڏهن وري به پتن دل جهلي پڇيس: ”بابا سائين! هاڻي هلڻ جو وقت آهي. مهرباني ڪري ٻڌايو ته عمر جي ڪمائي ڪٿي پوري اٿو؟“ ضعيفيءَ ۽ موت جي خوف کان صرف ايترو چئي سگهيو ”ٿوڙ“، مڙسي منجهي پيا. ڪنهن جي به سمجهه ۾ ڪين آيو ته ڇا چيائين. ٿوڙ، جبل جي اونهي غار کي چئبو آهي، تنهنڪري ايترو سوسمجهيائون، ته جبل جي ڪنهن ٿوڙ ۾ ملڪيت غرق ڪئي اٿس مگر پتو ڪين پين، ته اهو ٿوڙ ڪهڙي هنڌ آهي. خير، هو ته راهه رباني وٺي راهي ٿيو. گهڻين ٿورين ڏينهن، هڪ ماڻهوءَ ڳالهه

ڪئي، ته انهيءَ پير مرد کي آءُ گهڻو ڪري فلاڻيءَ جاءِ تي بيٺل ڏسندو هوس. پاريتي تي وڃي ڏسن ته برابر هڪ اونهو ۽ ڊگهو غار آهي. يقين ٿين ته اباڻي ميڙي چونڊي اتي ئي غرق ٿيل آهي. گهار جو منهن اهڙو ته سوڙهو هو جو منجهس ماڻهوءَ جي لهڻ جي جاءِ کان هئي. عمق جاچڻ لاءِ منجهس هڪ نوڙي وڌائون ته 150 فوٽن تائين پاتار جو پتو ڪونه پيو. اوسي پاسي کان به کوٽڻ جي ڪا جاءِ ڪانه هئي. لاچار ويچارا منهن مٿو پٽيندو ڪرم ڪٽيندا گهر آيا. انهيءَ پير مرد جا پٽ اڃا به زنده آهن. کين گهڻو ئي مال آهي. هنن ملڪيت جي غرق ٿيڻ جي شڪايت سرڪار جي ڌيان تي به آندي. سرڪار هڪ آفيسر جاچ لاءِ موڪليو. جنهن رپورٽ ڏني ته غار ۾ ملڪيت الائجي ڪيتري هوندي، جي نه هوندي ته سرڪاري خرچ ضايع ٿيندو تنهنڪري چُر ڪانه ڪيائون. اهڙا گمنام شاهوڪار گهڻائي هوندا، پر سندن پتولهن مشڪل آهي.

غيرت

غريب آهن: طبع مائيئي، ثور۔ ڳالهائو پوڻاڪ سادي، رهائش فقيرائي زبان جا مٺا، قول جا سچا، هرو ڀرو ڪنهن کي ڏک ڪونه ڏين ڪنهن مان وسهيا ته پيرُ ڪري پوڄيندس، جي ڪنهن کان ڪٿا ٿيا ته اکين جو رت سمجهندس، جسور ۽ غيور آهن. نه ڪنهن جي هلڪائي ڪن، ۽ نه پنهنجي ڳلا سهن، نه پرائو پت ويچارين، نڪي هروڀرو ڪنهن جي ڪاڻ ڪين، زبان تي پورو ضابطو اٿن، ڀلئي ڇڪئي، واتان ويڻ ڪين ڪيندا، ڳار گند مان ڪين ڄاڻن. هلڪائي ۽ ترڙائي ڪنهن ۾ ڪانه. ننڍو خواه وڏو سڀ باحياءَ ۽ با ادب، ڳلا غيبت کان وڌن وڃن. نه ٻڌن، نه ٻڌائين. تلوار جو ڏک سهن، پر زبان جو وار مور ڪين سهن. ”خير، ڪيئن“ جي گفتگو ته ٺهيو پر جهيڙي ۾ به ڳار گند ڪونه ڪن، بد زبان ماڻهوءَ کي گيدي ۽ نامرد تصور ڪندا آهن. ڪنهن جي عادت نه آڻين، ته هٿن جي صفائي ڪندس. مگر بئيءَ تي بيهي تنوار ڪونه ڏيندس. دشمن جي گلي ڪپڻ لاءِ جڏهن سندن ڪرائي قوت واري آهي، تڏهن اجايو وات چو وڃائين؟

قرض يا اودر اڳاڙيندڙ ڪو ڪهي وٺن آيو، ته ڄڻ ڪڇن مان ڪاڻ نڪري وين. گهرندڙ کي پنهنجي اڱڻ تي اچڻ ۾ عيب ڄاڻن. سمجهن ته واپاري وڙو ڪپڻي جي گهر ۾ ايندو اهڙو ڳجهو طعنو مور ڪين سهن. تنهنڪري ڪهي وڃي ليڪو چوڪو ڪري چڪائي اچن. نه ڪنهن جو تڏو تڪين، نه اڻ ڪوٺيو ڪنهن

جي اڱڻ وڃن. ڪاري ۽ ڪاريءَ کي وس پڄندي ڪپايو ڇڏين. عزازت ته درڪنار پر پنهنجي پاڙي ۽ قبيلي جي ننگ تي سر جون ستون ڏين. سندن اهڙي مرجات ۽ مٽيا ڏسي، بي پهچ ۽ ايندڙ ڪهي اچي ساڻن گڏ اولا آڏين. پنهنجي آڀري سڀري کي هڪ اک سان ڏسن. ٻه اکيائي ۽ رياءُ داري ڪانه ڪن. ڪو پنهنجن کان ڏکجي وٽن آيو ته ان تان قربان پيا ويندا. هٿن جون چانئون ڪندس. ايتري اُڪندڙ ڏيکاريندس، جو پنهنجا ئي وسري ويندس.

ايمانداري

ڪهڙا نه ڏکي انسان آهن! ڪهڙي نه ڪنن زندگي ٿا ڪائين! ڪيترين نه مصيبتن جو مقابلو ٿا ڪن! ڪيڏو نه خفو سرتي ٿا کڻن! زماني سندن بيوسي ۽ بيڪسيءَ جو فائدو وٺي، مٿن ڪيڏا نه ڪلور ڪيا آهن! اها ڏکي زندگي، اها وحشيائي رهائش، اها خستاحالي ۽ تن برهنڱي، ههڙي بکن ۽ ڏکن جي تڪليف: مگر مجال جو سندن ايمان کي ڪولوڏواچي پارو وڻ ساڙي، بارش جبل ڌاري، قحط سالي سطح زمين جي رونق بدلائي، مگر هنن خانہ بدوش ۽ اڀوجه انسانن جي ايمان کي ڪو ڪوسو واءُ ڪونه لڳي. سندن ايمانداريءَ جي ساک اها، جو هڪ پُڇ، ته ٻيو نه پُڇ. لکن جي ملڪيت وٽن رکي وڃ ته يولو ڪونهي. سچ ڳالهائڻ جي منجهن پختي عادت آهي جيڪڏهن ڪنهن جو پار پلاند ڪنهن ڏانهن هوندو ته لڪ لڪاءُ جو خيال ڪونه ڪن پڌري پٽ سچ چئي ڏين. سچيءَ ست جو ساڻ ڏين. ڪوڙي ۽ ڪُلال سان ڪانه پوين. هزارين حاجتن هوندي به ڪنهن جو تڪيو ڪين تڪين. ايڻ ۽ اعليٰ جي ايمانداري ساڳي ڏسبي، لُچ لڻنگ جو وٽن ٿم نه ڪو ٿاڪُ. هرڪو هڪٻئي سان وسهيو ويٺو آهي ته ڪارائي ڪنهن جي ڪانه لڪندي. جيڪو ڪندو، سو اوس پريندو، ۽ سلهاڙيو ويندو. پڌري پٽ، چون ڪنهن جي ملهائڻي چيز پيئي هجي، نانگ

سمجھي ويجهو به ڪين ويندس، نه رڳو ايترو ڪو ڪائين، پر هٿ-
سَڃَ ڪرڻ کان به پيا ڪيائيندا.

ويئيءَ- ڌڻي ڏونگر ڪين ڏوري؛ نڪي هڻي ڪٽڻ، نڪي
ووڙي وٽڪار. فقط سڪرن تي ساڪ پُڇا رکي، وڙول (ووڙ) ڏيئي،
ستن پتن جو پيءُ ٿي وڃي ويهي رهندو. سلامت هوندي ته اچي
سهڙندي، ۽ جي ڪپي ويئي ته ڪل بُج جو پورو عيوضو ملندس.
چڱا مڙس ڪڪ کان وٺي لڪ تائين ڪنهن ويل چيز جي
ڪوڙي ساڪ نه پرين. جي وٽن هوندي ته موتائي آڻي ڏيندا، ۽
جي واءُ به ڪونه هوندن، ته جواب ڏيندا. اهو جواب ڌڻيءَ لاءِ
ڪافي تسلي بخش ٿيندو. ساڪ ڏيڻ ڪا سوڪي ڳالهه ڪانهي.
هڪ دفعو ڪنهن ڪوڙو ويساهه ڏنو ته عمر ڀر پت ويس. نه فقط
ايترو پر جماعت جو ڌنڌو به پريندو. اها عادت سندن اولاد تي به اثر
ڪري. ڪوڙي ڪپتي جي پيڙهيءَ مان ساڪ ڪانه وٺن.
هلڪي سلڪي ڳالهه ته ٺهيو، پر خون جهڙي ڏوهه لاءِ ڪوڙي
ساڪ ڪانه پرين. خوني جي وٽن وينو هوندو ته ڪن کان جهلي
ڪڍي ڪندس ٻاهر. وڏي خوبي منجهن اها، جو ڏوهه ڪري
پنهنجي چڱن کان ڪونه لڪائين. انهن سان سڙستي سچي
ڪن. انهن سببن ڪري ملڪ ۾ گناهه گهٽ ٿين ٿا، هڪٻئي ڏي
ڪو پار پلاند هوندن، ته ان جي نبيرو لاءِ نڪا آهي. لکت جي
ضرورت ۽ نڪا شاهدن جي گهرج، ماڻهو ڪوڙ ڳالهائڻ کي عيب
سمجهن. ڪنهن جو پاءُ پاڻيءَ جو ڏانهن رهيل هوندو سوچڻو
چئي ڏيندا. گوٺ ناٺ ڪانه ڪن. سڀ ڪم اعتبار ۽ زبان جي
سچائيءَ تي پيو هلي. ڪو مقروض جيڪڏهن فوت ٿي ويل آهي.

۽ سندس قرض جي پوين کي ڪل به ڪانهي، تڏهن به ان جا پويان چئن چڱن جي چوڻ تي سارو وهنوار چڪتو ڪري ڀريو ڏين. ماڻهن ۾ ڪويساهي ڪانهي. ويساهه وسهوڙا آهن. جهڙا اٿن ايمان سالم، تهڙيون اٿن دليون صفا. راڄ جي پري مڙس تائين ڪو وري فيصلو وڃي، نه ته سڀ پنهنجو پاڻ ٺهين.

پاڙيسرين سان ورتاءُ

ويچارا پيڇ پياڪ، پنهنجيءَ ۾ پورا، ايتري فرصت ئي
ڪانهين، جو ڪنهن سان ڄاڻي ٻجهي پائين، هوند تي هوڏ تي
ڪجي، اڻهوندي لاءِ جهڙو اُڀريو تهڙو نه اُڀريو، اوچي ۽ اوچي ۾ نه تفاوت
رڪن ۽ نه ڪنهن تي نشو ڪن، سڀڪو پنهنجي حال ۾ مست

خدا ڏئي ته ڪمي ڪائجي، شاهه پٽائي چوي ٿو: ”هورين هاڙهو
لنگهيو ڳوريون پاسن ڳوٺ“ آجي بُت ۾ ڪيني جو ڪُن پيدا
ڪري، ڪنهن کي آنتيءَ ۾ آئڻ جون رٿون رٿڻ نيڪ مردي ڪانهي.
سندن حال اهڙا آهن، جو ”آئين ڇاڙهين، سومرا! ڀسي پاڇائي“

هي زمانو آهي گڏهه واريءَ ڪنھ ڪنھان جو، مڙني جو ماڳ
ساڳيو آهي، زماني جي ڪنهن سان مائتي ڪانهي، اڄ هنن تان،
سيان اسان تان، ڪئين اسان جا ڀائر ڪوڙيون ڪٽون ڪٽي
گذري ويا، اسين به، اڄ ڪي سڀان، سره چري، ڀر ۾ نهاري، جو
راڻو پڇي ڪونه ايندو آهي، جڏا جباري، مَرڪندا ماري، ساهه تي
پل جو به ڀروسو ڪونهي، انسان مڙني وٽ آهي، ڪي موت جو به
خيال ڪجي، جي ڪنهن سان وهبو ته اڳلو به چار پير پائي اڳڻ
ايندو، پر جي مٽ، ڦوڪ ڪبي ته ڪو هٿ، سڄ به ڪانه
ڪندو، اُهي اوڳا، جي اوڳڻايون ڪري، پنهنجي وڌڪ اُونڌي ڪن،
عاقبت انديش ماڻهوءَ جو ڪم آهي ڪهي وڃي ڪلهو ڏيڻ،
برادريءَ ۾ الغرضائي الزائي ڪري ڪم کان عار ڪرڻ اهڙو آهي،
جهڙو آپ ۾ ٿڪون هئڻ، ڪنهن جي آڳهي سگهي ڪبي، تڏهن
ته هو به اچي منهن تان پلو ڪٽندا، نه ته ڪنهن کي گتي بيٺي آهي،

جو ڪنهن جي ڪائي ڪٿي. ڪنهن کي هيٺي حال ڏسي، پڳ پاهون ڪرڻ ۾ نه بندو راضي ۽ نه خدائي خوش. ڏٺو ته وٺو. ڪبو ته ملندو. نه ته ڪوڙو پهم. پاڙو پيغمبرن کي به پيارو هو. رشين منين به ان جي رکشا ڪئي. الله کي اچن، وڃن نه موران. نوري به چئن ڪتن سان سونهي.

اهي خوبيون، جي هر هڪ انسان ۾ هئڻ لازمي آهن، تن سان هو سراپا سينگاريل آهن. پاڙي ۾ ڪنهن کي ٻڌائون ته مٿي ۾ سور ٻيو آهي، ته آڪهه سميت اتي ڳاھت ٿيندا. بيمار جي ٿهل ٽڪور ۽ گهرو ڪم کان گهرستن کي روڪي سڀ ڪمام پنهنجي سر تي ڪندا. سڄيون راتيون جاڳي، اُپاري اُٿندا. اوڀل سويل ڪوسيءَ ٿڌيءَ، بيمار تان پيرو نه پيچندا. پاڙي ۾ ڪنهن سمر ڪٿايو، ته ان جي سڄي آڪهه تيسين پاڻ ڪارائين، جيسين هو پاڻ پراڻين، وري ڪنهن کي به اويالو ڪونه ڏين.

پرڏيهي ڪو ڏلي وٺن آيو ته ان تان گهوريا پيا ويندا، ان جو ڏک سک پنهنجي مٿي تي ڪندا. سام يعني لاءِ ساھ ڏين. قضا الاهي. ڪنهن جي گهر موت ٿي پيو ته ان جو سارو ڪمام پنهنجي سرتي ڪئن. مياڻيءَ کي ڪل ٿي ڪانه پوي، ته مري جو ڪفن دفن ڪيئن ٿيو. خرچ پڪو پاڻ ٿوڙي ڪري پرين. ڪانڊي جي خرچ لاءِ پهرو به پنهنجو ئي پائين. مياڻيءَ گهر، ان رات باهه ڪانه ٻري، سڀني پاتين کي پاڙي وارا ڪُني ڪري ڪارائين، اهڙي مانيءَ کي ”لنگهڻي“ چون. گهر-گهر مان پنهنجي سرنديءَ سارو روڪڙي رقم به ڪڍيو ڏين. انهيءَ همدرديءَ جو اهو نتيجو ٿئي. جو مرڻي تي آيل خرچ سارو نڪريو اچي ۽ بعضي چڱي بچت به ٿيو پوي.

انصاف

چڱن وٽ فيصلو ويو ته ڄڻ حقدار کي حق مليو. نڪا ٿئي آڏي پڇا، نڪي پڇجن شاهد ۽ نڪا ٿئي انصاف ڪرڻ ۾ اينگهه. مدعي ۽ مدعا عليه آمهون سامهون ويهي، ساڪاڻي ڳالهه ڪري اٿن. آمين ڳالهيون ٻڌي يڪدم فيصلو ڏين. فيصلو اهڙو جهڙو منڍيءَ تي ٽڪ، ٻيئي ڌريون خوشيءَ سان قبول ڪن. آمين وري پيءُ يا پٽ تان به ڪين گسن. ڏوهه ۾ آيو ته ڪاڻ پيو. گڏهه گابي جو وهنوار بجاءِ خود، پر خونن جا معاملو به ائين نڀيري اٿن. انصاف ڪرڻ ۾ نڪا ٿئي چڱن کي تڪليف ۽ نڪي وري فريادي ۽ جويدار ڦرجن. ٻيئي پاسا آسانيءَ سان نڀريو وڃن.

چڱن جي ڪچهريءَ ۾ جوڙ ڪوبه ڪونه ڳالهائي اگرچه ڪو لڇ لفنگ آهي ۽ امينن کي شڪ ٿو پوي، ته هيءُ شخص ڪچهريءَ ۾ ڪوڙ ڳالهائي، ڪوهناري ڪندو ته اهڙي کان مٿس پڇا ڪانه ڪن. يڪدم انهيءَ جي راڄ وارن مان، ساڪاڻي ۽ پڇا جهڙي ماڻهوءَ کي گهرائي وٺن. انهيءَ کان مجرم بابت ساڪاڻي ڳالهه پڇن. جيڪڏهن اهو چڱو مڙس پنهنجي معنيٰ هن مجرم ماڻهوءَ مان وسهي ويو، ته ان جي طرفان ويساهه ڏيندو پر جي اعتبار ڪونه آيس، ته ساڪ ڪانه ڏيندو. ساڪ جو نه ڏيڻ معنيٰ دال ۾ ڪجهه ڪالا هي، انهيءَ حالت ۾ عيوضو پري ڏيڻ لاءِ مجرم يا مجرم جي راڄ وارا ٻڌل رهندا. ۽ عيوضو پري ڏيندا. مطلب ته وٺيءَ-ڏئيءَ کي ڊپ نڪو ڊاءِ، مجرم ته فقط ڪيل گناهه جو عيوضو پري چڻندو پر انهيءَ سان گڏ پاڙي جي معيار به

پريندو جا پاڻ امين مقرر ڪندا آهن. ڪنهن بدمعاش ڪنهن چڱي مڙس جي پاڙي مان ڪنهن غريب جي چوري ڪئي ته اهو چڱو مڙس انهيءَ بدمعاش يا ان جي راڄ وارن کان ٿيل چوريءَ جي عيوض سان گڏ پنهنجي پاڙي جي ميار به چڪي وٺندو. اهڙيءَ طرح اهو بدمعاش ٻيئي چٽي پري پوءِ جند ڇڏائيندو.

ڏوهه جي سزا آهي ڏنڊ. ڪڪڙ جي چوريءَ کان وٺي خون جي گناهه تائين سڀني گناهن لاءِ ڏنڊ جي سزا ڏين. جيڪڏهن ڪنهن جو اٺ چوري ٿي ويو ۽ وري سلامت هٿ آيو ته چور کان اٺ جي قيمت جو خرچ وصول ڪري ڏئيءَ کي ڏبو. ۽ سرڪاري گناهه اڃا جدا وٺبو. مالڪ جي اختيار تي ڇڏيل آهي ته هو چور کان اهو ڏنڊ وصول ڪري يا معاف ڪري ڇڏيس، پر جيڪڏهن شيءِ غم ٿي وئي ته شيءِ جي ڊبل قيمت ۽ سرڪاري ڏنڊ ورتو ويندو آهي. جيل جي سزا کان ڏنڊ جي سزا وڌيڪ اثرائتي ثابت ٿئي ٿي. ڀرتي ڀرڻ مهل ماڻهو تمام نرم ٿيو پوي، ۽ اڳتي لاءِ پير ڪوئي ٿو ڪئي.

جيڪڏهن ٻئي ڌريون پاڻ ۾ لئمين اچي پون ۽ هڪ ڌر گنهگار ثابت ٿئي ته ان تي ٽن قسمن جو ڏنڊ وجهن. پهريون قسم ڏنڊ جو ٿيندو اڳرائي ڪري وڙهڻ لاءِ، جو ملندو اڳرائي ڪري وڙهندڙن جي قومي سردار کي، ٻيو قسم ڏنڊ جو ٿيندو بيگناهه جي ڪل-ڊپ جي خرچ پڪي لاءِ، اهو ڏنڊ انهن کي ملندو جيڪي بيقتصور هوندا، ٽيون قسم ڏنڊ جو ملندو بيگناهه جي قومي سردار کي، اهو آهي سندن رعيت سان ظلم ٿيڻ جو عيوضو.

اهي ٽئي چئيون گنهگار ڌر پريندي. جيڪڏهن ٻئي ڌريون هڪ سردار سان بڪڙ پريندڙ آهن ته پوءِ ٻن قسمن جو ڏنڊ وڌو

ويندو: هڪڙو ڀاڱو قومي سردار ڪڏندو ۽ ٻيو ڀاڱو بي گناهه ڌڻ. ڏنڊن جون رقمون جدا جدا انداز ۾ هونديون اهو سڀ امينن تي ڇڏيل آهي. ته ڪيترو به ڏنڊ وٺن.

جتي چار چڱا ويهي اهڙو فيصلو ڪن، اتي ڌرين کي ملندڙ رقمن مان گهڻي ڇڏ ڇوٽ ٿيندي آهي جن کي ڏنڊ جي رقم ملڻي هوندي سي چڱن جي محابي چار ڏوڪڙ ڇڏي به ڏين. بعضي ته سموري رقم تان هٿ ڪڍي ڇڏين. اهي سڀ احسان انهن چڱن تي ڪن. باقي حاڪم جو ڏنڊ سو ڪنهن به حالت ۾ آڻي پهچائڻو آهي، خون جو ڏنڊ هڪ هزار رپيا. تنهن مان ست سؤ فوٽيءَ جي وارثن کي ملن ۽ باقي ٽي سؤ رپيا حڪومت کڻي، جيڪڏهن فوٽيءَ ڏي خونين جو اڳيئي خون جو پلو پلانڊ رهيل هوندو ته پوءِ خون ۾ خون پاڙيندا. باقي سرڪاري ڏنڊ ٻنهي ڌرين کان وصول ڪيو ويندو. ڪاري ۽ ڪاريءَ جي خون جي ڪا به پڇا ڪانه ٿئي، جن ته ڪٿا مري ويا. ڏنڊ جي وصولي هر حيلي ڪن. ست راج پني به پورائو ڪرڻو پوين. حاڪم پنهنجو حصو ته جبراً وٺي. پر جي ڏوڪڙ پيسو ڏيئي به سگهيا، ته مال ملڪيت ضبط، جيڪڏهن ڪو صفا سڄو آهي، ته ڪاٺ ۾ قابو. ڀل ٻيو جيل جون هوائون کائي.

ٿورائيءَ واريون قومون ۽ گهٽ ذات وارا ماڻهو، گهڻائيءَ وارن قومن ۽ اوچ ذات وارن ماڻهن کان وڌيڪ سلامت آهن. هندو مڱڻهار ۽ گڊا: اهي قومون انهن ٻنهي درجن ۾ اچي وڃن ٿيون. هندو ٿورائيءَ واري قوم ۾ گڻيا وڃن ٿا. مڱڻهار ۽ گڊا گهٽ ذات وارا تصور ڪيا وڃن ٿا. گهٽ طاقت ۽ ٿورائي سبب حڪومت

انهن جي خون بها ٻيئي مقرر ڪري ڇڏي آهي. جيئن کين ڪو هٿ نه لائي. يعني انهن جي سنڀال جو حڪومت کي ٻيئي خيال آهي. انهن مان ڪو به قتل ٿيو ته قاتل به هزار رپيا جرمانو ادا ڪندو. عورت جو خون به انهن قومن جي قطار ۾ شمار ڪيو ويو آهي. ڇاڪاڻ ته اها به ضعين آهي. ماڻهو پنهنجي پاءُ پلاند عيوض انهن شخصن تي هٿ ڪونه هلائين. انهن جي فرياد تي حڪومت وڌيڪ ڌيان ڏيندي آهي. ڏنڊ جي وصولي تمام نرمائيءَ سان ٿئي. مجرم کي ڏنڊ جي رقم ٻڌائي، ضامن وٺي، ڇڏي ڏين. جيڪڏهن هو پهچ وارو آهي ته يڪدم پنهنجي هٿان ڀريو ڏئي. نقدي نه هوندي اٿس ته ملهه سارو مال جو وڳر ڏيئي پاڻ آڄو ڪندو. پر جي هڪاري هيو آهي ته پوءِ جهولي کڻي ڪاهي پوندو راج ۾. راجوئي کيس چڱي مدد ڪن. اهڙي وقت مدد ڪرڻ کي فرض سمجهن. هڪڙي چڪر سان راج مان ايترو ته آئي، جو ڏنڊ به ڏئي ۽ خرچ به ڪري. راج اتفاقي حادثي لاءِ مدد ڪري. باقي ڄاڻي سمجهي گناهه ڪندڙ کي ڪابه هٿي ڪانه ڏئي.

ارڙائي ۽ ڊگامشتي مدار رکي ٿي مُٺ ۽ پُٺ تي. اکين جي لَت هيٺا به ڪانه سهن. ”ننگ آيد“ جي مصداق، ڪڏهن هيئن کان به هڃا ٿيو پوي. قانون جي شڪن جي کان ڪوبه بچي ڪونه سگهي. امير خواه غريب لاءِ ساڳيو ڪاٺ، ساڳيو قيد، پوءِ جيڪڏهن ڪو مفلس ۽ نادار ڏوهه هيٺ آيو ته ان لاءِ ڏنڊ ڀرڻ تمام ڏکيو ٿيو پوي. اهڙيءَ حالت ۾، جهٽ پٽ، چار چڱا ۽ نياڻيون ميڙ وٺي، سندن تڏي تي وڃيو ڪرن ۽ ڏوهه بخشائين. تڏي آئي، کي تنگ ڪونه ڪن. دل جا ڪشادا ۽ ننگائتا وري

اهڙا، جو پيش پيل کي خون به معاف ڪريو ڇڏين، نياڻيءَ جو ته گهڻو احترام ڪن. ڏکويل دل هوندي به نياڻي آئي، سڀڪجهه وساري ڇڏين.

فريادي ۽ جويدار جيڪڏهن پاڻ ۾ ٺهي ويا ته پوءِ حڪومت وچ ۾ دست اندازي بلڪل ڪانه ڪري. هڪ دفعو معاف ڪيل تصور جي وري اُپتار ڪانه ڪن. معافي گهرندڙ کي نه فقط تصور معاف ڪن پر ان کي پنهنجي دل جي صفائي ڏيکارڻ لاءِ، ٻه- ٽي ڏينهن روڪي خوب مهمانيون ڪارائين. ساڻس ڪا نياڻي آيل هوندي ته ان کي اوچي اوچ اوچائي وڏي شان مان سان موڪلين. وري اهڙي وير جي يادگيري به ڪانه ڪن. ”تڏي آئي تنگ نه پئجي، توڙي هجن وير هزار“

پاڙي ۾ جي ڪنهن غريب اچي اوتارو اڏيو ته ان جي سدائين سار لهن. صبح شام وٽائس وڙ واندو ڪن. اتفاق سان جي ان جو ڪجهه زبان ٿيو ته ان جي تلافيءَ لاءِ سر جون ستون ڏين. پاڙي جا سرها ۽ ننگاڻا اهڙا آهن، جو پاڙيسرين جي بچاءَ لاءِ ڪيترون ئي جانيون قربان ڪري چڪا آهن. جيئن ڪنهنجو مرڻو سرهو ڪن، تيئن ڪنهن غريب جو پرڻو ٿئي ته اهو به سرهو ڪن. گهڻن ڪٺي ڇيڙ به ڪڍيو وڃي. ڪاڇ ڏئين کي ڪل ئي ڪانه پوي ته ڪم جو پوراڻو ڪيئن ٿيو.

اهڙو روھ ملڪ، جتي نه پوليس نه پهرو اتي هر هڪ رهاڪو پاڻ کي شهري باشدن کان وڌيڪ سلامت سمجهي ٿو. ڪيترن غريبن جا پڪا رڻ پٽن ۾ اڏيا پيا آهن، پر ڪو به ڪنهن کي اوڏو ڪونه وڃي، ۽ نه ڪنهن جو زبان ڪري. مسلمانن جي

وڏن خواهه ننڍن ڳوٺن ۾ صرف هڪ-هڪ هندوءَ جو دڪان آهي. جتي هو باعياڻ رهن. ڌڻي-لڻي سڀ اوڌر ۽ اعتبار تي ٿئي. ڪنهن جي به پاڻي ميري ڪانه ٿئي جيڪڏهن ڪنهن ڌڻي-لڻي ۾. ڪيڀاڻو ۽ منهن موڙيو ته يڪدم چڱن وٽ فيصلو وڃي. بي رائيءَ جو فيصلو وري اهڙو، جو پاڻي-پاڻيءَ تي رکي وٺي ڏينس. هندڪي مسلمانڪي جو سوال ئي اُتي ڪونهي. نڪو آهن اتي اخبارون ۽ نڪو ڪوڙو ۽ غلط پرچار نڪي آهن ملڪ جا هاجيڪار اڳواڻ ۽ نڪي وري مهاسپائي ۽ خلافتي. سڀڪو ٿڌو ٿانهريو ويٺو آهي. سڀ پاڻ ۾ پائرن جيان اٿن ۽ ويهن. شاديءَ ۽ غميءَ ۾ به هڪٻئي سان سدائين همدوش. راج ۾ ڪو آڀرو سپرو فيصلو ٿيڻو هوندو. ۽ جتي چار چڱا اچي ويهڻا هوندا، اتي پاڙوسي هندوءَ کي ضرور ڪوٺيو آئين. جي ڪوٺ ڪانه ڏنائونس ته سنگت جي ميار چڪين ۽ گلارو ڪرين. جنهن جو هنن کي گهڻو احساس ٿئي. نيٺ معافي وٺي جند ڇڏائين. هندو دڪاندار سوين رپين جو سامان مسلمانن کي اعتبار تي اُڌارو ڏين، ۽ وري اهڙي ئي ميٺ محبت سان واپس وٺن. ڪنهن دڪاندار جو گراهڪ جيڪڏهن فوت ٿي ويو، ته ان جو قرض سندس اولاد پريو ڌڻي دل جي ڳنڍي منجهن اهڙي، جو هڪ دفعو ڪو وٺن وڃي ٽڪي، ته هوند ورڻ جي وائي ڪين واري. مهمان سان ڪچهريءَ ۾ هندو مسلمان گڏجي اچي ويهن. ڪنهن هندوءَ گهر ناچاڦائي ٿي، ته مسلمان ٻارن-ٻچين سندن خدمت ۾ پيرن پر ٿي بيهن. اهڙيءَ طرح هندو به مسلمانن سان ساڳيا پير پيرن. سندن همدرديءَ ۽ قرب کي ڏسي حيرت وٺيو

وڃي. هو لاکيٽا لَلَهَنگ، ۽ ڳالهين جا ڳهيَر آهن. ڪنهن سان به
 ڪُمهَرائي ڪانه ڪن. دوست ته ٺهيو پر جي ڪو دشمن وٽن
 لڙي آيو ته هٿن جي چانو ڪندس. پنهنجو ڪو آڀرو ٿي پيو ۽
 ڏوٽ ڏينهن گهارڻ لڳو ته ان کي چڙي ڪونه ڏين، گهر-گهر مان
 پهرو ڏيئي، پاڻ جهڙو ڀاڳيو بنائيندس. انهيءَ رواج ڪري اڪثري
 سڀئي هڪ حال ۾ آهن. ڪو به هڪ، ڪنهن به ٻئي کان اڳرو
 ورلي ڏسبو.

مهمان نوازي

ٻهراڙيءَ جي مهمان نوازي ڪنهن کان گجهي ڪانهي، پر هن طرف جو ڍنگ ئي نرالو. زماني کي جاچي ڏسجي ٿو ته جتي سادگي، نهٺائي ۽ غريبي گذ آهن، اتي محبت، همت، عزت ۽ دولت هڪيون آهن. سادگي عجب چيز آهي! هر برائيءَ جو بچاءُ، ۽ هر بيماريءَ جو علاج سادگيءَ مان سرجي ٿو. سادو ماڻهو هر ڳالهه ۾ سادو، سندس گفتگو سادي، اُت-ويھ سادي، کاڌ-خوراڪ سادي، پهر-اوچ سادي، اهڙي ماڻهوءَ جي دل سادي، ۽ طبع به سادي.

هوڏانهن ظاهري ڏيک ۽ زبان جي بي لغامي انساني دماغ ۾ تڪبر جي هوا ٿي ٿوڪي، پر جيڪو انهيءَ عيب کان آجوا آهي، سو اشرف، انسانيءَ لاءِ باعث فخر آهي. اُتي جي آڌر ڪرڻ، بيمار جي ٽهل ٽڪور ڪرڻ ۽ هيٺي جو حال وٺڻ اهڙي ئي ماڻهوءَ جو شيوو آهي. ننڍو خواهه وڏو، هيٺو خواهه ڏاڍو غني خواهه غريب، شاهه توڙي گدا، ايڻ توڙي اعليٰ، ساديءَ سمجهه ۾، سڀ سمان آهن. اعليٰ کي ايڻ تي ترجيح ڏيڻ هن جي ضمير کي پسند ڪونهي. اهڙي وٽ ويجهو ته اُبالو ڪين ٿبو پر مڙيوئي مان ٺهيو.

هٿ يا غرور رڳو آهي ساڙو. جڳ کان آڪري ٿيڻ جي ڪوشش ڪرڻ هر امري تي پاڻ کي قادر تسليم ڪرڻ ۽ پُوت جي واءُ سان اڪيون آسمان ۾ جهلي هلڻ! ڪنهن ڏينهن اونهيءَ ۾ اُهريندا، اهڙا، جي ڦنڊڪ سان پچ چندين، هر چيز جي استعمال ڪرڻ ۾ ڏوراچائي ڪن، سي ضرور لڙي مٿان پون، ۽ تحقيق ڏکيا ٿين.

غريبي گذاري جي قدرت جو هڪ پوشيده راز آهي. سڀني سرنديءَ وارا هجن ها ته هوند قدرت جو گاڏو گهلڻ ڏکيو ٿي پوي ها. مالڪ کي سڀ مٺا آهن. سڀني تي هڪجهڙي نظر ٿو ڌري. هيءَ دنيا ڪتاب آهي، تنهن ۾ جيڪي اسين ڏسون ٿا، سو اسان لاءِ ڌار ڌار آزمائشي سبق آهي. سڃاڻيءَ ۽ سڪائڻيءَ کي اسين خدائي قهر ڪونه سڏينداسون. قدرت جي راضي ڪانه ٿي ناهي. ”لا تحرڪ ذرت الا باذن“ يعني ڪوبه ذرو ڌڻيءَ جي حڪم ڌاران چري نٿو سگهي.

ڏکڻي بکڻي کي پانڊيڙوءَ جو گهڻو احساس ٿئي ٿو. مسافر جي تڪليف کي پنهنجي مشڪلات سان ڀيٽي نتيجي تي اچڻ، اهڙن ماڻهن لاءِ آسان آهي. اميرن کي غريبن جي گذر جو ڪهڙو پتو؟ هو پاڻ ڍاوا ته جڳ ٿي ڍاڻو. پاڻ ساوا ته جڳ ٿي ساڻو. هو پنهنجي هوند جي نشي ۾ مخمور ۽ مست. ڪل ڪانه پوين ته دنيا ڪئين ٿي هلي. پر ڏکڻي کي ڏک جو احساس هوندو. منهنجي ته اهائي صلاح اٿو ته جيڪڏهن مشافريءَ ۾ ڪٿي مهمان ٿي وڃو ته لنگهي وڃو غريب جي اوتاري تي. ۽ وڃي مهمان نوازيءَ جو سبق سکي اچو. هنن جي مهمان نوازيءَ جي ڪهڙي ڳالهه ڪجي! هو سمجهن ٿا ته بختاور سو. جنهن گهر مهمان آيو. آءٌ-ڀلائي ڪرڻ ته سندن مرڪُ آهي. باقي رهيو روز پاڻي، سو جهڙو حال حبيب، تهڙو پيش پريان. تنهن هوندي به ڪو اڀالو ٿي وٽائن ڪونه ويندو. جيڪي رات جا چار پهر رهندو. سو چڱو ماڻهو مائيندو.

"مهمان" لفظ جي پوري پوري معنيٰ ادا ڪن "مها" معنيٰ "وڏو"، "مان"، "عزت"، يعني "وڏيءَ عزت وارو". سچ پچ جيڪو وڻن ويو تنهن وڻن وڏو مانُ لڌو. ڪو اجنبِي اوچتو وڃي ڪٿي اوطاقي ٿئي، ته ائين ڪونه سمجهن ته هيءُ فلاڻي در جو مهمان آهي، پر سڀئي ائين سمجهن، ته اهو اسان مان هر هڪ جو مهمان آهي. جن کي پنهنجي رهائش لاءِ پورا پڪا ڪينهن، تن وٽ اوطاقون ڪٿان آيون؟ ڏنگرن جي اوت ۾ تڏو ڪٿي ڏيندس. پوءِ هڪ-هڪ ٿي پيا ايندا. خوش خير عافيت ڪرڻ بعد مسافريءَ جي مقصد جا حال احوال وٺندس. ماني ٽڪر وقت سر ڪاٿي، پوءِ شهرين وانگر هن کي اڪيلو ڇڏي. پاڻ وڃي آرامي ڪونه ٿين. جيڪڏهن سرديءَ جي موسم هجي ته وچ ڪچهريءَ ۾ وڏو مڇ ڪٿي ٻارين. حقو ٽانڪي رڪن اڳيان. ڪچهريءَ جو سينگار حقو اٿن. واري تي وڃن سوٽا هڻندا. سڄي ڳوٺ جا مرد ماڻهو اچي مهمان وٽ مڙندا. زماني جون اڀاريون لهاريون ٻڌندا ۽ ٻڌائيندا. جاءِ جي تنگي ته هنن وٽ آهي ئي ڪانه. خدائي وسيع فرش آهي. جنهن تي جيترا آيا، اوترا پورا. ڪچهريءَ جا ڪوڏيا آهن. هونئن ته روزانو پاڻ کي وندرايو ويٺا آهن، پر جيڪڏهن ڪو وڻن مهمان آيو ته پوءِ اڳيون پويون ڪسرون ڪين. اورچ وري اهڙا، جو اُپاري اُٿن. اوجاڳي جا پڪا، ۽ ويهڪ جا ڏاڍا. مڙس ڪانپ ڪڍي ويٺا ته صبح ٿي ويندن.

ڪچھري

اوهان سوين سئيمائن ۾ شغل ڏنا هوندا، ڪيترين محفلن ۾ شريڪ ٿيا هوندا، هزارين پروفيسرن جون علم و ادب تي تقريرون ٻڌيون هونديون، ڪيترن ئي سالڪن جي صحبت اختيار ڪئي هوندي، گهڻي تعليمي نماءُ ڏنا هوندا، پر آءٌ دعويٰ سان چوندس، ته انهن سڀني مشغولين ۽ تماشن کان وڌيڪ پراڻي ۽ بامعنيٰ مشغولي آهي ڪوهستاني وينجهارن جي ڪچھري، ماڻهو ڏسو ته صفا ڄٽ، لڱن تي پورو لٽو به نه جڙين ۽ گدلا، جن سان ماني کائڻ به ڪراحت، پر هو جيڪي ٻولين ٿا، سو اسان نه پڙهيو ۽ نه ٻڌو، اسان جا سنڌي مصنف، شاهه صاحب ۽ سامي صاحب جي رسالن مان چند بيت ڌار لکيو، ڪتاب تيار ڪري ڪڍي اسان اڳيان رکن. اسين به هر هر ساڳي ڳالهه پيا پڙهون، پر هنن وٽ اهو قصو ڪونهي، نئين سچ نئون سبق، مهمان سان ڪچھري ته ڪن، پر وقت ڪيئن گذري، ڪچھري ڪيئن رونق افروز ٿئي، تنهن لاءِ جيڪي ڪن ٿا، سو سراپا علم ادب جو بحر بيڪران آهي، لتريچرتي ليڪچر آهي، ڪُهني ۽ وساريل تعليم آهي.

ڪچھريءَ جا گهڻائي رنگ بدلائين، ڇو ته هڪ رنگ ۾ هلڻ ڪري ويٺل ڪڪ ٿيو پون. ڪوهستاني ماڻهو ساز سرنڊو ۽ راڳ جا ڏاڍا شوقين آهن. ڳوٺ-ڳوٺ ۾ به ٽي پنگا مڱهڻهارن جا ضرور هوندا، مڱهڻهار متل ڪچھريءَ ۾ ازخود اچيو حاضر ٿين. سُرندا ساز ڪڍي ويهي وڃائين. ڪچھريءَ جو رخ وڌڻ جي مرضيءَ موجب ٿري گھري، ماڻهن ۾ گهڻو رواج آهي نڙ تي بيتن

چوڻ جو. وڌڻ کي گهڻو ڪري اچي شاه صاحب جي بيتن مان مزو. شاه جي رسالي کي بلڪل عزت جي نگاه سان ڏسن. روحانيت ۽ وحدانيت جو ڪلام سمجھن. تنهنڪري اُن جا بيت گهڻي چاه سان چون. ڇو ته شاه صاحب جو رسالو سڄو آهي تمار ٿيل جابلو ٻوليءَ سان. ٻين سُرُن کان سسئي-پنهنونءَ جي سرن وارا بيت کين وڌيڪ رس ڏين. تنهنڪري اُهي ذوق شوق سان ياد ڪن. انهن سُرُن ۾ ”جابلو سنڌي“ شاه صاحب خوب ڪم آندي آهي. جيئن ته:

اڳي اِن هياس، جن پنهنونءَ ڌوتم ڪپڙا،

هاڻي اِن ٿياس، جن جت نه نينم پاڻ سين.

هياس، ٿياس، نينم: اهي الفاظ ڪوهستاني زالون عام طرح ڳالهائينديون آهن. سنڌ ۾ ڪٿي به اهڙا لفظ استعمال ڪونه ٿين. جڏهن ڪچهري رس ۾ ايندي، تڏهن وڌڙا حڪم ڏيندا ته ادا، معذوريءَ جو سر وڇايو.

جهنگن جا پنڌ ڪشالا، جبلن جا لڪ لانگها، ونڌر جا وڙ وڪڙ، هاڙهي، پپ ۽ هڱور جون ارڏايون. واءِ ۽ سج جي بيوفائي، اُنن ۽ اوئين جي دشمني، اهڙي ته ترنم سان ادا ڪندا، جو جن ته اجهائي سسئي ويچاري اکين آڏو واکا ڪندي وڃي. هڪڙو ته شاه صاحب جو ڪلام رسيلو ۽ ٻر معنيٰ، پيو ته هر موقعي ۽ مهل سان ٺهڪي اچي، تنهنڪري ٻڌندڙن جي ۽ چونڌڙن جا وچ ڪٽايو ۽ ڳچ ڳاريو ڇڏي. دنيا جي ڪوسيءَ ٿڌيءَ مان جيڪي لنگهيا آهن، تن جا سَٽا سور جاڳائي، ڇاتيءَ وارا چيهه ڏيو ڇڏي. هو جابلو ماڻهو. هنن کي جبل سان پياس. جن بيتن ۾ جبلن جو بيان ۽ نالا اچن، تن کي گهڻي غور ۽ خوض سان ٻڌن. سسئيءَ

ويچاريءَ جو ٻه اچي جبلن سان ڪم ڦاٿو هو. تنهن ته هر هريئي
جبلن سان ونڊر ڪئي.

ڏونگر! ڏوراپو پهريون چُنڊيس پرينءَ کي:

پهڻ پير پتون ڪيا، تريون چنيون تو.

رحم نه پيوئي روح ۾، قدر منهنجو ڪو

واڪو ڪنڊيس ووا! مون سين جبل تو جاڙون ڪري.

پٿر بيجان، بيحس وحرڪت، سسئيءَ کي ڪهڙو جواب ڏين؟

هن جي اندر ۾ پنهنوءَ جي سڪ جا جيڪي اڌمان اُٿيا ٿي، سي دل

۾ سانڍي ڪين ٿي سگهي. مجبوراً پاڻ ٻاهر ڪڍي ٿي پيس. اهڙو

درد جو اظهار ويو ٿي وڻ وڻ کي لوئيندو ۽ لوسائيندو.

ڏکي ۽ ڏونگر ٻئي وينا رُون،

ڪنهن کي ڪين چُون، منجهن جو پريتئون.

ڪي جي ڪڍيائون پار ڏکيءَ ڏونگر پاڻ،

سئي سا تنوار مروڻ پيا ماري.

سسئي کي پڇاڙيءَ تائين پڪ ڪانه ٿي، ته پنهنوءَ سان

ملڻ لاءِ منهنجي اڳيان ڪير ٿو رکاوٽون وجهي. ڪڏهن ڏيرن

کي پيئي ڏوهه ڏئي ته ڪڏهن اُنن کي وٺي لوئي. رستي جي

اٿانگائي ڏسندي، جبلن تي پيئي ڌمر ڪري، ڪنهن مهل ته

سپني کي گڏي پيئي پنهنجو دشمن سمجهي.

اٺ ويري، اونارَ ويري، ويري ٿيڙم ڏير.

چوٿون ويري سج ٿيو. جنهن آلهي ڪئي اُور.

پنجون ويري واءِ ٿيو. جنهن پنهنوءَ لتيا پير.

ڇهون ويري چيڙ ٿيو. جنهن سنوان ڪيا نه سير.

ستون ويري چند ٿيو جو کڙيو نه وڌي ۽ وير
 واهيري جي وير، ڇُلون ڪيان ڇيرين.
 سسئيءَ جو سُر سڄو آهي درد ۽ دک. ٻڌڻ وارن تي اهڙو اثر
 ٿئي، جو اُهي پس غائبانه سسئيءَ سان همدرد ٿيو اوچنگارون
 ڏيو روئن.

نوجوانن کي وري اچي لوڙائو بيتن مان مزو سي انهيءَ مهل
 سانوڻ فقير کي ياد ڪن. سانوڻ فقير، ناري ڍوري جو ويٺل ذات
 جو خاصخيلي، پنهنجي وقت جو چڱو شاعر هو. هو قد جو بندرو
 ۽ بت جو آيرو هو. سندس شعر ۾ چُستي، جوش ۽ جذبو تمام
 گهڻو ڀريل آهي. دنياوي عشق جي چمات راهان رد ڪري ڇڏيو هو
 ، پر پوءِ اچي رستي تي پيو. هو پاڻ به ناڙي هو ۽ پاڻ سان هميشه
 هڪڙو ناڙي همراه به ڪڻندو هو. ميلن ملاڪڙن تي ماڻهو دعوتون
 ڏيئي گهرائيندا هئس.

پنهجا بيت پاڻ نڙ جي سُرتي چونڊو هو. هر هڪ بيت
 چوڻ بعد پاڻيءَ جو گلاس پيئندو هو. جيئن ته تخلص جو اثر
 شاعر تي گهڻو ٿيندو آهي، سانوڻ فقير هر هڪ بيت ۾ پنهنجو
 تخلص: سڙيو مَران سانوڻ چئي، يا سورن ۾ آهيان سانوڻ چئي،
 ڪم آڻيندو هو. ائين چوڻ سان سندس جسم کي گویا باهه وٺي
 ويندي هئي ۽ سارو بدن جُهڻجُهڪَ کائي ويندو هوس، تنهنڪري
 پاڻي پيئڻ جي ضرورت محسوس ڪندو هو. بعضي ته سڄو مت
 پراڻي رکندو هو، جنهن مان لوڻا ڀري اوتيندو هو. هاڻي ويجهڙائيءَ
 ۾ وفات ڪئي اٿس. سانوڻ فقير جا ڪي بيت تفريح طبع لاءِ
 هت ڏجن ٿا:

(1)

آڌ لوئيءَ جو انگ تي، آڌ ۾ ڪاٺيا ڪيائون،
 ڀنوريءَ پٽن تي، وڃي ڦڙا ڦيرايائون،
 ٻڪر ٻاڙن جا، ڇيلا ڇوڙيائون،
 سڙيءَ جو سانوڻ ڇڻي، سنجهي نه ساريائون،
 واري واريائون، ورنڊا خط وصال جا.

(2)

آڌ لوئيءَ جو انگ تي، آڌ ۾ خان ڪڙيو،
 ونهين ويڙهيچن سان، منهنجو من مڙهيو،
 ونهين ويڙهيچن لاءِ منهنجو ساهه سڙيو،
 آئين چاڙهين سومرا! چنڊيو ۽ چڙهيو،
 ڪوٽ مٿان ڪنگرين، مون سڌ ڪيا سڙيو،
 سڙيو مران سانوڻ ڇڻي، لنگهندي ڪونه لڙيو،
 پنهورن پڙهيو، منهنجو ڪاٺر پاسي ختمو!

(3)

آڌ لوئيءَ جو انگ تي، آڌ ۾ ڪن اوڙڪ،
 مارو وڃن مال سان، ڏوٿيو هڻن ڌڪ،
 مارو وڃن مال سان، ڦيريو هڻن ڦڪ،
 مارو وڃن مال سان، ميڙيو آئين مڪ،
 هن ساهه جي سانوڻ ڇڻي، مون کي پوري نه آهي پڪ،
 حاڪيماڻا حق، مون پارڻ کان پري ٿيا.

(4)

آڌ لوئيءَ جو انگ تي، ٻيو ڪجهه نٿي ڄاڻان،
 ڪعبي سنڌي ڪنڊ تي، منهنجا نبي نانائان،

ڪمبي سندي ڪنڊ تي، بيٺا چاري چاچاڻان،
 قطب سندي ڪنڊ تي، منهنجا مارو ماماڻان،
 پُورب سندي پاڙ ڏي، منهنجا آهن اباڻان،
 ڏکڻ سندي ڏس تي، منهنجا ڏوٽي ڏاڏاڻان،
 سانگين سنگهارن کي مان ڄاڻان سڃاڻان،
 منهنجن مارن جا ملير ۾، آهن ڀٽن ۾ ڀاڻان،
 منهنجن مارن جا ملير ۾، آهن ٿرن ۾ ٿاڻان،
 منهنجي آس اڏي ويٺا آهن پڪا پراڻان،
 مون ڏي مڪائون ملير مان، دُعا سندا داڻان،
 هت ساعت نه ٽڪان سانوڻ چئي، پرين پڄاڻان،
 مون کي مائتاڻان، سک نه وسرن سومرا!
 (5)

سرتيون! پرتيون پير کي، آءُ جا هلڻ هاري،
 جيڏيون منهنجي جيءُ تي، برهه لڳو باري،
 ساجن ستي سُر جي هڏن تي هاري،
 اڳيان پتيون پنڌ جون بيحد بسياري،
 اڳيان پتيون پنڌ جون بر سُچن باري،
 اڳيان پتيون پنڌ جون ٻي واٽن تي واري،
 سورن ۾ سانوڻ چئي، ڪندو پنهل پوٺواري،
 لکئي جي لاري، پيئي پنهنوءَ ڄام سان،
 ائين نه سمجهو ته انهيءَ ڪچهريءَ ۾ ڪي فقط ٻڌيسر
 هوندا، پر گهڻا جوان سالڪ، سگهڙ ۽ شاعر به هوندا! جيئن جيئن
 ٻين شاعرن جا جوشिला شعر ٻڌندا ويندا، تيئن تيئن سندن

جذبات ۾ بجليءَ جون لهرون ڊوڙنديون رهنديون. نيٺ پاڻ جهلي
 ڪين سگهندا، ساز بند ڪرائي، مائيٽي مجلس شروع ڪندا.
 هوڏيل جوان آمهون سامهون ٿي ويهي بيت بازي پورائين.
 سندن وضع قطع ڏسندي، ڪو به اعتبار ڪري ڪونه سگهندو ته
 هنن ۾ ڪا ايڏي مٿيا هوندي، پر جڏهن گلن، تڏهن ڏندين
 آڱريون لڳيو وڃن.

آءُ خوشقسمتيءَ سان هڪ اهڙيءَ ڪچهريءَ ۾ وڃي
 شريڪ ٿيس، جتي رڳي سياڻن جي ست هئي. ٻه جهونا جوڳي
 نڪري ٿيا نروار، اچي ٻڌائون هوڏ. ڪچهريءَ جو رنگ ٿي
 بدلائي ڇڏيائون. ٿورو وقت اڳ ٻڌل شاعرن جا شعر پئي چيائون
 ۽ ٻڌائون. پرهائي ته اکين آڏو جوان گوڏا پڇي ويهي وندائڻ لڳا.
 هڪڙي جو نالو هو ابراهيم ۽ ٻئي جو عبدالله. گهڻائي موتي
 هاريائون. مون کي هر هڪ جو فقط هڪ-هڪ شعر حافظي تي
 تري ٿو اچي. ڪوهستاني شاعرن جي شعر سان واقفيت ڪرائڻ
 لاءِ اهي ٻه شعر هتي درج ڪريان ٿو:

شيخ ابراهيم

سَرَتَر، ڪَر ڪَر، جَت جَهول، جبل، جهنگ جهر
 پَتَ رَت، گهٽ وَت، پَتِيُون، جَت وائَن ونگا وَر
 جل جبل، ڪوه، روه رُج، جَت ڏينهن تتا ڏُونگر.
 ڪوريون، پيريُون، گُگريون، ٿم ٿميڇا ٿُوهر
 ڪار سنڀهار سره وره، جَت سڪا ساوا سر.
 گل ڦل، امل باغ برن ۾، جَت باس موچاري بر،
 سور، نور نونڌڙا، جَت خرگوش هئا ۽ خر.

باز ڪانءَ، سرڻ، سو ڪان، جت پيها ۽ پاليهر،
 مور تلور عقاب اُتهين، بيا قمري ڪبوتر،
 پتيون پتين جا، "ابراهيم" چئي، سندا ٻانڀڻ ٻو،
 سي سڀ ويچاريءَ وساريا، هلي باسي بر،
 ويس وڳا سرتين چانبا، اُتي بيئي اُچر،
 ڪمي ڪسبني تنهن جا، ٿا زر گهڙين زيور،
 هل ڦل هندورا، هند بيا، محل، ماڙيون ۽ گهر،
 سينهن سيونگ، سڪ گهڻا، وڻن موڪل مچر،
 ستيو پُٽي سڄ ۾، هوءِ ٿي وڙلاءِ ڏٺي وڏ،
 سا سسئي منجهه سنگهر، نيئي معذور ميڙتون.

شيخ ابراهيم پنهنجو چوڻ چنڊيو ۽ جوش ڍرو ڪيو
 ته يڪدم عبدالله پنيرو سرڪي اچي سوڙهو ٿيو، وارو خالي نٿي
 ڪيائين، جيئن پوءِ تئين ويس ٿي جوش وڌندو. عبدالله خان
 پنيرو گهاٽا ملڪ گهميل ٿي معلوم ٿيو. هن صاحب کي زماني
 جو چڱو آزمودو هو. سارو نقشو چٽي ڪٿي ڪچھريءَ ۾ پيش
 ڪيائين. مڙس هو جوشيلو تنهن ڪٿي ڪهاوت شروع ڪئي.

عبدالله خان پنيرو

هن دنيا جي دؤر ۾ جيڪي آهن جنگ،
 تن جيئن آهي جنجال ٿيو جهڙا ٻوڙا گنگ،
 هاڻي هرگز ڪونه رهيو، ويا شينهن پلنگ،
 چيئن سان چور ٿيو رويھ ڪن ٿا رنگ،
 گذر مارين شير کي، هڻي تير تنگ،

ٽوڪون هٿن فيل ڪي، ڳوهون ڳاڙهي رنگ،
 گيندي سان گهمسان ۾، ٿو سيڙهو ڪري جنگ،
 ڪرڙي ڪري ڪَڙه ٿي واڳوءَ سان نهننگ،
 وڙهن وڏي واڳه سان ڪُڪڙ سي ڪولنگ،
 ماري بحري باز ڪي ٿيٽهڙ هٿيو تنگ،
 وڙ ڪريو واسينگ ڪي ٿا ڏيڏر هٿن ڏنگ،
 ڪپڙ هلن ڳلا ٿا پيا واسينگن ونگ،
 باز آهن بند ۾، چڙيون هٿن ٿيون چنگ،
 هاڻي هيٺا هنجھ ٿيا، ڪاوڙ ڪن ٿا ڪنگ،
 سڪن سڪي گاه لاءِ، عربي گهوڙا جنگ،
 ڪنڌي چرن خرتا، داڻا چڻا سنگ،
 اشراف گذارين اوک ۾، عمر ڪاٿين انگ،
 ڪميني ڪمڌات ڪي آهن مزا ۽ منگ،
 رب جا اهي رنگ، ”عبدو“ ڏس عجب ٿيا!

مطلب ته گهڻو ئي ڏنائون ورتائون. اهو به هڪ قسم جو
 مناظرو هو، مشاعرو هو شعر گوئيءَ تي هوڏ هئي، شاعراڻو بحث
 هو. ميزبانن ڏاڍيون چٽاڀيٽيون کاڌيون. هڪٻئي جا ڳجهه کولي
 ظاهر ڪيا.

نيٺ پاٽ-بازي پوري ٿي. شعر شاعري پوري ٿي. چند منتن
 لاءِ ڪچهريءَ تي سنائو چائنيجي ويو. وري به دليون تحرڪ ۾
 آيون. هڪڙي منجهانئن هڪل ڪري چيو ته ”پائرو اچيو ٿي

سوکڙي،" سڀني يڪ آواز ڪري چيو ته " ڀلي ڪري اچي،" مون ته سمجهوئي ڪين ته ڪهڙي ٿو سوکڙي پيش ڪري؟ خبر تڏهن پيئي، جڏهين سڄيءَ ڪچهريءَ جو ڌيان پاڻ ڏي چڪائي، هڪڙي گجھارت ڪئي ڏنائين. گجھارت معنيٰ " گجھ"، سو به پراڻو گجھ. خدا ڄاڻي ته سالڪ جو خيال ڪهڙو؟ مراد ڪهڙي؟ هو ته اڳيئي انهيءَ وڻج جا واپاري هئا. سي لڳي ويا گجھارت ڳولڻ ۾. گجھارت هن ريت هئي: عورت نالي ڇا ڪرڻ، هو ويا نالو مرد ڇڏي؟ هن گڏ ڪيو نه هڏو مان نه رهندي هڏي ڪهه منهنجو ولايت ويو، مٿي لوهه جن لڏي، دعا ڪريو، ڙي جيڏيون! مان عورت نالي سان گڏي.

سالڪ گجھارت ڏيئي خاموش ٿي ويهي رهيو. ٻيا سڀئي اچي ويچار ۾ پيا. اول فيصلو ڪيائون ته سرُ جاچجي سرُ هٿ ڪرڻ کان پوءِ گجھارت ڳولڻ سولي ٿي پوندي. چو ته اوتائتا ڏک هئبا، سي ڪارگر ٿيندا، بي اوڻو جهنگر جهنگل مان هڙن ڪي حاصل. اهي ٻه پڇائي، پاڻ ۾ پهي، نيٺ انهيءَ خيال تي متفق ٿيا ته هي سسئيءَ جو سرُ آهي. سرُ هٿ ڪري، اچي ٻيا جهٽ هڻڻ تي. گجھارت ۾ مکيه بند ست آهن. (1) عورت، (2) نالو، (3) هڏو، (4) لوهه، (5) ڳهه، (6) ولايت، (7) عورت.

هاڻي ڪوشش ڪري انهن نالن ۽ بندين جا اصلي نالا ڳولڻ لڳا. جن ۾ سالڪ لک ڪري لکيل راز رکيو آهي. گجھارت هئي سسئيءَ جي سرُ ۾. تنهنڪري سسئيءَ جي روپ ۾ لکي ويا، اهڙي معنيٰ وارا نالا وٺندا ويا، جئين اها مراد برصواب ٿئي. سوين نالا عورتن، هڏن، ڳهن، لوهن ۽ ولايتن جا

ساري ويا. نيٺ هڪڙي جهور پوڙهي، عورت ”حليمان“ جو نالو ورتو. گجھارت ڏيندڙ يڪدم رڙ ڪري چيو ”بس! بس!“ اتي چوڌاري واھ واھ! پئجي ويئي. ڇو ته گجھارت پڇي پيئي. گجھارت جو هڪ بند ٿٺو ته سڄي گجھارت ٿٺي. چيائونس ته هاڻي حل ڪرئس. هن ريت گجھارت حل ٿي:

(1) عورت جو نالو حليمان. (2) مرد جو نالو بيگ.

(3) هڏي جو سنڌو. (4) ڳھ جو وڙ.

(5) ولايت ڪيچ. (6) لوھ جا ڳر.

(7) عورت سسئي ۽ (مرد جو) نالو پنھون.

انهيءَ ريت سسئي بند نروار چئي، پوءِ سڄي گجھارت پڇي
ٻڌايائين جا هن ريت هئي:

هلي مان ڇا ڪريان؟ هو ويا بي گرا چڙي،

هنن هڏ ڪيون سنڌو مان نه رهندي سنڌي،

ور منهنجو ڪيچ ويو مٿي گونرن لڏي،

دعا ڪريو ڙي جيڏيون! مان سسئي، پنھون سان گڏي.

1- حليا مان مان مراد: هلي مان.

2- بيگ مان مراد: بي گرا.

جڏهن گجھارت جو فيصلو ٿي ويو، تڏهن ٻئي پاسي کان

هڪڙي جوان رڙ ڪري چيو ته ”ادا، هيءَ به وٺي وڃو.“ انهيءَ به

هڪ گجھارت ڪچهريءَ ۾ ڪٿي اڇلائي، چيائين ته:

’جت اُٺ ڪاٺ جي، اُتان آءُ ڪيئن ذات ڙي!‘

ڪچهريءَ ۾ سيئي سُڌير ويٺل هئا. ڳجهارت جو اچڻ ۽ هنن جو سُر سهي ڪرڻ. چئي ڏنائون ته اها ويڇاري سهڻي آهي. ڳجهارت جا بند ٿي: اُٺ، ڪاٺ ۽ ذات، سيڪو پنهنجي پنهنجي منهن ڳولڻ لڳي ويو. باقي ڳجهارت ڏيندڙ ڪُن ڏيئي ويهي ٻڌڻ لڳو. مون کي ته وڏي ڪمالت ڳجهارت ڏيندڙ جي ڏسڻ ۾ آئي. بس، هڪڙي ٽولي اٺ وارو بند ڳولڻ ۾ لڳي ويئي، جنهن ۾ چار-پنج ماڻهو شريڪ هئا. هر هڪ ماڻهو پنهنجي پنهنجي خيال، ڄاڻ، سمجهه ۽ يادگيريءَ موجب نالا پئي ورتا. ٻي ٽولي ڪاٺ جي ڳولا ۾ مشغول ته ٿيڻ. ذات جي ظاهر ڪرڻ لاءِ پاڻ پتوڙي رهي هئي، اٽڪل ويهاري ڪن ماڻهن انهيءَ شغل و شغف ۾ پاڳ ورتو. هر هڪ کي ڪن ڏيئي ساڳئي وقت ٻڌڻ به ڪا سولي ڳالهه ناهي. ڳجهارت جو دستور آهي. ته ڪنهن بند جو نالو وٺجي ويو. يا ان نالي جهڙو هم آواز لفظ ٻيو ڪو چئي ويو. تڏهن به ڳجهارت ختم سمجهڻ گهرجي. اهڙي پختائي رکڻ لاءِ دماغ ڪپي. ائين به نه ٿئي جيئن ڪو ماڻهو گهريل نالو وٺي وڃي، ٻڌندڙ جي ڌيان ۾ ئي نه اچي. جيڪڏهن ائين ٿيو ته اها ڪاريگر لاءِ عيب پري ڳالهه ٿيندي.

نيٺ ڳجهارت جو ڳجهه وڃي لڌائون. هڪڙو جوان اُنن جا قسم ۽ عضوا ڳوليندي ڳوليندي، اٺ جو تارون چئي ويو. ۽ ڳجهارت ”واھ واھ“ ٿي ويئي! چيائونس ته ”هاڻي کولي ٻڌاءِ“. چيائين ته ”اُٺ جو تارون، ڪاٺ جي ڏڪ يا ڏاڪ، ۽ ذات جي لنگهي.“ سڀئي اسم ڳنڍي. يڪو جملو هن ريت ٺهي ويو: ”جت تارو ٿي ڏڪيا، اُتان آءُ لنگهي ڙي!“ سهڻي پنهنجي ساهڙين کي چئي رهي آهي ته ”ميهار جي محبت مون تي اهڙي غالب آهي،

جو سندس لاءِ اهڙي ڏکئي وقت، جڏهن درياءَ ۾ ترندڙ ماڻهو درياءَ جي دهشت کان ڏکيا ٿي، تڏهن به آءُ اتان لنگهي ويس.

پوءِ ته اچي ڳجهارت جي ڀرت ڀرتان شروع ٿي. هر ڪو واري سان چونڊو ٿي ويو. ڳجهارتون به سڀ سرائتيون، بيسري ڳجهارت غلط سمجهي ويندي آهي. تنهنڪري اهڙي ڳجهارت پيش ڪانه ڪن. سُروري ويچارو منهن مون ۾ پايو ماڻ ڪيو ويٺو هو تنهن کان به سٺو ڪين ٿيو پڙڪو کائي اٿيو. چيائين ته ”ڪچهريءَ ۾ ڇپاتن جي چيلهه هميشه ننڊ نهوڙي، تنهنڪري منهنجي به ٻڌي ڇڏيو.“ اتي ته واڳو وات ڦاڙيو ويٺا هئا، تن لاءِ جيڪي ٿي آيو سو ٿورو وهائڻ تي ويهي، ڪانيون ڪڍيو ويٺا هئا، ۽ جي ٿڪا ٿي ته اڙڪ ڀر ليتيا ٿي. مطلب ته پاسو سانهي، وري اُٿيا ٿي. چيائون ته ”ادا، تون به ٻڌائي ڇڏ.“ سُروريءَ ڪنگهڪار ڪري چيو ته:

”وکر جنين سان هوم سي ويا ڪائيءَ ڪوهيارا، ڪپڙي اولارا، رڇ نه پيس تن جي.“

جيئن ته هن ڳجهارت ۾ لفظ ڪوهيارو اڳيئي استعمال ٿيل آهي، تنهنڪري سر سمجهڻ لاءِ جهوٽن کائڻ جو ڪو ضرور ڪونه هو. ”ڪوهيارو“ معنيٰ ”پنهون“ تنهنڪري ڳجهارت سسئي ۽ پنهنوءَ جي سُر ۾ سمجهجي. ڳجهارت جا چار بند آهن. (1) وکر، (2) ڪائي، (3) ڪپڙو (4) رڇ. دستور موجب سيڪو هڪ-هڪ بند وٺي ڳوليندو ويو. گهڻن ڪنٺي ڇير به ڪڍيو وڃي. ڳوليندي وڃي مٿان پيس نيٺ ڳجهارت پڳي. هڪڙو بند پڳو ته سڄي ڳجهارت چٽي.

گجھارت کي وڌيڪ پائدار ڪرڻ لاءِ، سالڪ جا منجهس لڳ رڪن ٿا، سا هيءَ آهي: ٻه اسم ساڳيءَ معنيٰ وارا جيڪڏهن گهريل آهن ته انهن مان اهو اسم ڪارائتو سمجهبو جنهن سان گجھارت جو تعلق هوندو. مثلاً ڪڙڪي معنيٰ ڌري، پر جيڪڏهن گجھارت ۾ ڪڙڪي لفظ گهريل آهن ته ڌري چوڻ سان گجھارت ڪانه پڄندي.

سروريءَ جي گجھارت ڪاٺ جي ڪڙڪي چوڻ سان ختم ٿي ويئي، تنهنڪري ڪٿي پڌري ڪيائين. (1) وکر جو ڪنڙو. (2) ڪاٺيءَ جي ڪڙڪي (3) ڪپڙي جي لينگ، ليڙيا اڳري (4) رچ جو طبّاخ. ”طبّاخ“ عربي ٻوليءَ جو لفظ آهي، جنهن جي معنيٰ آهي ”بورجي“. سنڌي ٻوليءَ ۾ نڪر جي وڏي ٿالھ کي به طبّاخ چون، جنهن ۾ بورجي اُٿو ڳوهيندا آهن، جڏهن سڀئي بند ظاهر ٿيا، تڏهن سڀني کي گڏي منجهائن هڪ غير موزون، پر بامعنيٰ ۽ آوازن تي پورو شعر چئي ويو جو هن ريت هو: ”ڪَن رَسُ جنين سان هوم، سي ويا ڪڙڪي ڪوهيارا، لينگين اولارا، طبع نه پيس تن جي.“ سسئي ٿي چوي ته هن سان منهنجي من جو ٻانڌاڻ هو سي ڪوهيارا لکي چپي هليا ويا، آءُ ان جي ڏک ۾ پنهنجي ڪپڙن کي ڦاڙي چيري لينگون ڪري ڇڏينديس، مون کي اهو به ارمان آهي، جو آءُ جتن جي طبيعت تي پئجي ڪين سگهيس، جيڪڏهن مون کي هن جي انهيءَ چورائيءَ طبع جي خبر پئجي وڃي ها، ته هوند ائين رهجي نه وڃان ها.

آخر مهمان جي گڻ پرڪڻ لاءِ کيس اشارو ڪيائون، چي، ڪوئي خالي سڪڻا نھين، سڀڪي اندر لعل، مهمان جنهن وٽ اچي ميوو متو هو، سو به ڪو وڏو وينجھار ۽ جهانديدو ماڻهو هو.

ياران بي جهرمر لائي، ميڙا روح به نه رهيا. ”اُن جي مصداق، هن جوان کان به سٺو ڪين ٿيو. چيائن ته ”هڪڙي هتان به اچيو ٿي.“ سڀني چيو پلي ڪري اچي.

مهمان ڪچهريءَ ڏي منهن ٿيري، اوچي ڳاٽ هڪ گجهارت هن ريت ڏني: نالن ۽ نرنائن کان آيس مان ته ڪال، ميان!

نالن ۽ نرنائن لاءِ منهنجو جيءُ سڪي ٿو ڄال، ميان!

مٿيو به هيس نال ميان! پر نالن کڻي نانءُ ڪئي آهيان.

مهمان، گجهارت ڏيئي، ماٺ ڪري ويهي رهيو. جوان گجهه گولڻ ۾ جنبي ويا، مهمان ٿيو ڌاريو. سو کڻي ڪرا! انهيءَ طعنيءَ ته هيڪاري ماريا. جيڪو زور هڻن، سو هنيائون. نيٺ وڃي گجهارت ڀڳائون. گجهارت ۾ جي سالڪ لڪون ڪيون هيون، سي هن ريت پڌريون ٿيون:

نالن - ڪرڙن، نرنائن - ڪنڊن

نالن - مينهن وسائين، نرنائن - منگهن.

مٿيو - لعل، نال - لڱ.

نالن - قيدن (قادن)، نانءُ - ڪارو.

(نوٽ: ڪرڙ، ڪنڊا، منگها وغيره ماڻهن جا نالا به آهن.)

جڏهن گجهارت جا بند ظاهر ٿيا، تڏهن سڄي گجهارت

هڪ نئون روپ وٺي نروار ٿي.

ڪرڙن ۽ ڪنڊن کان آيس مان ته ڪال، ميان! مينهن

وسي، منگها ٿيا، جن لئي جيءُ سڪي ٿو ڄال، ميان! لڱ به

هيس لال، ميان! پر قيدن کڻي ڪارا ڪيا.

جڏهن هڪڙي "واه واه" ٿي ويئي، تڏهن چيائين ته "اچيو
 ٿي ٻي." هاڻ گويا ڪچهريءَ جي نئين سين شروع ٿي. جيڪي
 اونجهريا ٿي، سي به سجاڳ ٿيا، چيائين ته :

يَڏِيءَ نرناڻءَ کي نه وڻي، جنهن جا واٽن تي هٿيار ميان!
 نارنرنا سامڻي، جنهن کي مال جي ناهي پچار، ميان!
 سن تون آڳي جا اختيار ميان! جو نالو وڻيو ٿي ذاتين کي.
 گجھارت آئي، ۽ لقمو ٿي ويئي، سنئين سرائتي گجھارت
 ڪٿان ٿي ست سهي؟ جنهن جا بند گهڻا، تنهن کي حل ڪرڻ
 ۾ ويرم ٿي. ڪانه لڳي. گجھارت جڏهن پڳي، تڏهن ڌڻيءَ هن
 ريت سڄي پڌري ڪئي:

يَڏِيءَ = مانسروي. نرنا = عمر. واه جي = هير.
 هٿيار جا = قربان. نار = سهڻي. نرنا = ساهڙ.
 مال جا = پوٺي. نالو = لاکو. ذات جو = اوڏ.
 جڏهن بند سڀ بيان ٿي ويا، تڏهن سڄي گجھارت هن
 نموني وڃي پيئي:

مارئيءَ عمر نه وڻي، هير رانجهي تان ٻلهار ميان!
 سهڻي ساهڙ سامهون، جنهن جي پٺيان ناهي پچار ميان!
 سن تون آڳي جا اختيار ميان! جولا ڪو وڻيو ٿي اوڏن کي.
 (نوٽ: لاکي ڦلاڻيءَ نالي هڪ ڪچ جو حاڪم ٿي گذريو
 آهي. هن تي لکيت جي رهاڪو ۽ هر مڙهي اوڏ جي گود جي ڌيءَ
 عاشق ٿي پيئي هئي.)

هن گجھارت ۾ سالڪ عمر سومري تي نٿولي ڪئي آهي.
 چوي ٿو ته: عمر، مارئيءَ کي نٿو وڻي. پر ڏسو ته هير، رانجهي تان

ٻلھار پئي ٿي. سھڻي بہ اھڙي ئي عورت ھئي، جا ساھڙ جي سامھون سدائين پئي ويئي. الله جي قدرت! جو لاکي جھڙو ڪَڇ جو حاڪم، اوڏڻ کي وٺيو. پر ماريءَ کي عمر سومرو سنڌ جو بادشاھ، کين وٺي، سوکين وٺيو!

آءُ ڪچهريءَ جو رَسُ ٻڌندو رھيس. پر منھنجي اندر جا ڪشمڪش پيدا ٿي، تنھن منھنجي طبع ۾ عجيب انقلاب وجھي ڇڏيو. آءُ انھيءَ وقت پنھنجن خيالن ۾ محو ٿي ويس ۽ ائين ٿي ڀانئيم تہ ڪنھن نئين دنيا ۾ اچي پھتو آھيان. ڪچهريءَ ۾ ڇا ھو؟ عجيب فلسفو ۽ عجيب شاعري، نج سنڌيءَ ۾ اھڙو پيچيدو ۽ ڳوڙھيءَ معنيٰ وارو شعر نہ اوهان ٻڌو ھوندو ۽ نہ مون ئي سمجھيو ھو. شعر ۾ اھڙو ڳجھ رکي وڃڻ ڪا گھٽ ڪماليت ڪانھي. سنڌ جي سالڪن ۽ شاعرن کي جيڪڏھن ڳولي ھٿ ڪبو، سندن گوھرافشانيءَ کي جي صفحي ڪاغذ تي آڻي عوام جي اڳيان پيش ڪبو، تہ آءُ يقين سان چوان ٿو تہ دنيا جو ڪوبہ ملڪ ادب يا ساھت ۾ اسان سان ڪلھي جوسي ڪونہ ٿيندو. سنڌ جي ڪنڊ ڪڙڇ ۾ سوين ڪوھستاني، دنيا ۾ ھزارين اھڙا املھ موتي گوشہ نشين آھن، جي نہ پنھنجي ٻڌرائي پسند ڪن ٿا، نہ کين ڪنھن ٻڌري ڪرڻ جي ڪوشش ڪئي آھي. اوهين صرف چند منت مٿين ڳجھارتن تي ويچار ڪريو. پاڻيھي نتيجي تي اچو آءُ تہ انھن اٺيڙھيلن جا اھڙا ٻول ٻڌي حيران ٿي ويس. ھهڙي ڪيميا ائين مٽيءَ ۾ پيئي رھي، ڪلر کائي ويجھيس! تنھن مان ڪھڙو سود؟ اھي رھن ٿا جھوپڙين ۾، ڳوٺن ۾ ۽ جھنگن ۾. اتي وڃڻ لاءِ نہ موٽر ڪم اچي، نہ

گاڏي. پيرين پيادو سج جو سفر ڪبو. اهڙي تڪليف غريب گوارا ڪندا. باقي ساون ساڄن کي سمرتي ڪانه ٿيندي. غريبن جي ٻڌي ڪير؟ انهن تي وسهي ڪير؟ جڏهن خوش آمد ملڪ کي ڪائي ويئي آهي تڏهن ته اهڙا ملهائتا موتي بيقدردن آڏو اچڻ کان عار پيا ڪن.

هيءَ به هڪ شاعري آهي، مگر ڪهنِي. دانائي جا نڪتا آهن. پر اسان جي سمجهه کان پري. اڄ به دنيا شاعرن کان خالي ڪانهي، پر اهڙو هڪڙو ته مثال پيش ڪريو. اڳين ۽ پوين کي جاچي، ڀيٽي جيءَ اندر جهاتي پائي ڏسو ته دنيا شاهراهه ترقيءَ ڏي گامزن آهي. يا پويان پساهه کڻي رهي آهي. ويچاري سنڌڙي، جنهن جي ڪچ ۾ اها ڪوهستاني آبادي به آباد هئي، سا باب الاسلام سان گڏ دارالعلم والادب به هئي. پر اڄ ڇا آهي؟ هُنجهَ هلي ويا ملڪ مان جاءِ جهني زاغن.

مهمان ڪو مَ چور ٻَلا هو. جڏهن آيس جوجڪي، تڏهن وينجهارن جون وايون ٿي ولليون ٿي ويون. اهڙي ته پلٽ يلتياڻين، جو ڪچهريءَ ۾ نئون روح ڦوڪجي، ويو. ڪو وجهو ٿي ڪونه وڃيس، سڀني جون ڏندين آڱريون لڳي ويون. جيڪي ننڊ جي گهومات ڪري اُونجهريا ٿي، جن کي رکي رکي ڊگهيون اُباسيون ٿي آيون، سي هاڻي سجاڳ ۽ سرتيا ٿي پيا. بيتن ۽ ڳجهارتن جي بوند برسي ويئي. هاڻي نئين هنر جو وارو آيو. جنهن جو نالو ئي ”هنر“ آهي؟ مهمان، سڀني ڏي منهن واري، اٿم پري اوچي ڳات ٿي چيو ته هڪڙو هنر ٻڌو.

آڙي چو انهن کي، جي ٻولهاڙيون آهن،
هنجه چو انهن کي جي منگهن ۾ پائين،
توڪي ڪانيرا ڊاهين، تون نيرگي ڏين ٿو تن کي.
وڃا، واٽڙا ٿي ويا! هيءَ گجھارت ته ڪين آهي، جنهن جا
بند ويهي ڳولين، هن کي چون هنر تنهن کي اهو پڇي، جو
سريستو سڄي. ٿوري مٿا ڪٽ ڪرڻ بعد اجازت ڏنائونس
ته ”ادا، انهيءَ واپار مان اڃا اسان ڪونه پرايو آهي، تنهنڪري ڏي
به تون ۽ وٺ به تون.“

مهان هنن جو خيال لاهي، پاڻ هنر حل ڪرڻ لڳو.
ٻڌايائين ته هن نموني جي شعرن ۾ شاعر اصلي لفظن کان ٿورو
ڦريل لفظ ڪم آڻي، پنهنجي شعري وڌيڪ گجھو ۽ اهميت وارو
ڪندو آهي. وينجھار ڦريل لفظن کي ويچاري ۽ هوش هلائي
اصلي مدعا تي ايندا آهن. انهيءَ مدعا جي مدنظر تي لفظن کي
بيھاري، معنيٰ حاصل ڪندا آهن. هيءَ هنر عمر ۽ ماڻھيءَ جي
ڪشمڪش ۽ سوالن جوابن جو پوشيدو نقشو آهي. جنهن تي
ٿورو ويچار ڪبو ته ساري معما خود بخود کلي پرندي، نتي مٿئين
هنر کي يا ترتيب سڄيهايو وڃي ٿو:

آڙي، ٻولهاڙي، هنجه، منگھ، ڪانير ۽ نيرگي: اهي ڌار ڌار
پکين جانا آهن. سالڪن هر جو راز گجھارت جي گجھه کان
ٿورو ڦيرائي، سولي نموني ۾ رکيو آهي.

گجھارت ۽ هنر ۾ تفاوت فقط هيءَ آهي: گجھارتن ۾ اسم
بلڪل پوشيدا، پنهنجي مطلب لاءِ بيٺل، ۽ ڪم آيل آهن، انهن
کي ظاهر ڪرڻ لاءِ تمام گهڻو خيال ۽ حافظو ڪپي، گجھارتي
بندر، ۾ آيل اسمن ۽ انهن جي ڀاڱن جو پورو پتو رکڻ ضروري

آهي. مذڪر ۽ مؤنث اسمن جي لحاظ سان، اهڙيءَ طرز ۾ مٿاڪت ڪرڻ فائدي واري ٿيندي، جا اصلي ڳجهه سان ويجهو تعلق رکڻ واري هوندي. مثلاً:

جيڪڏهن ڳجهارت ۾ (1) ڪپڙو (2) ڪپڙ جو (3) ڪپڙ جي، لفظ ڪم آيل هوندا، ته اهي پنهنجي پنهنجي معنيٰ ۽ مطلب پٺيان ڳولبا. جيڪڏهن صرف ”ڪپڙ“ لفظ ڳولڻو هوندو، ته وينجهار ڪپڙ مان ڪنهن به ٺهيل شيءِ مثلاً: پٽڪو، ڪوٽ، سٿڻ وغيره جو نالو ڪونه نهاريندا، پرتاڪيو، بافتو، هرڪ وغيره نموني سان نالا وٺندا، اگر ”ڪپڙ جو“ لفظ ڪم آيل هوندو ته پوءِ هر ڪنهن انهيءَ شيءِ جو نالو وٺندا، جا ڪپڙ مان ٺهيل هوندي. جيئن شال، خميس (قميص)، رومال وغيره. مؤنث جي حالت ۾ ”ڪپڙ جي“ لفظ هٿ ڪرڻ لاءِ، ڪپڙي جي ڪنهن به جنس مؤنث واري نالي لاءِ ڳولا ڪندا، جو پڻ ڪپڙي جو ڪو ڀاڱو يا حصو هوندو، جيئن ته ليٽر، ٻانڌاڻي، اڳڙي وغيره. اهڙي ويچار رکڻ سان اُهي ئي ماڻهو ڳجهارتون ڳولي سگهندا، جن کي تمام گهڻي عام واقفيت هوندي ۽ تيز حافظو رکندڙ هوندا.

هنر جي ڳولا لاءِ حافظي جي گهٽ ۽ اعليٰ خيالن جي گهڻي ضرورت آهي. هنر ڳوليندڙ جو ڪم ٿيندو هنر ۾ ڪم آيل پيچيدن لفظن کي چنڊي ڇاڻي، منجهانئن اصلي سچن لفظن جي صورت ٺاهڻ. جهڙيءَ ريت مهمان پنهنجو هنر صاف ڪري ٻڌايو.

لفظ ”آڙيءَ“ مان ورتل لفظ ”آڙي“.

لفظ ”ٻولهاڙيءَ“ مان ورتل لفظ ”ٻول هاري“ يا ”ٻول واري“.

لفظ ”هنجه“ مان ورتل لفظ ”هنج“ معني ”گود“.

لفظ ”منگه“ مان ورتل لفظ ”منگه“ – بادگير.

لفظ ”ڪانير“ مان ورتل لفظ ”ڪان + وير“ نشان چٽيندڙ.

لفظ ”نيرگيءَ“ مان ورتل لفظ ”نيرنگ“ – نيرو رنگ.

مارئي ٿي عمر سومري کي چوي تہ ”اي عمر! تون ’اڙي‘ انهن کي چؤ، جيڪي توسان ٻول واريون آهن.“ اڙي جو لفظ، نڪاح واري زال لاءِ صرف سندس مڙد ڪم آڻي سگهي ٿو. ٻيو ڪو به مڙد هن لاءِ اهو لفظ استعمال ڪري نٿو سگهي. اها حجت اٿاريندي، مارئي عمر کي چوي ٿي تہ ”پنهنجين نڪاح ٻڌل زالن کي ’اڙي‘ چؤ، ڇو تہ اهي توسان ٻول ٻڌل آهن. هنج ۾ ويهڙ جي آڇ به انهن کي ڪر، جيڪي تنهنجي محلاتن ۾ بادگيزن هيٺ رهن ٿيون يعني جيڪي راڻيون آهن. اي عمر! توکي شال بندوق جا ڪاڻ ڊاهي ناس ڪن! تون اشرف عورتن، ۽ انهن جي شريف ماڻهن کي، ڇو بدناميءَ جا نيرا ٽڪا ڏين ٿو؟“ جڏهن اهڙو ڏو معنيٰ شعر ماڻهن ٻڌو، تڏهن زور ڪيائونس ته اڃا به ڪي خدا جي ڏني مان ٻڌاءِ، مهمان چيو ته ”ادا! منهنجي زبان ڪانه ٿي گسي. مون کي به آهي ويهي اُپارڻو، تنهنڪري ڀلي ويٺا ٻڌو.“

هيءَ پسي حيران ٿئين، ڏسي ڏونگر ۾

لاهي پسين ها لڳن تان، ڏسي ڏونگر ۾

ڏسي ڏونگر ۾، پوءِ چڙهي وئين، چانڊيو چوي.

هيءَ هنر اڳين کان گهڻو نرالو آهي. هتي صرف هڪ لفظ

ڏونگر جي ۾ سڄي معنيٰ لڪائي ويئي آهي. لفظ ڏونگر هر هڪ

ست ۾ جدا جدا معنيٰ رکي ٿو. اهي مختلف معنيٰ وارا لفظ

گڏجي، وري سڌي سنواريءَ معنيٰ وارو شعر پيش ڪن ٿا، جو

حقيقت تي مبني ۽ بامعني آهي. دراصل ڏونگر معني جبل آهي، پر هتي ڏونگر = ڏون+گر. هاڻ ڏون = ٻه، ۽ ”گر“ مان مراد ”گهر“ جي ورتل آهي. سڄي لفظ جي معني ٿي: ٻه گهر.

مومل ٿي سوڍي ڪي چئي ته ”هائ، افسوس! تون ٻه ماڻهو گهر ۾ ڏسي، حيران ٿي دهلجي وئين؟ تو جهڙي سور وير مرد جو اهو شان نه هو. تون اسان جي لڱن تان لتو لاهي، ڏسي، پوري پڪ ته ڪرين ها، جڏهن تو کي شڪ پيو ته مومل سان گڏ ٻيو به گهر ۾ ماڻهو آهي. پر تو ائين ڪين ڪيو. فقط ٻه ماڻهو گهر ۾ ڏسي، سواءِ جاچ جاچ ڪرڻ جي، مھريءَ تي چڙهي، هليو وئين!“

مومل ۽ راڻي جي قصي جي اوهان کي اڳيئي سڏ آهي ته هو ڪيئن وڏو وڙا هئا.

اڃا ويٺا ٿي هئاسون ته وٺي هيٺيون بيت ڏنائين:

تو نہ ٻاري، سؤمرا! سا ٻاري پلِيتن،
ڪڏهن ٻڌيسين ڪانه ڪا پٽ تي پلتن،
آئي چاڙهي سؤمرا! پتي پلِيتن،
سانگي ماڻهو پڻ ڇڙا، رات به پلِيتن،
جوڙي ڏيئي جان ۾، هوند به پلِيتن،
اهو ٻُھ پلِيتن، آچيو عمر ڄام کي.
هيءُ هنر به مٿئين هنر وانگر هڪ لفظ ”پلِيتن“ جي ٿير
گهير واري معنيٰ تي مدار رکي ٿو.

1. پلِيتن = ٻلي ٿڻ، تن ٻالي تاتي وڌي ڪئي.
2. پٽ تي پلِيتن = جي گهر ۾ ان جي ٻلي.
3. پتي پلِيتن = تن مٿن جي ٻلي پتي.

4. رات به پليتن = رات به تن گذاري.

5. پليتن = پليتي واري بندوق.

6. پليتن = پليد، بدنيت ماڻهن.

مائي عمر کي ٿي چوي ته ”اي عمرا تو مون کي پالي وڌو
 ڪين ڪيو آهي. مون کي منهنجن مائتن ٿي پاليو ۽ تاتيو آهي،
 تنهنڪري آءُ انهن ٿي سنڊي آهيان. منهنجا مائت اهڙا ته غريب
 آهن، جن وٽ ڪڏهن به اُن جي پلي رکيل ڪانه ٻڌم. هنن
 هميشه مٿن ۽ چڻن جي پلي پئي آڻي چاڙهي، ۽ انهيءَ تي ويلو
 واريو. هو مال جي سانگي تي رهندڙ ڏوٿي ماڻهو آهن. اڄ رات به
 هنن وٽن جي پنن يعني ڏٺ تي گذاري آهي. منهنجي مائتن کي
 تنهنجي هن ڪڏي ڪرتوت تي اهڙي ته ڪاوڙ آهي، جو جيڏهن
 هوتو کي ڏسن ها ته هوند پليتي واري بندوق تنهنجي جان ۾ هڻي
 ، تو کي پورو ڪن ها، تون جو پرڏيهان پنڌ ڪري، فقط مون
 مسڪين عورت کي ڪٿي آيو آهين، تنهن لاءِ آءُ سمجهان ٿي ته
 اهو ڏس تو کي ڪن پليد ۽ بدنيت ماڻهن ڏنو آهي.“

آيو وارو چوٿين بيت جو.

وٽيا ويڙهيچن، ماڻن منهنڙا،

اُٺي پاس اڏيا آهن ماڻن منهنڙا،

ماڻن منهنڙا، ڌاريا سڀ ڏندن سان.

هتي به هڪ لفظ ”منهنڙا“ ۾ سڄي معنيٰ ٽڪيل آهي. هن
 شعر ۾ ماريءَ پنهنجي مائتن جي رهائش ۽ جسماني سينگار
 جو ذڪر ڪيو آهي. شاعر پنهنجي شعر ۾ ”منهنڙا“ لفظ تي ايهام
 ڪري، شعر جو مطلب ۽ معنيٰ گجها رکيا آهن. هن شعر ۾ ٽي

دفعاً ”منهڙا“ لفظ ڪم آندو اٿس، جو هر هڪ دفعي سان پنهنجي پنهنجي معنيٰ ٿو ڪڍي.

1. منهڙا معنيٰ مٿي جا وار، زالون وارن کي گهڻن ئي نمونن سان ٺاهينديون آهن، ڪي چوڻي ڪريو ڇڏين، ته ڪي ڳلا ڇڏيو ڏين، ٿر ۽ ڪوهستان جي پاسي زالون وري وارن جون چڱون چيري، منهڙا يا مينڊا ٺاهين. انهيءَ ڪري ”منهڙا“ مان مراد ”مٿي جي وارن“ جي وٺبي.

2. منهڙا معنيٰ منهن، ڇنا، ننڍڙا پڪا.

3. منهڙا معنيٰ مان ٺهنهڙا، يعني پنهنجا ننهن.

انهيءَ مان ”مارو مانهنهڙا“ معنيٰ ”منهنجا مارو پنهنجا ننهن“.

مارئي پنهنجي مائتن کي ياد ڪريو چوي ٿي ته ”اڄ منهنجي مائتن پنهنجي مٿي جا وار وٺي ٺاهي ۽ مڪي، انهن مان مينڊا ٺاهيا آهن شايد هنن کي ڪا خوشي حاصل آهي، برسات وئي آهي، سو خوش ٿي، پاڻيءَ جي ڀر ۾ پنهنجا منهن منڊيا اٿن، يا پڪا اڏيا اٿن. منهنجا مارو غريب آهن. ايتريقدر جو هو پنهنجا ننهن به ڏندن سان چلي لاهيندا آهن.

وري به ڪا بس ٿئي! پلٽ هئي، سا پئي پلٽي.

عمر! اسان جي ڏيهه ۾، جي هجن تلواريون،

ڪڏهن ڇڏن ها ڪينڪي تنهنجون تلواريون،

هڻن ها هڻن سان تو کي تلواريون،

اهي تلواريون، مائين هوند ملير ۾.

مارئي ويڄاريءَ عمر جتي قيد ۽ بند ۾ رهي ڏاڍا ڏوٽ ڏينهن
 ڏٺا گهڻيون ئي عمر کي آزون نيزاريون ڪيائين. قادر جو قهر ياد
 ڏيارائين. پنهنجي بيڪسي ۽ بيوسي پيش ڪيائين. پر عمر تي
 اهڙو ته انڌ جو پوٽ سوار هو جنهن کي ڪا به ڪانه دل سان
 لڳي. جڏهن مور ڪڪ ٿي، تڏهن ”تنگ آيد به جنگ آيد“ جي
 مثال، ڪيس ڊپ ڏيڻ لڳي. جل ڪاوڙ جا جڏهن جيءَ ۾ لڳس،
 تڏهن دل جي بخار ڪيڻ لاءِ ڏند ڪرتي، ڪي جو ڪي چوڻ
 لڳي. شاعر هتي بيان ڪيو آهي ته ڪيئن نه مارئي، عمر کي
 مخاطب ٿي، دليرانه نموني سان، پڌري پٽ سچ چئي رهي آهي!
 1- تلواريون = تل + واريون يعني گهوڙيون، جن تي تل پوندا
 آهن.

2- تلواريون = تر + واريون يعني تنهنجي تر يعني ڳوٺ ۾
 رهندڙ يعني تنهنجي ذات واريون.

3- تلواريون = تلواريون. نالو هٿيار جو.

4- تلواريون = تل + تر + واريون يعني خال ۽ خط واريون
 خوبصورت زالون.

مارئي عمر کي چوي ٿي ته ”اي عمر! جيڪڏهن اسان جي
 ملڪ ۾ منهنجي مائٽن کي تلن واريون تڪيون گهوڙيون هجن ها،
 ته هوند هو تنهنجي ذات وارين کي ڪڏهن به ڪين ڇڏين ها.
 جيئن تون مون کي زوريءَ کڻي آيو آهي، تيئن هو منهنجي
 عيوضي تنهنجيون به کڻي وڃن ها. هو اڄ تنهنجي مٿان اهڙا
 ڏمر يا وينا آهن، جو تون جي انهن جي سامهون ٿين، ته هوند توکي
 پنهنجن هٿن سان تلواريون بيهي هڻن. نه فقط ايترو. پر تنهنجون

حسين ۽ جميل، خال ۽ خط واريون سومريون، منهنجي عيوض
ڪڍي، وڃي ملير ۾ ماڻين ها،"

جهل جوان کي آڻي ڪانه ٿي، هڪ بيت پيو به هلائي ڏنائين،

اُٿيو آڏيءَ رات جو، ٿي لتاڙي سيسر،

هڻيو ٻانهن، هلي وڃي، ٿي لتاڙي سيسر،

ڪاهيو پوي ڪنن ۾، ٿي لتاڙي سيسر،

لتاڙي سيسر، جي ميهروڏا منهن تي.

شاعر هتي سُهڻيءَ کي ياد ڪيو آهي. سُهڻيءَ جي سڪ جو
بيان سڀني شاعرن وڏي چاهه سان ڪيو آهي. سُهڻي پنهنجو
فرض وڏيءَ همت سان پورو ڪندي هئي. هڪ ضعیف زال لاءِ
اهو تمام مشڪل ڪم آهي ته آڏيءَ رت جو سانوڻ خواهه
سياري، اوڙان تڙ ڪري، گهڙو ڪڍي، گهڙي پوي، درياءَ جو پيٽ بي
انت آهي. ڪنهن کي به ڪل ڪانهي ته اُن جي اندر ۾ ڪهڙا
پوائتا جانور پيا تڙڳن. درياءَ جي دهشت کان مرد مونجهاري ۾
پئجي وڃن. هت ته هڪ ڪمزور ۽ هيڻي حال عورت جو ڪم
هو. پنهنجي ڪُڙم قبيلي واري هئي، ميهرو سان سندس محبت
سُڌ عالم آشڪار هئي. ماڻن جي مٿس چونڪي، اڳيان دريائي
دَرندن جو خوف. ميهرو سان بولن. ٻڌي هئي، ايتري ڪشمڪش
هڪ نفيس دل برداشت ڪري. سا ڳالهه اعتبار ۾ اچي نٿي
سگهي، پر سُهڻيءَ سڀني جي دلين تان اهو شڪ دور ڪري ڇڏيو
۽ ثابت ڪري ڏيکاريو ته جن کي سڄي سڪ آهي، تن لاءِ آسان
آهي: ساهه جو ڍپ، ڪاري رات، ڪُنن جا ڪڙڪاٽ، درياءَ جي
دهشت ۽ پنڌ پري. اهي سڀ مشڪلاتون منهن ۾ هيس، پر دل

ڪانه ڏهليس. منجهائن هڪ به سُهڻيءَ جي سڪَ ۾ رڪاوٽ ڪانه وڌي. هوءَ ته ويران ويرو وڌ هئي، شاعرن وڏي چاهه سان سُهڻي ڳائي آهي. هتي به سندس دليري ۽ سچي محبت جو ذڪر ڪيو ويو آهي. ”سيسر“ لفظ ۾ ئي پيد پريل آهي. جو هن ريت ڦرندو گهرندو پنهنجي سچي مطلب واري جاءِ وٺندو ويو آهي.

1- سيسر = سي = اُهي + سي = ماڻهن جا مٿا.

2- سيسر = پاڻيءَ جي ازدها جو نالو.

3- سيسر = سي = اُهي + سر = نالو گاهه جو.

4- سيسر = سي = اُهي + سر = ڳجهيون (ڳالهيون).

شاعر سُهڻيءَ جي سڪَ جو بيان هن ريت ٿو ڪري ته سُهڻي آڏيءَ رات جو جڏهن گهر جا ڀاتي سڀ سُتل هئا، تڏهن انهن جي مٿن کان ڦري، گويا انهن جا سر لتاڙي، ٻاهر نڪري ٿي ويئي. جڏهن درياءَ جي ڪناري تي پهتي ٿي، تڏهن سيسرن جهڙا خوفناڪ جانور به لتاڙي ٿي ويئي. اهي ٻئي منزلون جڏهن جهانگي پار ٿي پيئي، تڏهن بيخوف ٿي، پيلن ۽ جهنگن جا سر، جي درياءَ جي ڪناري سان جام ٿيندا آهن، سي به لتاڙيو ٻانهن لوڏيندي هلي ٿي ويئي. سُهڻي جڏهن ميهڙ ڏانهن ويئي ٿي، تڏهن رات جي تاريخي، دريائي جانورن جو خوف، ۽ پيلن جي ڪنڊن، ڪاٺين ۽ گاهه جي ٻورن ٻورن جي هن کي ڪابه پرواهه ڪانه هئي، ڇو ته هوءَ اُهي ڳالهيون پنهنجي اندر ۾ اوريندي ٿي ويئي، جيڪي ميهڙ سندس من تي وڌيون هيون.

اهو هڪ فطرتي امر آهي ته ڪوبه ماڻهو جيڪڏهن ڪي ڪجهه پنهنجي اندر ۾ اوريندو ۽ پنڌ ڪندو ويندو ته پنڌ جي

ڪل ڪانه پونديس، جو پنهنجي ڏن ۾ هوندو تنهن کي خوف ۽
 ٿڪَ جي ڪل ڪانه پوندي. اهڙيءَ ريت سُهيءَ کي به سڄيءَ
 رات جي ڏکڻ ڏاکڻن ۾ صرف ٻه ڳالهيون ياد پيون ٿي: هڪ گهر،
 ٻيو ميهڙ، وچ واري منزل ته جڻ هئي ڪانه، جيڪڏهن هئي ته ان
 کي ميهڙ جي محبت لکايو ڪين ٿي.

مهمان ڪچهريءَ کي چڱو وندرايو ويٺو هو ته اوچتو ڪڪڙ
 ٻانگ ڏني. چيائون ته ”اٿو، سَهاڻو ٿي ويو.“ ڪچهري خير خوبيءَ
 سان درخواست ٿي. سڀڪو ويو گهرو گهر. آرام ڪرڻ لاءِ ته باقي
 وقت بچيو ئي ڪونه، سڀئي هئا مالدار، وڃي مال جي ميڙيائي ۾
 لڳا. اسين به مهمان پُڙجَ تي پئي رهياسين. اُهاڻي مهل هئي ته
 مانيءَ تي چاڻو مڪڻ جو رکي، ٻه وٽا مهڻيءَ جا پري، ڪٽي آيا. ماني
 ڪاٽي، هر ڪنهن ورتو پنهنجو رستو، مهمان جي ٿلهل ٽڪور جهڙو
 مرد دل کولي ڪن، تهڙو ئي زالون، زالون ته مردن کان به وڌيڪ
 نالي واريون آهن.

ڪوهستاني زالون سمجهنديون آهن ته مرد جي غير
 حاضريءَ ۾ مهمان جي خاطر تواضع ڪرڻ سان پنهنجي مرد جو
 ئي ناموس وڌائڻو آهي، شهري زالن کي جيئن نئين نئين فئشن
 اختيار ڪرڻ جو شوق ٿئي، نت ست سان گهمڻ ۾ فخر ٿئي، ۽
 ڌارين مردن سان هيٺبشيڪ ڪرڻ پنهنجي لاءِ نيڪ تهذيب
 سمجهڻ جو سبب ٿئي، تيئن ڪوهستاني زالن کي وري سادگيءَ
 مان اچي مڙو، اوچيءَ اوچَ تي نفرت ٿئين، مرد جي تڏي سرهي
 ڪرڻ لاءِ فخر ٿئين، وڏي خوبي منجهن اها آهي، جو مهمان
 ڪنهن به وقت آيو ته طعام تيار، آڏيءَ مانجهيءَ جو خيال ڪونه
 ڪن، نڪي ڪوسي تڏي ڏسن، شهري قانون اتي ڪونهي. يعني

ته ”مهمان مهل سر آيو ته ڪارائبو نه ته ڀل ڀيو ٻاڻون ڪاڻي.“ هو مهمان کي بکيو ترسائڻ پاڻ لاءِ عيب سمجهن. خبرن چارن پڇڻ کان اڳ، مهمان کان مانيءَ پائيءَ جي پڇا ڪن. هنن کي خاطري آهي ته رڳو حڪم ڪرڻ جي دير ٿيندي، جنهن وقت حڪم ڪبو، اُن وقت ماني تيار. اهڙو جواب گهران ڪڏهن ڪين ملندو ته ”هن وقت اوڀر ٿي ويئي آهي، ڪير دونهان جهپيندو؟ نوڪرياڻي ڪانهي، ڪير ننڊ ڦٽائيندو؟“ ”اوڀرو مهمان، پٽائي پاڻ“ وارو مثال هنن وٽ ڪونهي. اهڙي محتاجي ۽ بيوسي مغربي تهذيب جي شيدائي شهرين کي پلءِ پيئي آهي. ته هو انهيءَ عيب کان آجا آهن.

بيماري ۽ علاج

ڪل نفس ذائقه الموت، يعني ته دم دم ۽ پساه پساه موت چڪائيندڙ آهن. جو نڪر ٺهيو آهي، سو ضرور پڇندو، جو ڄميو آهي، سو ضرور مرنڊو. مرڻ ناهي ميهڻو پرڻو ناهي ڳار. سڀ ڪنهن کي موت جو چسڪو چڪڻو آهي. پر ڪوڙيءَ دنيا جو واءِ سڀڪو پيو گهري ته چار ڏينهن وڌيڪ تڳان ۽ چڳان.

هڪ تندرستي هزار نعمت، جذائيءَ کان جاڏائيءَ ۾ مزو سرير سگهو ته سنسار سگهو جيءَ جڏو ته جهان ٿي جڏو. ڪاڻڻ پيئڻ، گهمڻ گهٽڻ جو مزو به چاقائيءَ ۾. جڏهن چڱيلائي اهڙي چڱي آهي، تڏهن ضروري آهي ته ان جو احتياط به ڪيو وڃي، جابلو جوان صحت جي سلامتيءَ لاءِ ڪهڙو ٿا جتن ڪن؟ جيڪڏهن ڊاڪٽرن سان انهيءَ جو ذڪر ڪجي، ته هوند هڪدم فتويٰ ڏين ته اهي ئي ماڻهو چوويهن ڪلاڪن جي اندر وڃي سرگواسي ٿيندا؛ مگر قدرت جو نظام، ڪهڙي مجال جو نڪتہ چيني ڪئي وڃي، اچن ۽ اوچن ۾ تر جو تفاوت ڪونهي. ميرا ۽ ملوڪ هن جي نظر ۾ هڪ، شاهه ۽ گدا جو سنڌوئي ڪونهي. جو جتي، سو جتي ٿي خوش، امير ۽ امراءِ سيجن تي، غريب غربا سيلهن تي، هڪجهڙي نند ڪن ۽ سڀني لاءِ پوري وقت تي اُپري ۽ لهي، وسي ۽ اوڪائي. هڪڙا ڍنگهر جي ڍار ٻيا محلن منجهه محفوظ، جسماني طاقت ۽ دل جي همت اڃا به هُنن ۾ سرس.

موت ۽ حياتي، ڏک ۽ سک، عزت ۽ ذلت جڏهن سڀ سندس وس آهي. تڏهن سڀڪو لکيو لهندو. ”وَتُعَزَمَن تَشَاءُ وَتُدَلُ مَنْ تَشَاءُ“ يعني اي ڏٺي! جنهن کي وٺي، تنهن کي عزت وارو ڪرين، ۽ جنهن کي وٺي، تنهن کي بيعزت ڪرين. لکيو منجهه نراڻ قلم ڪيائين ۽ نه وهي. ائين چوڻ ته عيش و نشاط واري زندگيءَ کي وڌيڪ جٽاءُ آهي، ڏکڻ ڏولائن واري حياتي هڪدم ختم ٿيو وڃي، منهنجي خيال ۾ گناهه ڀرڻو آهي. اوهان درياءَ جي ڪناري تي ملاحن جا ٻار ڍنگهر جي ڍار تي غريبن جا ڄاوا، آرهڙ توڙي سياري ڏٺا هوندا، اٿن ڪو لڳن تي لتو؟ اڃا به ٻاهرين دنيا وڃي ڏسو سارو ڪٽنب نيم برهند. ناهي گندي، ناهي سيءُ، جبل، لاڙ کان، سياري ۾ سخت سرد، ۽ اونھاري ۾ وڌيڪ گرم. جبل اهڪو ۽ اٿائو. آڌ ترچا آهڙا ڏوگر کي ڏاڪا. نه منجهس ويڄ نه طبيب، تڏهن به ماڻهو وڌيڪ تندرست، شهري، بازاری چٽي جا عادي، تنهنڪري هڪ نه ٻئي مرض ۾ پتا پيا آهن. غريبن کي ملي پورو پنو ۽ چڊو پاڻو. رُڪي ۽ سُڪيءَ تي پيا گذارين. گهڻيءَ گهرج کي ٿورو آچين، تنهنڪري هاضمي تي بوجو گهٽ. آبهوا صاف ۽ سٺي، کير ۽ گيهه نڄ. جبلن جي لهه-چڙه سندن لاءِ مڪمل ورزش. هاڻي ٻڌايو ته چوروڳ پرائي؟ جهنگ جو ڏٺ، جنهن جي رس مان ٺهي ماڪي، جا ستن مرضن تي پوي. اهڙي ڏٺ واپرائڻ مان ڪنهن به خرابي ٿيڻ جو امڪان ڪانهي، سدائين خوش گذارين. ائين هروڀرو ڪونهي ته سدائين نرويا ۽ نمرا آهن. بيمار به ٿين ٿا، مگر شهرين کان گهٽ. گرميءَ ۾ اُسانجي پوڻ، جهولي جي جهڙپ لڳڻ، سرديءَ ۾ پاسو جهلجڻ، ڪچي ڦڪي

ڪاٺ ڪري وهائجي پوڻ ۽ ڌڪ لڳڻ ڪري ڦٽجي پوڻ. اهڙا ڪيس البت گهڻا ٿيندا آهن. ٻيون به ڪي هلاڪيون بيماريون ڪين ٿين. تن جا ويڄ پاڻ آهن. سناري ۾ نمونيا گهڻي ٿين، ڇو ته ايترو اوچڻ ڪٿان آئين، جو سڀئي پاڻ ڍڪين!

(1) اُس ساڙبي کي ٿڌي پاڻيءَ ۾ وهنجاري. آمريءَ ۽ ڪنڊ جو شربت پيارين، ته نئون نمرو.

(2) وهائبي يا پٽائتي کي گيه ڍڪ پرائي، مٿان ڪٺاڻ ڪارائين، ته اوچلا ڪريو پٽ چنڊيو ڇڏي.

(3) نمونيا يا پاسي جهلجڻ واري کي لائين پلستر، ۽ نڪو لڳائين جاڙ جو تيل، ڪڪڙ جا چوڙا چلي، پاسن تي ٻڌي، مٿان پاڻي ڪل چاڙهي ڇڏين. انهن شين ۾ ايتري ته گرمي آهي، جو لڳل ڦڦڙ ازخود آڄو ٿيو پوي. جيڪڏهن ڪو غريب آهي، ۽ وٽس ڪل هٿ ڪرڻ جي پهچ ڪانهي، ته پوءِ پاڻو يعني رڌن جو پاڻ گرم ڪري، ان جون تٽاڪون ڏين يا زمين تي باهه ٻاري، گرم رک تي بيمار کي سمهاري، ته چٽيو پوي. هنن وت پنهنجو پلستر به آهي، ٻاجهريءَ جي اٽي جو ڌريو رڌي، پاسن تي ٻڌيو ڇڏين ته سڌ پڌ ولاٽي پلستر جو ڪم ڏئي.

(4) شهري ماڻهن جو آخري علاج آپريشن، يا سول اسپتال تائين وڃڻ آهي. پر جابلو ماڻهن جو علاج آهي ”ڪل وجهڻ“، جي اُن مان نه چئو ته بيمار مان اُميدون لاهي، الله ۾ آسرو رکي ويهي رهندا. سناري ۾ پاڻي، ۽ اونھاري ۾ ٻاڪري ڪل وجهن. ٻاڪري ڪل ۾ خاص ڪري نيري ٻڪريءَ جي ڪل وڌيڪ مجرب ۽ مفيد سمجهن. ڊاڪٽرن ۾ ”اصل ايمان ڪونه ڄمين، البت ويجهن تي اعتبار رکن.“

ڊاڪٽرن ۽ ويجهن کان وڌ ورساھ آڻين. پوين جي ڌمال تي. بيمار تي ڌمال نه ڪرايائون ته جن بيمار لاءِ ڪجهه به نه ڪيائون.

جابلو ملڪن ۾ زهريلا نانڍا. ۱. مڙين. جهڙو رنگ پٿرن جو تهڙو جسم نانگن جو. ڏسڻ ۾ ئي ڪين اچن. اتفاق سان ڪو منجهانئن ڪڪجي پيو ته يڪدم ترٽ علاج ڪندس؛ ڏنگ واريءَ جاءِ کان ٿورو مٿي. سخت ٻڏي، ڏنگيل جاءِ کي ڪپ سان چيهه ڏيئي، رت ۽ زهر ڪڍيو وٺن. جيڪڏهن خاطري ڪانه ٿئين ته زهر نڪتو آهي، ته پوءِ زخم تي سڱي هڻي، چوسي، زهر ڪڍيو ڇڏين، زهر بي اثر ٿئي، تنهن لاءِ ڪڪيل کي گيهه جا ڍڪ پرائين، ان کي اوچلا ۽ اُلتيون ڪرائين، ڏنگيل عضوي کي اوجھه ۾ وجهي، ڪجهه وقت ڇڏي ڏين. ۲. ڪرڻ سان زخم مان رت جاري ٿيندو آهي. جنهن مان گڏ زهر به نڪري وڃي. اوڏو. چڪ ۾ ڪو پاڙهيتي وارو سُهڻندو هوندن، ته ٺهه ٿهه ان کي گهرائي رنن. پاڙهوملين ته آڻت آين، ان کي سول سرجن کان به ڪارائتو ڄاڻن. اونهي خواهه متاچري گهاءَ جو علاج به پاڻ ڪن. ملڪ ۾ هٿيارن جي جهل پل ڪانهي، سيڪولانچيو پيو گهمي. ٿوريءَ گهڻي ڳالهه تان تلوار ميان مان ڪڍيو سن ٻاهر. اونهي زخم اندر پن جو شيرو، ناس ۽ سرمو وجهن. پن جو شيرو ۽ ناس، زخم کي سڪائي، رت بند ڪريو ڇڏي. سرمو صرف زخم کي ٽڏي ڪرڻ جو ڪم ڏئي، هلڪي ڦٽ تي هيڊ ۽ تيل ملائي لڳائين ته نسُون ڪليو پون ۽ رت جو دؤرو جاري ٿيو پوي. جنهن کي فقط ٻاهرين مار ملي. ۽ بدن جها ڳوڙجي پويس، تنهن کي ڪنييءَ جو پڪل اتو ۽ گيهه گڏي پيارين، جيڪڏهن وات ۽

نڪ مان رت ايندو هوندس ته بيهي ويندس. اهڙي ماڻهوءَ کي ڪل ته اول ڇاڙهين. ڪل به پنهنجي گرمائش ڪري. نسون کولي وجهي ٿي. ۽ ڄميل رت وري به دؤرو ڪرڻ شروع ڪري ٿو. انهيءَ ڪري آرام اچيو وڃي.

بند سنڌ جو مڙڻ ۽ هڏي جو ڀڄڻ، اُتي عام ڳالهه آهي. ڇو ته جبلن جي لهڻ ڇڙهڻ ڪري پير ٽڙڪي ڪرڻ جو گهڻو. امڪان رهي ٿو. اهڙيءَ حالت ۾ پنهنجو علاج پاڻ ڪن. انساني عضوو ته ٺهيو پر چوپائي جانور جي اعضا بندي به اهڙي ڪن جو ڏسڻ وارا حيران ٿيو وڃن!

زمين ۽ آسمان جي وچ ۾ جيڪا قدرت جي مخلوقات آهي. سا سڀ هڪٻئي جي مدد، آڌار ۽ ڪم لاءِ خلقي ويئي آهي. سڀ وڻون هڪٻئي جي ڪم اچن ٿيون، هر چيز انساني فائدي لاءِ آهي. جنهن شيءِ کي اسين بيڪار سمجهون ٿا، جنهن مان عمر پر اسان ڪو ڪم نه ورتو آهي. سا شيءِ تحقيق اسان جي فائدي لاءِ خلقي ويئي آهي. پوءِ جيڪڏهن اسان اُن مان ڪو ڪم نه ورتو ته اُها اسان جي ناداني آهي. اسان کي حڪيم خواه ڊاڪٽر ۽ ٻيا ڪاريگري ٿوڻڪائي. هر چيز ٺاهي ٺهي تيار ڪري آڻيو ڏين ٿا، تنهنڪري انهن جي اصليت معلوم ڪرڻ لاءِ اسان کي ڪو ويچار ڪونه ٿو ٿئي. جهنگ جي ٻوٽي، مفت هٿ ڪري، روايت رواني ڪئي وڃي ٿي. انهيءَ مان جيڪا ولايتي دوا ٺهيو اچي، اُن لاءِ هڪ ٻاٽليءَ تي ڏهه رپيا به اسين خوشيءَ سان ڏيون ٿا. اسان کي جيڪڏهن انهن ٻوٽن مان دوا تيار ڪرڻ جي تربيت ايندي هجي. ته هوند بنا پئسي وڏين بيمارين جو علاج

ڪري سگهون، ڪوهستاني علائقي ۾ ڊاڪٽريا حڪيم ڪين آهي، صرف ڪي ٽوٽڪائي هوندا آهن، تنهنڪري انهن کي سڀڪا ضرورت پاڻ پوري ڪرڻي پوندي آهي، جهنگ جون ٻوٽيون، جي حڪمت سان پريور آهن، انهن کي جاچي ۽ آزمائي، هنن پاڻ وٽ مجرب نسخا رکيا آهن. ڪنهن به بيماريءَ جي علاج لاءِ ڏس پڇيو ته تمام سستو ۽ سٺو ڏس ڏيندا، انهيءَ ڏس تي عمل ڪرڻ سان سڄ پڇ ماڻهو ڊاڪٽرن جي مومارفين کان بچيو پون، ۽ فائدو به پوين، انساني جسم ۾ جيڪي بيماريون ٿين ٿيون، تن مان ڪي يا سڀئي هنن کي به ضرور ٿينديون هونديون، پر هو هڪ بيماريءَ جو علاج پاڻ ڪن، جنهن لاءِ نه خرچين ڏوڪڙ ۽ نه وڃائين وقت، گهڻو ڪري سڀڪا سٺا وٽن موجود هوندي، نه ته به، گهر کان ٻاهر نڪتا ته دوا تيار، جهڙو ڪن ماڻهو جو علاج، تهڙو مال جو.

چوپائي مال جي بيماري ۽ علاج

چوپايو مال به ساهدار وٽ آهي. بيماريءَ انهيءَ کي به ٿئي. گرميءَ سرديءَ جو اثر ان تي به ظاهر ٿئي، مگر هو وينجھار پنهنجي حڪمت عمليءَ ۽ دانشمنديءَ سان بيزبان جانورن جو به علاج اهڙو ئي سولو ڪن. جهڙو مريض انسان جو.

جيڪڏهن ڪنهن جانور جي پيٽ ۾ ٿر مري وڃي، ته ان کي يڪدم هنجھو. واهو ڳڙ ۽ جاڻ گڏي، گهوتي پيارين ته ٿر يڪدم ڪريو پوي. هنجھو ۽ واهو جي ملي نه سگهيا، ته ڳاڙيءَ جي پاڙ ڳڙ ۽ جاڻ گڏي، گهوتي پيارين. اهي شيون هر ڪنهن ڀاڱي وٽ هڪيون حاضر هونديون آهن. ڌڪ لڳڻ ڪري، يا هڪٻئي کي اُڪلون هڻڻ ڪري، چوپائي مال کي چيچ ٿي پوندا آهن. يعني پيٽ جي عضون مان ڪو عضوو ڇڄي پوندو آهي. اهڙي بيمار جانور کي ڦٽڪي ۽ تازو کير گڏي پيارين ته تندرست ٿيو پوي.

اوگهر جي مرض ۾ مال جو اوهه سُجبي پوندو آهي. ۽ منجهانئس کير جي بدران پاڻي پيو ايندو آهي. تنهن لاءِ ميت مهتي، شيردان تي مڪي ڇڏين، ۽ پيرن تي تتاڪون ڏين.

خاص ڪري بڪرين کي هڪ زڪام جهڙي بيماري ٿيندي آهي. جنهن کي پرسينٽ سڏين. انهيءَ بيماريءَ ۾ بڪرين جو نڪ وهندو آهي. ۽ انهيءَ ريزش ڪري ڇاتي بند ٿي پوندي اٿن. جنهنڪري چُرُ ۽ پيٽُ به ڇڏي ڏين. انهن کي ڪارو تماڪ اڳڙيءَ

۾ ٻڌي، ساري رات پاڻيءَ ۾ پساڻي، صبح جو تيل سان ملائي ٺڪ ۾ وجهن. ائين ڪرڻ سان ٻڪرين کي چڪون اچن، ۽ ڇاتي کليو پوين، ڪنهن به چوپائي جانور کي جيڪڏهن ٿر اُهاڙو آيو، ته ڪمال ڪري ڏيکاريندا، اهو ڪمال نه جانورن جي اسپتال جو ڊاڪٽر ڪري سگهندو ۽ نه سول سرجن. هو ڇا ڪن جو ننڍڙو مگر تيز ڪُڇ ڪُڇي، هٿ ڏوئي صاف ڪري، انهن تي گيهه مڪي، جانور جي ساري معنيٰ فرج ۾ هٿ لنگهائي، هڪ ئي هٿ سان سڄو ٿر ڪوري ڪڍي، ڪڍي ٻاهر ڦٽو ڪن ائين ڪرڻ سان جانور کي ذرو به ايداءَ ڪونه پهچي ٿر جيڪڏهن اُهاڙو آهي، پر جيئرو آهي ته ان کي هٿ سان سيري سُمهاڙو ڪري، سلامت ڪڍيو وٺن مون کي ياد ٿو پوي ته ڪراچيءَ جي جانورن واري اسپتال جو جهونو ۽ مشهور ڊاڪٽر حاجي سانگي خان ٻاهر ويو، ۽ اوچتو وڃي اهڙي ڪيس تي پهتو، هڪ ماڻهوءَ جي چالاڪي ۽ قابليت ڏسي، ڪيس سرڪاري طرح جانورن جي اسپتال ۾ نوڪر ڪري رکيائين.

چوپائي مال ۾ ٻيو به هڪ عجيب مرض پوندو آهي، جنهن جي علاج کان ڀاڱيا بنهه بيخبر ۽ قاصر آهن. اهو مرض آهي ٺڪاڻ. مرض جو نالو ”ٺڪاڻ“ هڪ صفاتي نالو آهي. مرض جي حالت جاچي، اهو نالو ڏنو ويو آهي، هن مرض مان ڪوبه ساهدار بچي ڪونه ٿو سگهي. چڱي پلي ٻڪري تنهنجي اڳيان نينگ ٽپا پيئي ڏيندي، جنهن لاءِ تنهنجو خيال ائين ڪڏهن ڪين چوندو ته هن ۾ ڪا موڙائي آهي، سا اوچتو تنهنجي اڳيان دانهن ڪري، ڪري پوندي، منت-اڌ ۾ ڏئي پهنس ته سير

وهاڻيندس، نه ته مري مردار ٿي ويندي. اهڙي قسم جي مرض کي ”نڪاڻ“ چوندا آهن. نڪاڻ جون علامتون هي آهن:

چڱي ڀلي ٻڪري شرم ٻوٽي ۽ وانگر ڪومائجي، چارئي پير جهلي، ڪنڌ پيچي، بيهي رهندي، پيشاب ۾ رڳورت ايندس. ڌنار ۽ ڌڻي انهيءَ موذي مرض کان گهڻو واقف آهن. سي يڪدم سهي ڪندا ته نڪاڻ منهن ڪڍيو آهي. نڪاڻ معنيٰ نڪاءُ وانگر هڪ آواز يا هڪ رڙ بعد موت جو اچڻ. هن مرض جو رخ اهڙو ته خراب آهي، جو هڪ اڌ ڏينهن ۾ سڄا ڌن ناس ٿيو وڃن.

هڪڙي ڌنار ڳالهه ٿي ڪئي ته ”شام جي وقت ۾ واڙي آءُ هڪڙي چڱي متاري ٻڪري ڏهي رهيو هوس ته اوچتو ٻڪريءَ ڏانهن ڪئي، مون جيسين منهن مٿي ڪيو تيسين ٻڪريءَ منهنجي مٿان اچي ٽهڪو ڪيو ۽ ڪاتيءَ کان پيئي.“ ڀاڳيا چون ٿا ته اهڙي مرض ۾ مثل ٻڪريون ڪيتريون ئي اسان کليون آهن، هنن جي ڦڦڙن ۽ پاسيرين تي بندوق جي چيرن جهڙا لڳل نشان ڏسڻ ۾ اچن ٿا، مگر چيرن جو ڪو وجود اتي ڪونهي. سارو بدن ٺٺ ٺٺ ڏسڻ ۾ ايندو. سارو گوشت ڳاڙهو ۽ ڪارو ٿي ويندو آهي. مالدارن کي انهيءَ مرض لاءِ اهو وهم ويٺل آهي ته غائبات جي چر يا ٽولي شڪار ڪري ٿي. ڪيترن ته اها به شاهدي ڏني ته مال اوچتو وٺي ٿا ه کائيندو آهي. تنهن کان پوءِ تي-چار ٻُهر وٺي لٽيو ۽ مريو وڃن. الله اعلم بالصواب.

اهڙي مرض جي وڻن ڪا دوا ڪانهي، تنهنڪري لاچار ٿيو پون. اوسر جو ايترو اونو ڪونه ڪن، جيترو هن منحوس مرض جو! هن مرض کان بچاءُ لاءِ ٻيو طريقو ڪونه اٿن. فقط جوءُ

مٿائين ۽ مال جي حالت ۾ تبديل آئين. مثلاً ڪي منجهانئن وڪڻن يا ڌارين جو مال آڻي، پنهنجي مال سان گڏين. ائين ڪرڻ سان البت جهلو ٿي ويندو آهي.

پڪرين کي ٻي به هڪ بيماري ٿيندي آهي، جا سڄيءَ واڙيءَ کي ڏوگهو ڏيو ڇڏي. مال جا سڄا وٺر هڪ رات ۾ ڇٽ ڪيو ڇڏي. جيئن ماڻهوءَ کي ٿئي نمونيا، تيئن پڪرين کي ٿئي ڦڙي. پڪريءَ جو ڦڙ پاسرين تي لڳي پوندو آهي. صبح جو ڌنار ۽ ڌڻي واڙي ۾ گهڙيا ته منهن ٽامڙي تي ويندن. ڪي ميون پيون هونديون ته ڪي بيماريءَ ۾ ورتل ڏسڻ ۾ اينديون. ڏينهن - ٻن ۾ واڙ جا پاڻا پيريو ڇڏي. نه رڳو هڪ هنڌ، پر سڄيءَ واڙيءَ کي رڳو ڦٽو ڪري. گويا وڇڙندڙ مرض آهي. پاسي جي بيماريءَ جو علاج، هوبهو ٽڪن ڏيڻ سان ڪن. پڪريءَ جي ڪن مٿان ڪل کي چير ڏيئي، بيمار پڪريءَ جي ڦڙ جي زري ڪاٽي سان گهڙجي. ان چير ۾ وجهن. اهڙي ٺڪيل پڪريءَ کي اهو مرضءَ اڪثري ڪونه ٿئي.

چوپائي مال کي ٻن دفعا ۾ ورهايو اٿن. پڪري، گانءَ ۽ اٺ هڪ دفعي ۾. مينهن ۽ رڌ پئي دفعي ۾. قدرت جو نظام وري اهڙو جو عام بيماريون هر هڪ دفعي وار مال کي ڌار ڌار ٿين. جيڪي بيماريون پهرئين دفعي کي ٿين، سي ٻئي دفعي واري مال کي ڪونه ٿين، تنهنڪري علاج معالج ڪرڻ ۽ بيماري سڃاڻڻ ۾ تڪليف ڪانه ٿئي.

پیری ۽ مریدي

هن خطرناڪ مرض کان پنهنجي وطن جو ڪو به ڀاڱو آڄو ڪونهي جتي وڃي اتي هن منحوس مرض جا جيوڙا ڏسڻ ۾ ايندا. هيءُ جيوڙو وضع قطع ۾ هوبهو انسانن جهڙو آهي، مگر پنهنجن افعالن ۾ عادتن ڪري، مڃر سان گهڻي مشابهت رکي ٿو. اوهان مڃر کي برساتي موسم ۾ پنهنجي ڪنن وٽ ” ڀون ڀون“ ڪندي وحدت جو گيت ڳائيندو ٻڌو هوندو. هيءُ ضروري امر آهي، ته هن اوهان کي ڏنگيو به هوندو ۽ اوهان جو خون به ضرور چوسيو هوندو. اوهان هن کي جهلي، ذرا هن جي ڊگهي سونڊ ته ڏسو! سندس ٽنگن جي قد جيتري ضرور هوندي، سڌ ٻڌ اهڙي زبان هن جيڙي کي به ٿئي ٿي. هو پنهنجو شڪار به انهيءَ زبان سان ڪندو آهي. هن جي زبان ۾ هڪ خاص قسم جو زهر ٿئي ٿو. جو انساني دماغ کي معطل ۽ بيڪار بنايو ڇڏي. هو پنهنجو زهر انساني دماغ تائين ڪنن جي رستي موڪلي ٿو. مگر اهڙي خوبيءَ سان، جو انسان کي ڪو به احساس ڪونه ٿئي، اهو زهر صرف دل کان دماغ تائين صعود ڪري پنهنجي مسموم ۽ مائوف ڪريو ڇڏي. زهري انجيكشن لڳڻ کان پوءِ انسان مان نيڪيءَ ۽ بدئيءَ جي تميز نڪري وڃي ٿي. پوءِ جيئن مسموم جو عامل پنهنجي معمول کان جيڪي گهري، سو چوائي ۽ ڪرائي سگهي ٿو: بلڪل اهڙيءَ طرح، هيءُ جيوڙو به انسانن کي بيپوش ڪري، رڀيا، پئسا، اناج، ڪپڙا ۽ ٻيو گهرو سامان، جيڪي هٿ لڳيس، سو کڻي راهي ٿو ٿئي. جڏهن انسان کي

هوش اچي، تڏهن پنهنجي برباديءَ تي ڪف افسوس مهئيندو هجيو وڃي.

هن جيتامڙي ۾ اها خاصيت آهي، جو تڪي تڪي انسان کي ئي شڪار ڪندو آهي. جهڙي اٿس زبان ڊگهي، تهڙو اٿس وڏو ۽ پُر هول پيٽ انساني دل ۽ دماغ کان سواءِ ٻيون به تمام سٺيون سٺيون ۽ قيمتي غذائون نوش ڪندو آهي. هن جو هاضمو به غضب جو ٿئي ٿو، رپيا، آنا، پايون، اشرفيون ۽ نوت، لٽيون، جوتا، ڪپڙا، اناج وغيره، مطلب ته سڀڪجهه هضم، مزو وري هيءُ آهي، جو نه پويس آنتي ۽ نه اچيس آنتي، هن جو ڳالهائڻ به ضرب المثل ٿي چڪو آهي. موقعي بي موقعي، ضرورت بي ضرورت، وقت بوقت، مطلب ته فقط ڳالهائڻ سان واسطو. هن جو آواز تمام خطرناڪ ۽ زوردار ٿئي ٿو. جهڙيءَ طرح هيءُ جانور درندگيءَ ۾ شير سان، مڪاريءَ ۾ لومڙ سان، زبان ۾ مچر سان ۽ خوراڪ ۾ هاڻيءَ سان مشابھت ٿو رکي، اهڙيءَ طرح باهمي نااتفاقيءَ ڪري، ڪتو ڪڙم جو ويري آهي. پنهنجي هم پيشي وارن کي ڏسڻ به گوارا نٿو ڪري. قسمت سان جيڪڏهن هو پاڻ ۾ وڙهي پيا ته پوءِ ضعيف دل واري جو ڪم نه آهي، جو اهڙو تماشو پري کان بيهي ڏسي، هنن جي لڙائي اهڙي آهي جو وڙهن سان، لتاڙجن ٻوڙا. سوين انسانن جو بيگناهه خون ٿيو وڃي. هن جانور کي هڪ هنڌ ٽڪاءُ ڪونهي. سدائين گڙيو ڪنيل ۽ پٽيو ٻڌيل اٿس. دجال جي گڏه تي سواري ڪرڻ جو بيحد شوق اٿس. مگر بدنصيبيءَ سان سدائين پير پٽيندو ۽ ڪرم ڪٽيندو ڏسڻ ۾ ايندو آهي. ڪتي پير ٽوٻي، جيڪڏهن پنهنجي ڊگهي زبان

چورباڻين، ته هزارين حيوان صفت انسان سندس گرد و نواح ۾ طواف ڪندي نظر ايندا. هن جي تقرير اهڙي ته مؤثر آهي، جو سامعين تي سحر سامريءَ کان به وڌيڪ اثر ڪري ٿي. ٻڌندڙ محو حيرت ٿيو وڃن. جن کي پنهنجي وجود جو ڪو به پتو ڪونه پوي. جڏهن مٿن اهڙي ڪيفيت طاري ٿيو وڃي، تڏهن هو پنهنجي لنبي زبان سندن ساري جسم تان گهمايو. هڙ موڙي هڙپ ڪريو ڇڏي ۽ هو انڌيءَ تقليد وارا اهڙي جن، ڪڏهن به پاڻ لاءِ ذلت ڪونه سمجهن، پر پاڻ نيڪ فال تصور ڪن. ٻچن جي پالنا کان وڌيڪ خيال انهيءَ هاڻيءَ صفت جانور جي شڪم سيريءَ جو رکن. جن کي ڳنڍ ۾ ڪينهي، سي لابيرو وٺي به، انهيءَ جيوڙي کان جند ڇڏائين.

دنيا جو روشن خيال طبقو جن کي سمجهي ٿو زهري جيت، تن کي اسان جا تاريخڪ دنيا وارا سمجهن ٿا مرشد روشن ضمير. ڪهڙي مجال اٿن جو مرشد سائينءَ کي اُٿيو گرھ ڪارائين! پاڻ پل ته فاتي تي هجن، سندن ٻچا پل ته ٽڏي ٿُڪر لاءِ ئي ريڙهيون پائيندا هجن، مگر مرشد سائين لاءِ، وهائيءَ به سٺيو گرھ تيار ڪرائيندا. عجب وري هيءُ ته ڪو به خاص مرشد ڪونه اٿن. هر ڪو سفيد پوش ۽ زبان دراز انسان وٽائين پنهنجو مطلب سڌ ڪري سگهي ٿو. اهو ڪو ڏينهن ئي ڪونه هوندو جنهن ۾ وٽن ڪنهن نه ڪنهن نالي جي مرشد پير نه پاتو هوندو.

مرشد ته هڪڙو اٿن ئي ڪونه. جنهن پاڻ کي شاهه سڏايو. تنهن جن ته سڪو ڄمايو. رڳو وڃڻ جي وير ٿيندي. اها جاءِ ڪانه ليندين، جتي ڪٿي سائينءَ سڳوري کي ويهارين، ڪڪڙ

ٻڪر، ڏنبو مطلب ته جيڪي آين سامهون، سو رهڙي وجهندا. پاڻ سدائين جوئر جي رُڪي ڍوڍي کائين، پر ان ڏينهن سترجي تيار ڪن. هڪ مهيني جي سفر ۾ اهي مصنوعي مرشد هزارن جو مال غريبن کان ڪسيو هليا وڃن! اها ته ٿي مندائتي مصيبت. پر دائمي ڦر جا هنن لاءِ آهي، تنهن جو ته منهن نه مٿو. پورڙا ماڻهو ڏسي، ٺوڳين جي پيگهي مچيو پوي. هزارين هٿ-نات وارا اُتي رهن. ماڻهن کي سڳڙا ڏاڳڙا ڏيو، چنڊا ڦيٽا ڪريو پنهنجا پيت ڀريو وڃن. اهو جهن جي آهيءَ ۾ سوين ٺوڳي پيا پلجن. ڪوهستاني علائقي ۾ پوين، ڌمالين رملين ۽ ٺوڳين جي گذران ۾ اهڙي ته ترقي ٿي آهي، جواتي اهڙن فقيرن جي سڄي قوم قائم ٿي ويئي آهي. جن کي سڏين باريجا فقير. اهي ڪلهوڙن وانگي پيري-مريدي ڪن. بيمارن کي چنڊو ڦيٽو ڪري، ڏڙ، پٺُ اُڳاڙين، لال جا ڌمالي به اهي آهن. بيمارن تي خوب ڌمالون ڪن. گوشت کائڻ جي خيال سان، خيرات جو بهانو ڪري، خوب دنيا ۽ ٻڪريون کُهاين.“

هڪ ڏينهن ڪچهريءَ ۾ وٺي کانئن چرچي طور پڇيو ويو ته ”اوهان هنن ٺوڳين سان ايتري رس گس جو ڪيئن رستو رکيو آهي؟ ۽ هنن ۾ اوهان ڇا ڏٺو آهي؟“ تڏهن ته مورھين وڙهي پيا. چون: ”هي ڪانيءَ ڪرامت جا صاحب آهن. هنن جو راضيو گويا خدا جو راضيو آهي. ڪمائي کائڻ ٿا. اسان جي ابن ڏاڏن جي ساڻن واٽ آهي. اسين هنن جي پني آهيون! اسان منجهان ئي کائيندا، جو هنن کان ڦريو سوڦريو! ڪارا نانگ آهن. فلاڻي هڪ پيري ناراض ڪري واپس ڪين پتي، پيڙهي ڪڍيائونس! تنهنڪري پاڻو اسين پڇڙيوال، ڊچون ٿا. هي شال ڌڪ هڻن، پر

پٽ پاراتو مَ ڏين! ”مطلب ته گهڻوئي ڪي چئي ويا. ويچارا ڪورا
جَٽ. پيرن فقيرن ڪي پنهنجي مشڪلڪشائي ۽ حاجت روائيءَ
جو پورو پورو وسيلو سمجهن. ڏن دولت، عزت ڏلت ۽ اولاد وغيره
سڀ انهن جي برڪت، ڪرامت ۽ رحمت جو سبب سمجهيو
وينا آهن. ڪوپيت جو پوڄاري کانئن ناراض ٿي ويو ته پُري وڃي
پرچائيندس. هُو به سائينءَ جا سنواريا پرائو-پرائو پيا
ڪن. اڄوڃهن جو ايتڙو صدق ڏسي، جيڪي پڄين، سو ٿا ڏرين.
وڃي ڏسو ته سيڪڙاٽ مرشدن جي درن تي ڀليون پيون
هٽڪارين، پر مريدن وٽ پڪي به ڪونه پُڄ هُئي!

قبر پرستي

قديم زماني جون قبرون، جن ۾ واللہ اعلم ڪير مدفون آهن، تن تي ڪي مطلبِي مجاور گجهن وانگر گاهت پيا ٿين، جن جو ڪم آهي ابوجه انسانن کي اُبتيون سبتيون ٻڌائي، چڱ-وڊيو مريد بنائڻ، مون کي اتي ڪيترن ئي نام نهاد مرشدن جون قبرون ڏيکاريايون، جتي روزانو ميلو لڳو پيو هوندو هو. ڪوس ايترو ٿئي، جو اڏيءَ تان رت سُڪي ٿي ڪين.

هڪڙي جاتيءَ کان پڇيم ته ”هن تربت اندر جيڪو انسان آهي، تنهن کي اوهان جي پيڙهيءَ مان ڪنهن ڏٺو به هو؟“ چيائين ته ”اهڙو ڪوبه ماڻهو اسان کي ڪونه سڃڻي، جو چئي وڃي ته منهنجي ابي-ڏاڏي يا پڙ ڏاڏي ڪو هن کي ڏٺو هو. عام خلق ٿي چئي ته هي ڪامل درويش هو. تنهنڪري اسان جو به منجهس وساهه ڄميو ۽ مرشد ڪڍي بنايو سونس.“

تربت جي در تي، وارن سان ڀريل ڪپڙي جون ڪيتريون ئي گوٺريون، مون کي ڏسڻ ۾ آيون مجاورن چيو ته ”هنن ۾ مريدن جون چڱون آهن. سڀڪو مريد، جنهن کي ٻار ڄمي، سو پنهنجي ٻار جي جهنڊ هتي آڻي لهرائي ۽ ٽنگي وڃي. جيڪي درگاه کان گهڻو پري ٿا رهن، سي اُتي ئي جهنڊ لاهي رکي ڇڏين. جڏهن زيارت تي اچن، تڏهن هتي اچي خيرات ڪيو مرشد جي روح کي ختمو ڏيو. ٻار جي ڇات ٽنگيو وڃن ۽ هن ڀر واريءَ کڏ مان پير سائينءَ جي خاڪو به کنيو، ان جي عيوض پنج پئسا

نذرانو ڏيو وڃن. خاڪو مشڪلات جي وقت مريد پاڻيءَ ۾ وجهي پيئن ۽ مرض موڙي جي وقت مال ٿي ڇڏين.

اڻ ڏٺي مرشد تي صدق وري ايترو ته اٿن، جو ڪشالا ڪري، ڊگهيو مسافريون ڪري، اچي زيارت ڪن. پيرن جي قبرن تي وڏا ريشمي پٽ وجهي، واس ڌوپ ڪري، تربت تي زيور ۽ پئسا رکي وڃن. مرشد جي پيرانديءَ جي مٿي پيشانيءَ تي مڪي، قبر جي سامهون ٿي، پٺيرا هڻندا ٻاهر نڪرن. ٻاهران تنگيل گهٽندو وڃايو هليا وڃن.

اوچتو ڪو بيمار ٿيو ته پوءِ هلي ٻڌو سندن ڌناسري. چوندا: ”ادا، مرشد سائينءَ کان پٺيرو آهي. اجهو انهيءَ ڏينهن مجاور آيو ته ان کي هٿ سڄ به ڪانه ڪيائين. سندن وڏن جي وات هئي، سا وڃائڻ نه ڪيندي هئس. اڄ به درگاهه تي وڃي، سلام ڀري اچي ته نئون نمرو. مرشد سائين ڪا ستري ڳالهه ڪانهي! ڪانيءَ ڪرامت جا صاحب نه هجن ها، ته هوند هيترو عالم منهنجن ويساهه ٿي ڪونه رکي ها. ڏسو ڪونه ٿا ته روزانو مٿن ميلو لڳو پيو آهي. ڪي پيا اچن ته ڪي پيا وڃن. جاتين کان وائون پيون وهن، ادا، ڪمائي سٽا آهن. الله به انهن جي ٿو ٻڌي. تڏهن ته ماڻهن کي فائدو ٿو پوي.“

ڪي وري پيا چوندا ته ”ضرور ڪا مڃتا مڃي اٿس، جيسين اها نه ڏيندو تيسين سگهي ڏينهن لاءِ سڌ ڪيو پيو مرندي.“ ماڻهو به ڪمال ٿا ڪن. ٿوريءَ گهڻيءَ تي باس باسين، سو ڏينهن خالي ڪونهي، جو مزارن تي سرائيون نه نمنديون هونديون. گوشت جا خوراڪي، ڪاتيون گوڙ ۾، قبرن جي اردگرد پيا طواف ڪندا.

انهيءَ جاچ ۾ هوندا ته مان ڪو مت جو موڙهو ۽ ڳنڍ جو ڳوڙهو
مريد اچي.

اندازي مان ائين ٿي معلوم ٿيو ته زنده پيرن کان مرده مرشد
گهڻا هئن. مطلب ته جيڪا به قبي واري قبر ٿي ڏنائون، تنهن کي
پير ڪري ٿي پوڄيائون. جهڙا آهن قبر پرست، تهڙائي آهن شجر
پرست، بوجو وڻ ڪو ڏنائون ته جنن جو آستان سمجهي، مٿس
روق پيل خيرتون ڪندا. انهن سڀني اوڻاين جو سبب سدن بي
علمي ۽ جهالت آهي.

وساھ وسوڙا ماڻهو جيڪو جيئن چوين، تيئن ڪرڻ لاءِ
تيار نه پاڻ ڪوڙ ڳالهائين ۽ نه ڪنهن کي ڪوڙو سمجهن.
سوڳي ڪڏهن ٿا ڪنهن کي سنئون رستو ڏيکارين؟

اهي مشرڪانه رسمون به انهن جون ايجاد ڪيل آهن. پاڻ
کي علم ڪونه اٿن جو ويهي ويچارين. ٿورو ۽ ٺڳ پنهنجي هڙ
گرم ڪرڻ لاءِ ماڻهن کي غلط رستو ڏيکاري، پنهنجو مطيع بنائي،
هميشه لاءِ ويٺا جاوا ڪن. پيري-مريدي ۽ قبر پرستي جي رواج
گهڻي ڀاڱين ماڻهن کي برباد ڪري ڇڏيو آهي.

قومون ۽ رواج

ڪوهستان ۾ مکيه قومون آهن ٻه هڪٽڙا بلوچ ۽ ٻيا سمات يعني سما. ٿورائيءَ ۾ هندو به رهن ٿا، بلوچ قومن جو قومي سردار قلات جو خان آهي. سمات وارين قومن جو قومي سردار لسٻيلي جو ڄام آهي. باقي هندو جنهن حاڪم جي حد ۾ رهن، تنهن کي پنهنجو حاڪم ڪري مڃين. بلوچ قومن ۾ وڏو تعداد بروهين جو آهي. قلات جو خان پڻ بروهي خاندان مان آهي. بروهين ۽ مينگل قوم زبردست قوم سمجهي ويندي آهي. ٻيون بلوچي قومون به ڄام رهن ٿيون. مثلاً: مري، مگسي رند، جمالي، مکراني، ڏکري وغيره. بروهي ڪڙدي يا بروهڪي زبان ڳالهائين. مري، مگسي رند ۽ جمالي، بلوچي ڳالهائين. مکراني ۽ ڏکري مکران ملڪ جي ٻولي ڳالهائين. جا ڪريل فارسي زبان آهي.

بلوچ قوم جي پوشاڪ به پنهنجي ڍنگ واري: زالون ڊگها گهڱا ڍڪين، جي گڙيءَ ڍار ٿين مرد ته ٽاڪيون سٿيون ۽ ويڪرين پانهن وارا ڊگها پهاڻ پائين. مٿي سان ڪارو رومال ٻڌي، مٿان پٽڪو ٻڌن. سندن پوشاڪ ۽ صورتحال عربن سان گهڻيون ملن ٿيون.

سمات يا سما قومن جو سنڌ ۽ ڪڇ ملڪ سان گهڻو تعلق رهيو آهي. ڄام فيروز خان سمن جو پويون حاڪم، پاڇ وقت جڏهن ڄام ننگر ڏي ٿي ويو، تڏهن سندس ڪٽنب مان ڪي ماڻهو ٻيڙين ۾ پئي، عربي سمنڊ جي وٽ ڏيڍا، لسٻيلي جي سون مياڻي بندر تي اچي لٿا، شاهي خاندان جا ماڻهو هئا.

تنهنڪري چڱو اقتدار حاصل ڪري ورتائون. لسبيلي جو ڄام به سمو آهي. باقي جيڪي قومون انهن مان ڦٽيون، سي جدا جدا نالن سان مشهور ٿينديون ويو. انهن مان ڪي مکيه قومون هي آهن: چٽا گنڄا (گانڄا)، بُرنت، خدراني، ڄاموٽ، بنديچا، پُرا (پڙا)، آڱاريا، رونجهڙا، پاڙا، واهرا، شاهڪ، مونڊرا وغيره. انهن قومن جي زبان ۽ پوشاڪ، بلوچي قومن کان علحدي آهي. هو سنڌي ڳالهائين. سندن ٻولي سنڌ جي لاڙ واري ڀاڱي جي ٻوليءَ سان گهڻي قدر هڪجهڙائي ڏيکاري ٿي. گهڻا لفظ جهالت سبب بگيڙي ڇڏيا اٿن. مثلاً:

1. ڪيڏانهن ٿو وڃين؟ ڪي چون: ڪيڏي ٿو وڃين؟
 2. توکي ڪنهن ماريو؟ ڪي چون: توکي ڪاهي ماريو؟
 3. منهنجو ڪتاب آهي؟ ڪي چون: مانجو ڪتاب آهي؟
- سنڌي علم ادب ڪوهستان ۾ ڪونهي. حڪومت جي دفتری ٻولي اُردو آهي. تنهنڪري ڪو ايڪٽر-ٻيڪٽر پڙهيل آهي ته سو به اُردو ۽ نه سنڌي. زالن خواه مردن جي پوشاڪ بلوچن جي پوشاڪ کان ٻئي طرح جي آهي. زالون گج، ڪنجريون ۽ چولا پائين. گهڻو ڪو ڍڪين. سٿون وڏيون جهولدار پائين. مردن کي مٿي تي وڏا ڦيڙها، بت تي صڌري يا پهراڻ هوندو. وار ڪوٺ وٺائين.

باقي شاديءَ غميءَ جون رسمون ٻنهي قومن ۾ ساڳيون. پنهنجائيءَ جو گهڻو خيال ڪن. پنهنجي ڪُٽڻ ۾ جيڪڏهن ڪو اڀرو سپروئي هجي ته نياڻي ٻاهر ڪوٺ ڪڍن. گهوت ڪنوار جي عمر جو لحاظ ڪوٺ رکن. اُٺ سان گهنڊڻي ٻڌڻ کي عيب ڪوٺ سمجهن. هو صرف ڌارين کي سڱ ڏيڻ ئي عيب

سمجھندا آهن. پنهنجو سڄو ڌارئي سائي کان بهتر سمجھي،
سڱ انهيءَ کي ڏين.

ڪنهن گهر نياڻي ڄاڻي ته ننڊ ڦٽي. تسين چورا ڪورا لڳي
پيئي هوندين، جيسين نياڻي وڃي شينهن ڪلهي چڙهي.
نياڻيون آهن ڊپوريون، وڌندي ويرم ئي ڪانه ڪن. مائٽ به ڏيڃ
پوت جو سويل ئي سعيو ڪن. جيسين پالڪ بالغ ٿئي، تيسين
اُٿيو ڪم راس ڪن.

سڱابنديءَ جو رواج آهي سڱوٽيءَ تي. اُٿي تي اُٿو ڪارو
نڪي ڪٽو، ڪي ناميارا ننگ به ڪن. پنهنجي کي بنا ياچيءَ به
ڏيو ڇڏين. نياڻيءَ جي دُک سُڪ جو نڪي خيال ڪن، نڪي
ڏسائو پڇائين. ڌرين جي رضامندي وٺڻ به عيب بري ڳالهه
سمجھن، تنهنڪري نڪي وُر وهون جاچين ۽ نڪي وهون
چونڊي وُر. سڄو ڪمام مائتن جي مٿي تي، مائٽ فقط پنهنجي
ڏسن. پر پوڙهي پڪي جو خيال ڪونه ڪن. ڪنواريتا ۽
گهوٽيتا پاڻ چڻن ۽ چوٽائين. ڪنوار ۽ گهوٽ کي جن نه ڪن،
پوتيءَ پئي پتو پوين ته پاند اڙيو آهي.

پوتيءَ بعد اُٿڻ ۾ وڌيڪ اضافو ٿئين: شاديءَ جي سانباهي
لاءِ وٽ پُڄ، ڊڪ ڊوڙ گندي ڪپڙو چتر بندو گهر منجو مطلب ته
سٺاءِ سٽيءَ لاءِ وتن سٽون ڏيندا.

گهوٽيتن کان ڪنواريتا وڌيڪ ماڻيٽا. چون: پنهنجي پن پردي
۾ مان شان سان نياڻي اٿاريون ته چار بيهي نه ڪلن. رَن ڪانهي، جا
بانهن کان جهلي، وُر جي حوالي ڪبي. پهرين مراد ٿي ڏسي، پل ته
پٽ پهرِي! گڏي ٿي نه نڪتي ته وري ڪنوار چاچي! چار سياليون
هلي اچي گهر پيئي ڏسنديون، گهر پيئي (ڏيڃ) اڀرو مليس ته ويچار

ڪنڊيون، ڇي، ”ڪڪ ته منجهانئس اسين به ڪين آهيون. پنهنجي پري پُڪلي گهر مان هٿين خالي ڇو وڃي؟ بيت مهانگي ڪانهي. اباڻي ميڙي چونڊي گهڻيائي آهيس. آخر ڇا نيندي؟ هت پنهنجي قسمت تي ڪاڻي. هُت به جيڪي هوندس پاڳ ۾، سو پوڳيندي. راجا رسم آهي. آندين ڇڻيءَ جو ڏک اسان کي به ٿئي ٿو. هنئين واريون ڪانيون ٿيون لڳن. مائتن جي چينپ به ياد ڪانهيس. ڀائرن جي پيڻ آهي. ويڙهو وسيل اٿس. پنهنجي وڳر واري آهي. پراڻي گهر الاڻي ساڻس ڪهڙو سلوڪ ڪن؟ ڪي وٽس هوندو ته چار ڏينهن سُڪيا گذاريندي. پُٺ ڪينهي، جو پاڻ وهيو سمجهجي. نياڻي آهي پروسڪي، ٻين جي هٿن ۾ ڪين نهاريندي. سَسُ، نڙان جون چينيون ڇڙيون ڇو جهلي؟ آڻي ڏيندس ته ڪائيندي، نه ته منهن ويڙهيو، موٽلو ٿي پيئي هوندي، هت ته سڄو گهر وات تي هوس. جي ڇڻين، سي نپائين. ڌارين کي ڪهڙو سيڪ؟ سڪ بيليائي سِڪا، ڏک نه اوڏي ڪا، گهوٽيتن کي خبر ناهي ته ڪهڙي تڪڙي آهي. لکيون پڙجن، مڱيون ڪين پڙجن. رڌيءَ ڪنيءَ تي به شڪر ڪجي. اڃا اسان جي ايڏي ڪانهي. جيسين پاڻ وهيئي ٿئي، تيسين گهوٽيا به صبر ڪري ويهن.“

گهوٽيتن کي وري ڪاڄ جو خيال چون: ”ست راجي پني آيا آهيون. سڀني ٻڌو ته شاديءَ جو سعيو آهي ۽ ڪڏهن ٿيون ديڳيون دمجن. جن سان کاڌو اٿئون، تن کي ضرور ڪارائبو. ڏي وٺ ڪجي. نياڻيءَ سياڻيءَ کي گندي پوت اوچ ڏبي. گهڻيئي آسريتا ايندا گهر. گهر مان جي هڪ هڪ ماڻهو آيو، تڏهن به ڏيمون گڏ ٿي وينديون. هينئر ڇٽ ٿڙي پيئي آهي. هر ڪنهن جو هٿ چيو ڪري ٿو. واپاري وڙو به ڪي ڏني تي ڏيندو ۽ ڪي گڻ ڪندو ڪندو. اڄ چار

ڪوڏيون هٿ ڪيون اٿئون. سي ڪٿي ٿيون بکئي بيت کان بچن. جي اڃ ڪم ٿئي، ته ٻيو ڏينهن نه ڪريون. مال جي منهن ۾ به پاڻي آهي. ڏند هريو ٿيندو. شاديءَ جو ڪاڄ اهڙو ته هجي جنهن سان مڇ سڻي ٿئي، ڪنواريتا اڃا پيا سانباها ڪن. وڏو ڌيءُ گهر ۾ ويهارڻ ڪيڏو نه ڏوهه آهي! هنن لاءِ ڪاڌو حرام، اسان لاءِ نند حرام. ڌام نه ڏني ته ڇا ٿيو؟ غريبي ڪري گذاريو جا ڏيئي ڪيائون، سا ڏيندا. پوءِ دير ڪرڻ جو ڪارڻ ڪهڙو؟

اهڙيءَ چڪتاڻ ۾ به گهڻو وقت گذريو وڃين. نيٺ چار چڱا وڃ ۾ پئي، فيصلو ڪري، شاديءَ جو ڏينهن ٻڌيو ڏين.

خير جو وقت آيو. شادي شروع ٿي. ملڪ ۾ بجار ۽ ڦوڙ جو رواج گهڻو. غريب ۽ غنيءَ جي شادي ذري گهٽ هڪجهڙيءَ ڌام ڌور سان ٿئي. ڪاڄ کان ڪي ڏينهن اڳ گهوڙيتن گهر دهل داما ۽ راڳ ناچ شروع ٿي ويندا. مڱڻهارن کي ملڪ جي لالچ، گهورَ گهٽ جي آسري تي اُنڀوهه اچي مڙندا. سپڪو راج تي پنهنجو حق پيو ثابت ڪندو. سڄو ڏينهن دهل ڪُٽين، ڄاڃيءَ ماڃيءَ جو ٿانڊو ٽوپي ڪن. گهور جي آسري هزارين گنيون ڪڍن ۽ چڙيون سهن. زالون گهرن ۾ لاڏا چون. مرد ميدان تي جاپ ڪُڏن! رات پيئي ته سوين شغل ڪندا. ڪنهن کي شينهن بنائين، ته ڪوشڪاري ٺاهين. هڪڙا هٿرادو لتيرا ته پيا منصف بيهارين. عجيب عجيب ڏوهن جا فيصلا منصفن وٽ آڻين. منصف کي وڏي ڌڙي تي ڪريو ويهارين. ڏاڍيون پڇائون هلن. مطلب ته سڄي رات ته ته ۾ گذري ۽ صبح جو سپڪو ويڃي پنهنجي ڪم تي. نيٺ ڪاڄ ڪرڻ جو وقت اچي ويجهو ٿئي. ماڻهو موڪلي راڄن کي دعوت ڏين. گهٽ ۾ گهٽ ٽي

ڏينهن اڳ دعوت موڪلين. ڊيگ چاڙهي، دعوت ڏيڻ سان ڪو ڪونه اچي. چو ته اُنهيءَ ڳالهه کي وڌي سمجهن. اڀري ماڻهوءَ جهڙوڪ: لنگهي، لوري، خاصخيليءَ وغيره هتان موڪليل دعوت به ڪانه قبولين. جڏهن ڪو چوڪو چٽاين، تڏهن اچن. شهري دستور آهي، ته اڻ ڪوٺيئي ڪنهن جي چني ڪو اچي ڪونه. جي ڀلئي ڀلائيءَ ڪو اچي به، ته ايڏو مان نه لهي. هنن وٽ اهو رواج ڪونهي، فقير ۽ مسافر ته اڏيو منڊيو ويهو رهن. ڪنهن کي به جهل ڪانهي. واتهڙو ڪولنگهندي ڏنائون ته جهلي ڪارائي ڇڏيندس. وڌي وڌي ڏينهن ڪاڄ هلائين.

گهوٽيتن جي ڪاڄ ختم ٿيڻ بعد چڙهنديون سهاڳ جون ڊيگيون، جي لهنديون هڪ دفعو، پر خرچ ايترو ئي چڪينديون، جيترو تن ڏينهن ۾ گهوٽيتن جو ٿيو هوندو. اهو سڏيو ڪناري تن جو ڪاڄ.

رات ٿي ته گهوٽ کي ميندي لائي، سڄ تي ڪري ويهارين. سڄي رات سمهڻ ڪونه ڏينس. ڪچهري لڳندي ئي گهوٽ جي گهر. علي الصباح، گهوٽ ۽ ڪنوار کي وهنجاري، شاديءَ جو وڳو ڍڪائين. گهوٽ کي گهوڙي تي چاڙهي سرگس ڪين. گهوٽ سان گڏ هڪ ٻيو آهر سنڀاليندڙ به ڪئن، جو گهوٽ سان گهوڙي تي پيلهه چاڙهين. گهوڙي تي چڙهڻ مهل زالون لاڏا ڳائين:

گهوٽ! چڙهڻ گهوڙي، سونو هند جوڙي.

وغيره. گهوٽ کي سڌو مسجد ۾ وٺي وڃن. اُتي فجر جي نماز پڙهائي، پوءِ گهر وٺي اچن. جتي ملا صاحب ۽ ٻيا هزارين ماڻهو اڳي ئي ويٺل هوندا. نڪاح صبح جو سج ٽڪ سان شروع ڪن. نڪاح خوانيءَ بعد، سڀني ويٺا گهوٽ کي شاديءَ جون مبارڪون

ڏيندا. جڏهن مرد نڪاح ٻڌي هليا وڃن، تڏهن گهوت ٿئي زالن جي حوالي. زالون گهوت کي خوب پٽائين. لائڻن ڏيڻ وقت ته ويچاري کي خوب ستائين. پهرين ستائينديس سالي. هڪ ريو هٿ ۾ ڏيڻ سان، اتان پنهنجي جند ڇڏائيندو پوءِ ڪر لهنديس ڪنوار کير ۾ مُنڊي وجهي، ٻنهي کي ڇڏي ڏينديون ته ڪير تو اڳ ۾ ڪڍي، پوءِ جيڪو به ٿيو ڏاڍو. ڪٿڻ لاءِ روڻياڙي هڪڙي جا هٿ چليو ڇڏين. انهيءَ منزل بعد وري مٿاميڙ ڪن. ست پيرا گهوت ۽ ڪنوار جا مٿا ملائين. انهيءَ کانپوءِ ڪنوار جي مٿي تي ڪپهه جا گل رکن، جي گهوت ٻنهي هٿن جي چيڇن ملائڻ سان هڪ هڪ ڪري کڻي هيٺ لاهي. اهي ساٿ سوڻ ڪري، پوءِ ڪنوار جو منهن ڏيکاريندس. وڏي ڪشمڪش ته انهيءَ وقت لڳي. زالون اول گهوت کان پڇن ته منهن ڏسڻي ڇاڻو ڏين؟ لاچار ويچاري کي ڪجهه ڏيڻو پوي يا اقرار ڪرڻو پوي. تنهن بعد کيس ڪنوار جو منهن ڏيکارينديون. منهن ڏيکارڻ کان پوءِ سڀ زالون گهوت ۽ ڪنوار کي گهر ۾ ڇڏي هليون وينديون.

شاديءَ ۾ خرچ به ٿئي. گهوڻيڻا ۽ ڪنوارڻا خوب ڳڻيون کولي خرچ ڪن. آيا ويا به گهورَ گهٽ ۾ پنهنجا کيسا خالي ڪرايو وڃن. مڱڻهار سي پنهنجا کيسا گرم ڪيو اٿن، انهن کي پنهنجي پٽ ڪافي ملي. وري سندن لاڳ جدا آهي. اهو به سڀ سنڀالي وٺن. گهوت ۽ ڪنوار جا شاديءَ کان اڳ وار ڪپڙا ۽ ٻيو ڪجهه روڪ پئسو. گهورَ گهٽ کان علاوه وٺن. ڪوهستان ۾ ڪنهن جي شادي ٿي ته ڄڻ مڱڻهارن جو فصل پڪو.

ڏکين لفظن جي معنيٰ

سيرڪوهستان

انهيءَ مان ڇهن مهينن جي
جهلي جيتريون ڇاهلون ٿين.
هر هڪ ڇاهل ڏينهن يا اڌ
هلي.

ڦٽي: لُنڊين ٻانهن سان
صدري، جا بُت سان لڳي
پيئي هجي.

ڇچ: پيت.
هڏ پينو: هڏ گئڪل.

رهائش

پٿار: وٿار، رهڻ جو هنڌ.

روهين رلا: جبلن ۾ رليل.

مٿين ڪلا: ٽپڙ مٿي تي.

آڏوڪر: جبلن جا اڌ ڪپر.

ڀڳي لنگي: بيمار يا ننڍي.

ساڳو: وٺڻ، گلو.

شڪوه طرازي: ڳلا، غيبت.

گڏو: سور.

ساتوڪ: ست سهندڙ ست

ڪٽ جهليندڙ.

ڪوهستان

سرڇو: سائو آباد.

آرڇو: ڏکيو سڄو ڏليل.

لوهيون: ڪلون.

واتر: باندر پولڙو.

گيڙو: برسات.

وانڊا: بي اونا.

مُهرڻ: وهڻ جو پاڻيءَ ۾ منهن

وجهڻ، پاڻي پيئڻ.

ڪيراڳ: بڪرين جو ڌڻ.

ماڻهن جي پوشاڪ ۽

ڊول

ميڙيانو: ڪير جي ڏهائي.

مرجن ٿا: ميرا ٿا ٿين.

ڀُڄ: لٽا، ڪپڙا.

ڇهه ماهي ڇاهل ٻارهو وڏ.

هلي ڏينهن يا اڌ: ٻارهن مهينن

۾ هڪ دفعو ڦڙهن جو وڏ ٿئي.

سند: برتن، ٿانءُ.
 بدي: چمڙي جي ڳوٺري.
 بودو: ننڍڙي مشڪ.
 ڳاري: چقمق جو پٿر.
 پرڙ: پن جو شيرو گندرف ۾
 مليل.
 واند: وي يا وٿراھ جي ڀر ۾
 اڏيل چَنو.
 رُوسي: دانهوڙ.
 تُوڙ: ڦڙڻ جو ڌڻ.
 ميٽيانو: ڌارائڻ.
 سرڳون: مهر واريون ٻڪريون،
 جي از خود ڦر کي کير ڌائڻ
 ڏين.
 آرڳون: ڪمھريون، جي ڦرن
 کي کير ڌائڻ نہ ڏين.
 ٻُٽا: ڍُڪُ.

صحت

ڌڙڪي: زلي.
 مائي: ڪنھن واقعي جو
 يادگار.
 مُندريا: آڙيا، ٻڌا.
 نسي: گم ٿي.
 گھورا: ڳولاڻو.

پڙي: موتمار.
 ماچاند: واڙو.

گذران

اوڙ: ڪيتي.
 جھڪون: پوڙهيون، ڏُٻريون.
 پوڏون: ڏندن ڀڳل.
 اوجا: ڏاس مان ٺهيل فراسيون.
 جوال، گريٽا: ڏاس مان ٺهيل
 ڳوٺيون.
 تنگڻ: چڪا.
 مُريون: ڪٽيون.
 تالڪيون: تلهيون تپڙيون.
 ڀُٽي: مزوري.
 ڳج: گھنج.
 مينڌا: اڀرو.

کاڌو

ڳم: نشو ڍو.
 پڙو: چمڻ وقت ڏنل خوراڪ.
 آڪورو: ٻاڪرو.
 ٻاهو: زيڊو.
 ٻهون: ٻڪريون.
 ڪوڪيون: ننڍي ڀُڄ واريون
 رڍون.

هٿيار

لانچيو: ڪشيل، هٿيار ٻڌل.
جامڪيدار: هٿرادو باهه ڏيڻ
تي چٽندڙ.
شست: نشان (چٽڻ لاءِ).

دولت

ننڌ: بخيل، ڪنجوس.
ٽمڻ: لڪائڻ، ڍڪڻ.
ٿاڏ: گانيون.

گهار: سير، ڌار ڦاٿل زمين.

غيرت

جسور: جسم وارا، طاقت وارا.
غيور: غيرت وارا.
پاڙيسرين سان ورتاءُ
پيچ پياڪ: چانورن جي رب
پيئندڙ.

آنتي: وٽ، ور پيچ، ڦٽند.
مياتو: جنهن جي گهر ۾ موت
ٿئي.

انصاف

ٻڪر پريندڙ: ٻڪر جي صورت
۾ نذرانو پريندڙ.
ڏگامستي: اُرھ زورائي.
ور واندو: ڦيرو گهيرو.

مهمان نوازي

ڦٽندڙ: ٽوڻو.

ڪچهري

وچ گڏايو: بي آرام ڪيو.
جهنجھڪ: جوش، سبب، بي
آرامي.

پنوري: سويلو سا جهر.
مڪ: پيرن جو پور.
سر: ميدان.

ڪر: ڪنارا، ڪنڌيون.
ڪڪر: پٿريلي زمين.

رت: سيلابي زمين.
وٽ: وڏا پٿر.

ڪوريون، پيريون، گگريون: وٽن
جانالا.

سنبهار: ٻوڙو يا ٻوٽو.
نونڌڙو: هڪ قسم جو
جهنگلي جانور.
سوکان: ننڍڙو پڪي.
ٻر: آسرا.

سيونگ: گاهه جو قسم.
رويه: لُومڙ.
گنڌي: ميون ۽ پاڇين جو
ڍڳ.

پيري ۽ مريدي	شغف: شغل، موج.
صعود ڪرڻ: مٿي چڙهڻ.	ارڪ: ٺونٺ.
مسموم: زهر ڏنل.	ڪلهي جوسي: برابر، هڪ
مائوف: ناس ڪرڻ.	سرتو.
قومون ۽ رواج	مَ چور بلا: مها پارِي بلا.
مائيتا: ماڻو ڪندڙ.	جنهن کي چوري نه سگهجي.
سياليون: ڌاريون.	(مختي) ڳورو گنيپڙ.
ملڪ: مڱڻهار جو لاڳ يا	آٿم پري: ڳاٽ اونچو جهلي.
نُھرايل حق.	بيماري ۽ علاج
ڳڻيون ڪيڻ: خدمتون ڪرڻ.	نمرا: تندرست.

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي گولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

....

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موتي منجهه پهڙ ڇڻن ٿا؛

....

ڪالهه هيا جي **سُرخ گُلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

.....

هي بيت اُٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرقُ نه آ، هي بيت به بم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ پَنَ جو پڙلاءُ.“
- اياز (ڪلهي پاتم ڪينرو)

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>